



د خوشال خان خټک د زوکړې د څلورسومې کاليزې په وياړ



تخیلی د زماني



لیکوال

سر محقق زلمی هېوادمیل

۱۳۸۰ ل کال

۲۲۶

ز: ترکیب بند

د خوشحال خان د سبک پیروان

۲۴۸

۱- اشرف خان هجري

۲۴۹

۲- عابد خان

۲۴۹

۳- عبدالقادر خان

۲۵۲

۴- سکندر خان خټک

۲۵۲

۵- صدر خان خټک

۲۵۳

۶- گوهر خان خټک

اتم خپړکي

۲۶۲

مفکر، عالم او فیلسوف خوشحال خان

۲۶۳

الف: د ینی او فقهی علوم

۲۶۳

ب: تصوف

۲۶۴

ج: اخلاقي مضامین

۲۶۴

د: طب

۲۶۵

ه: هیئت او نجوم

۲۶۶

و: جغرافیا

۲۶۷

ز: تاریخ

۲۶۸

ح: اتنوگرافي او اتنولوجي

۲۶۸

ط: کلتوري انټروپالوجي

۲۶۹

ی: باز داري

۲۷۰

ک: حربي مسايل

۲۷۱

ل: ادبپوهنه

۲۷۳

۱- د ښوونې او روزنې نظريه

۲۷۶

۲- ملي نظريه

۲۷۸

۳- انتقادي مفکورې

۲۷۸

الف: سياسي انتقادونه

۲۸۰

ب: اجتماعي انتقادونه

۲۸۳

ج: پر ځان انتقاد

۲۸۷

نتيجه او وړاندیزونه

۲۹۴

ماخذونه

د خپرنندويي ټولنې يادښت

د افغانستان د کلتوري ودې ټولنې - جرمني لپاره د دېرې خونې ځای دی چې د افغانستان د نوميالي ليکوال اوس تر نابغه افغان، خان عليين مکان ستر خوشال بابا د زوکړې د څلورسومې کليزې په وياړ، د هېواد د نوميالي ليکوال ښاغلي سرمحقق زلمي هېوادمېل د اثر (ننگيالي د زمانې) خپروي.

لکه څنگه چې څرگنده ده خوشال بابا نه يوازې د زمانې يو ستر ننگيالي و، بلکې يو ستر فرهنگيالي هم و. بابا د پوهې، سياست، هنر او ادب يوه لويه خزانه وه. د نړۍ د دغه ستر عظيم شاعر او مفکر په باب تر اوسه په سلگونو کتابونه او په زرگونو مقالې ليکل شوي خو بيا هم د ځان د ژوند ټول اړخونه رابرسېره شوي نه دي او نورو څېړنو ته هم اړتيا لري.

ښاغلي سرمحقق زلمي هېوادمېل په يوه بې ساري زيار او هڅې د خوشحال پوهنې په لړ کې د دې يربل گټور گام پورته کړ او داسې يو جامع اثر يې وليکه چې هم عامو لوستونکو ته خورا ارزښتمن دی او هم د پوهنتون څانگوالو محصلينو ته ځانگړی ارزښت لري.

د دې اثر په چاپ سره به د ژبې او ادبياتو پوهنځي د محصلينو هغه رېږه هم تر زياته بريده حل شي چې د (خوشال پېژندنې) مضمون په برخه کې يې د يو منظم، سيستماتيک او تدريسي کتاب د نشتوالي له امله درلودله.

موږ په داسې حال کې چې ښاغلي سرمحقق زلمي هېوادمېل ته د دې کتاب د چاپ له امله مبارکي وايو، د کار او زيار ستاينه يې کوو. د درنولو ستونکو هم ته د يو ټکي يادول ضرور بولئ او هغه دا چې دا کتاب موږ يو ځل له سريزې او اصل متن سره کمپوز کړ او بيا مو په ترېس کاغذ

کې راوويست، خو چاپ ته لامللی نه و چې د ښاغلي مولف له خوا په سريزه کې نوي معلومات زيات شول، يانې د پخوانۍ سريزې پر ځای دا اوسنۍ سريزه له کتاب سره مل شوه.

ددې نوې سريزې په يوځای کېدو سره د کتاب داځنونوپه تسلسل کې بدلون پېښېده او دې سره موږ اړ وو د کتاب په کمپوز کې له سره بدلون راولو. دوخت او کمپوز لگښت د سپما په خاطر اړ شو داځنونو تسلسل پر پخواني حالت پرېږدو، يانې دا چې د عمومي اځنونوپه تسلسل کې چې د کتاب په پای کې راوړل شوي تر (۷) شمارې اځونه په پخوانۍ سريزې پورې اړوند دي چې ځينې يې په نوې سريزه کې هم راغلي خو په تسلسل نه، خو تر (۷) شمارې وروسته اځونه د کتاب له اصلي متن سره بېخي منظم دي او دنوې سريزې اځونه د سريزې په پای کې راغلي دي. هيله ده درانه لوستونکي او په تېره بيا څير من خبرونکي دا ټکۍ يوه تخنيکي نيمگړتيا وبولي نه علمي.

په درنښت

د افغانستان د کلتوري ودې ټولنه

نوروز

د خوشحال قدر که اوس په هېچا نشته
پس له مرگه به يې یاد کا ډېر عالم
(خ.خ.ح)

خوشحال خان خټک چې په لوړ بيت کې د خان په باب کومه پېښينې کړې ده ، هغه ډېره سمه وخته او ترمړينې وروسته يې په راوړوسته دريو پېړيو کې پر خپلو خلکو سربېره د نړۍ ډېرو خلکو وپيژاند او د ده په خپله اصطلاح ډېر عالم ياد کړ.

د خوشحال خان تر مړينې لږ وروسته يې لمسي افضل خان خټک په تاريخ مرصع کې دده د ژوند پېښو په باب ان تر مړينې ډېرې خبرې وکښلې او د تاريخ مرصع تر بشپړېدو (۱۱۳۶ هـ ق) کابو پنځه شپږ کاله وروسته ، د پښتو تر اوسه ښکاره منظمه تذکره پټه خزانه (د تاليف وخت ۱۱۴۱-۱۱۴۲ هـ ق) کې د خوشحال خان احوالو ځای وموند.

د نولسمې پېړۍ په اوایلو کې چې افغانستان ته د انگرېزانو مخه شوه ، ددغو ځينو انگرېزانو او بيا وروسته د نورو اروپايانو په اشارو کې د خان په باب يادونې ، څېړنې او تبصرې نشر شوي ، دده اثار په نورو ژبو ترجمه شول او په غرب کې د شرقي اثارو لوستونکي د خان له نامه او مفکورو سره اشنا شول.

په اروپايي پوهانو کې مونت سوارټ الفنسټن (۱۷۷۹-۱۸۵۹ م) غالباً لومړنی اروپايي پوه دی ، چې د خان ځينې اثار يې په انگرېزي وژباړل او دده په باب يې ځينې يادونې خپرې کړې . د الفنسټن دغه پيل کړی کار په نولسمه پېړۍ کې د انگرېزانو او نورو اروپايانو له خوا ښه وپالل شو او په شلمه پېړۍ

کې يې ساحه پراخه شوه او د ختيځپوهنې په ځينو اروپايي، امريکايي او
اسيايي څانگو کې د پښتو د تدريس او تحقيق په ترڅ کې د خوشحال خان خټک
مطالعه هم مزې روانه شوه او تر اوسه لايو ځای نيم جريان لري.

د ختيځپوهنې په څانگو کې د خوشحال خان د ژوند او اثارو د څېړنې په
ترڅ کې دده اثار هم په ځينو اروپايي او اسيايي ژبو وژباړل شول.
ختيځپوهانو په انگرېزي، روسي، فرانسه يي، جرمني، ډنمارکي، نارويژي،
چکي، ازبکي، پولينډي او ايتاليائي ژبو د خان په باب يادونې او څېړنې کړې
دي او دده دکلام منتخبات يې لږ و ډېر پرې ژباړلي دي.

د شلمې پېړۍ په دويمه لسيزه کې په اوسني افغانستان کې د
خوشحالپوهنې مطالعات پيل شول.

ارواښاد غلام محي الدين افغان (۱۲۷۹-۱۳۳۹ هـ ق) په ۱۲۹۴/۱۹۱۵
م کال د (حالات خوشحال خان خټک) تر عنوان لاندې مقاله وليکله او په همدې
کال په سراج الاخبار افغانيه کې خپره شوه. دا مقاله دده د اثارو په مجموعه
کې هم راغلې ده. (۱) د افغان تر مقالې څو کاله وروسته په معاصر افغانستان
کې کښل شوې د افغاني شاعرانو او فاضلانو تذکره (سکينه الفضلا) يا بهار
افغاني کې هم خوشحال خان ته د يو افغان شاعر په توگه ځای ورکړل شو (۲).
د خوشحال خان په باب د سکينه الفضلا ماخذ هم د ارواښاد غلام محي الدين
افغان يوه ليکنه ده. د پښتو د ادبي تاريخ د منابعو پېژندنه او ارزيايي نومي
اثر په ۴۳۴ مخ کې راغلي دي.

((ما په متن کې ليکلي دي، چې مولانا د سکينه الفضلا مولف مولانا
عبدالحکيم رستاقی د خوشحال خان په باب مطالب د غلام محي الدين افغان
د سراج الاخبار له ليکنې اخيستي دي. دا خبره سمه نه ده د سرحد ازاد په
مجله کې يې د ده له خپرې شوې مقالې استفاده کړې ده)) دا يادښت يو بل
څرک هم په لاس راکوي او هغه دا چې ارواښاد افغان سرحد ازاد ته هم د
خوشحال خان په باب مقاله ورکړې وه. نو پدې توگه وينو چې د معاصر
دوران افغانستان کې خوشحالپوهنه افغان پيل کړې ده.

د افغان له خوا د خوشحال د مطالعاتو پر دې ايښي څښته وروسته نورو

افغان پوهانو ، فرهنگيانو او د فرهنگ د لارې لارويانو د خوشحالپوهنې مانۍ ودانه کړه ، په لسگونو کتابونه ، رسالې په سلگونو مقالې او يادښتونه ، د خوشحال خان په باب په نورو ژبو د کښل شويو اثارو ترجمې ، د خان خپل اثار او نور په افغانستان کې خپاره شول ، ډېرو تذکرو ، سياسي او ادبي تاريخونو ته د خوشحال نامه او کارنامو لاره پيدا کړه . د ادبياتو پوهنځي په پښتو څانگه کې د خوشحالپوهنې څوکۍ پرانيستل شوه او خوشحالپوهنه د يوه ځانگړي مضمون په توگه د څانگې په درسي نصاب کې ومنل شوه . بايد ووايو چې په افغانستان کې د خوشحالپوهنې کارونه په پښتو او دري ژبوشي دي ، د تاريخي افغانستان په شرقي برخو (اوسنۍ پښتونخوا) کې د خوشحال خان مطالعه تر اوسني افغانستان لږ وروسته پيل شوې ده ، زما د معلوماتوله مخې ارواښاد پروفيسور عبدالمجيد افغاني (۱۸۸۲ - ۱۹۴۷ م) لومړنی افغان دی چې په دې سيمه کې يې د خوشحال خان د مطالعې کار پيل کړی دی . ده د خان د کليات هغې چاپي نسخې ته يوه مقدمه ليکلې ده ، چې په ۱۹۲۹ م کال په رحمانی پريس خواجه گنج هوتي کې چاپ شوې ده . پر دې نسخه د پروفيسور افغاني ۸ مخيزه مقدمه راغلې ده (۳) .

تر دې مقدمې وروسته په ټوله پښتونخوا کې د خوشحالپوهنې کارونو پراختيا پيدا کړه ، د خوشحال خان خپل اثار ، دده د اثارو ترجمې چاپ شول او د خان پر ژوند ، اثارو او افکارو کتابونه ، رسالې او مقالې وليکلې شوې ، د پېښور پوهنتون د پښتو څانگې د ماسټرۍ (M.A) د تحصيلي دورې په درسي نصاب کې د خوشحال خان مطالعه مضمون شامل کړای شو .

د ۱۹۸۰ م کال د اپرېل پر دويمه د (خوشحال ريسرچ سل) په نامه د خوشحالپوهنې ديو مرکزي بنسټ کېښودل شو او په ۱۹۸۲ م کال کې يې د پېښور پښتو اکاډمۍ دننه په کار پيل وکړ او د ۱۹۸۴ م کال له پيله يې د (خوشحال ريويو) په نامه يوه درې مياشتنۍ خپرنيزه مجله هم خپره کړه (۴) .

په پښتونخوا کې د خوشحالپوهنې په اړه اثار ، په پښتو ، اردو او انگرېزي ژبو ليکل شوي او خپاره شوي دي .


د هند په نيمه وچه کې د خوشحال مطالعه له پښتونخوا سره کابو يو وخت

ننگیالی د زمانی



لیکوال

سرمحقق زلمی هیوادمیل



پيل شوې ده. علامه اقبال لاهوري (۱۸۷۳ يا ۱۸۷۷ - ۱۹۳۸ م) لومړنی هندوستانی عالم دی، چې د خوشحال خان په باب يې په انگرېزي ژبه يوه مقاله ليکلې او نوم يې ورته اينېس دی، (افغان جنگيالی شاعر خوشحال خان خټک) دا مقاله په حيدرآباد دکن کې د خپرېدونکې islamic culture نومې مجلې د ۱۹۲۸ م کال د جولای په گڼه کې چاپ شوې ده.

د علامه اقبال لاهوري د مقالې د نشر پر کال ۱۹۲۸ م مېرمن خديجه بېگم فېروز الدين په پنجاب کې پر خوشحال بابا کار شروع کړ او د خپلې د کتوري (PH.D) تيسس يې په انگرېزي ژبه د خوشحال خان پر ژوند او کار باندې ليکلې دی.

دا تيسس پر خوشحال خان لومړنی ليکل شوی تيسس دی، چې له نه کلن کړاو وروسته يې بشپړ کړی دی.

دا تيسس دوي برخې لري، لومړۍ برخه يې لس فصله لري، چې دوه يې د خان پر کورنۍ او استلاقي دي او اته بابه يې د ده پر ژوند ليکلي دي، چې له زوکړې تر مړينې ټول حالونه را چاپېږي.

علامه اقبال له دې تيسسه خبر و او مېرمن خديجې ته يې ددې تيسس په باب مشورې هم ورکړې وې. لکه چې خديجې د تيسس په مقدمه کې ليکلي دي: «زما بله مجبوري ذاتي نوعيت لري او هغه دا چې د خدای بخښلي سر محمد اقبال سره د يوې وعدې له کبله پدې پړه وم چې زه به د خوشحال په سياسي سرگرميو يو باب په خپله مقاله کې ځايوم. زه اميد لرم چې زما دغه ارتکاب جرم به قابل معافي وگڼلی شي» (۴).

په دې ډول په تېرو دوو پېړيو کې په ختيځ کې د خوشحال خان خټک په باب کارونه پيل شول. دغه کارونه زياتره په علمي او تحصيلي موسسو او اکاډيميو کې سرته ورسېدل. مېرندو اشخاصو هم برخه پکې واخيسته. په پښتونخوا او افغانستان کې ځينو تعليميافته افغانانو د خوشحال خان په نامه ځينې فرهنگي موسسې او ټولنې هم جوړې کړې چې خپل فرهنگ ته د نورو کارونو تر څنگه د خان په باب هم کارونه وکړي، لکه

۱/ خوشحال اکاډمي، چې بنسټ يې په ۱۹۵۱ م کال په اکوړه کې ايښودل

شوی دی او د (پاکستان ، خوشحال ادبي جرگه) د ننه فعالیت کوي. دا جرگه او اکادمي مشاعرې او غونډې جوړوي او ځينې اثار خپروي. خوشحال خان طب نامه (دبناغلي همېش خليل ترتيب) همدې اکادمي او جرگې چاپ کړې ده. (فرهنگ ادبيات پښتو ۹۳/۳۰).

۲/ مرکزي خوشحال ثقافتي او ادبي جرگه ، يوه بله فعاله ټولنه ده چې دا هم په اکوړه کې جوړه شوې ده. دا ټولنه ډېره فعاله ده ، ډېرې غونډې ، سيمينارونه او مشاعرې يې جوړې کړې دي. د خان په باب يې اثار خپاره کړي دي. د (پلوسه) په نامه يوه کالنۍ خپرونه هم لري.

۳/ خوشحال فرهنگي ټولنه ، دا ټولنه په ۱۳۶۹ / ۱۹۹۰ م کال په کابل کې جوړه شوه. د شمشاد په نامه شپږ مياشتنۍ خپرونه لري، دنورو فرهنگي کارونو تر څنگه د خوشحالپوهنې مطالعاتو ته هم توجه لري.

د خوشحال خان خټک په باب او دده په درناوي د ياد غونډو، مشاعرو، او سيمينارونو جوړول هم د شلمې پېړۍ له دېرشمو کلونو را پيل شوي دي. په پښتونخوا کې دا لړۍ نوښار پښتو ادبي جرگې (دجوړېدو کال ۱۹۳۲ م) له خوا رانښلول شوې ده. دې جرگې د خوشحال خان خټک پر مزار يا د غونډې او مشاعرې جوړې کړې (۵) او د دغو مجالسو روږد او دونه ، مقالې او شعرونه يې چاپ کړل.

د ۱۹۵۱ م کال دجون په مياشت کې انجمن نو جوانان مصنفين په دهلي کې د خوشحال خان خټک ، کنفرانس دايړ کړ، کنفرانس دوې ورځې روان و. په افغانستان کې د خان په باب د سيمينارونو سلسله د شلمې پېړۍ په شپږمو کلونو کې پيل شوې ده په ۱۳۴۵ هـ ش / ۱۹۶۶ م ، ۱۳۴۸ هـ ش / ۱۹۶۹ م ، ۱۳۵۸ هـ ش / ۱۹۷۹ م کال په کابل کې د خوشحال خان درې بين المللي سيمينارونه دايړ شوي دي. د خوشحال خان ددرې سوم تلين په مناسبت د کابل تر څنگه په پېښور کې هم يو علمي سيمينار جوړ شو.

دهمدغو پېژندنو او څېړنو په بهير کې د خوشحال خان خټک نامه د ختيځ او لويديځ دايره المعارفونو او فرهنگونو ته هم لاره پيدا کړه او د شرق د يوه کلاسيک شاعر په توگه يې دمقام دثبیت لپاره لومړني گامونه واخيستل.

- شول. د ساري په ډول موږ په دې برخه کې دا لاندې دايره المعارفونه او فرهنگونه يادولای شو، چې د خان يادونه پکې شوې ده:
- اريانا دايره المعارف: دري او پښتو دواړو ايډيشنونو کې د خان يادونه راغلي دي (۷)
 - اردو انسايکلوبيډيا: فيروز سنز لاهور، د ۱۹۶۸ م کال چاپ.
 - اردو دايره المعارف اسلاميه، په پنځم او نهم ټوکونو کې د خوشحال خان خټک په باب مواد او مطالب خپاره شوي دي (۸).
 - شوروي تاجيک انسايکلوبيډيا کې د خان يادونه د افغانستان تر نامه لاندې د افغانستان په ادبياتو کې شوې او په ځانگړې ډول يې د شرق د يو ستر افغان شاعر په توگه هم يادونه راغلې ده (۹).
 - د ازبکستان دايره المعارف کې خوشحال د يو ستر افغان کلاسيک شاعر په توگه پېژندل شوی دی.
 - د انشنامه ادب فارسي، په درېيم ټوک کې پر خوشحال خان خټک يو اوږد بحث راغلی دی. (۱۰).
 - انسايکلوبيډيا اف اسلام: د دغه دايره المعارف په پنځم ټوک (۱۱) کې يې په ځانگړي ډول معرفي کړی دی. او فقيد پروفيسور مارگنسټين د افغان تر نامه لاندې د پښتو ادبياتو په بحث کې خان د افغانستان دملي شاعر په حيث ياد کړی دی (۱۲).
 - په ستر روسي دايره المعارف کې هم د خان احوالو ته ځای ورکړل شوی دی. مېرمن ارونووا او فقيد گيورگ فيودورويچ گيرس ورته دا احوال ليکلي دي (۱۲۷۱ - ۱۲۷۲ مخونه).
 - د اسيا او افريقا د ليکوالو فرهنگ: دا فرهنگ په دوو ټوکونو کې په چکي ژبه چاپ شوی دی. د افغانستان د ليکوالو او شاعرانو برخه يې پروفيسور دوکتور ژيري بچکا ليکلې ده. ددې فرهنگ په لومړي ټوک کې هم د خوشحال خان پېژندنه راغلې ده (۱۳).
 - د شرقي ادبياتو فرهنگ: په دې فرهنگ کې د پښتو د زرو شاعرانو احوال دوکتور ميکنزي لکيلي دي، په دې فرهنگ کې د خوشحال

خان لنډه پېژندنه راغلي ده (۱۴). دا فرهنگ په انگرېزي ژبه دی.
د شلمې پېړۍ په جريان کې په ځينو پوهنتونونو کې د P.H.D (دوکتوري)
د دورې ځينو محصلانو ته د تيسس لپاره پر خوشحال خان باندې موضوع
ټاکل شوې ده. پر خوشحال باندې ليکل شوي ماته معلوم تيسسونه دا
دي:

- د خوشحال خان خټک ژوند او کارونه: د مېرمن خديجه فېروزالدين
، لکه چې دمخه يې هم يو ځای يادونه وشوه پر خوشحال خان کښل
شوی. لومړنی تيسس دی، چې د بشپړېدو کال يې پروفيسور
پريشان خټک په پشتون کون (۱۳) کې ۱۹۴۲ م ښودلی دی. ما
خپله پردې تيسس کومه سنه نه کړه پيدا. دوکتور اقبال نسيم خټک
چې ددې تيسس مقدمه پښتو کړې ده، پدې مقدمه کې راغلي، چې
خديجه بېگم فېروزالدين پر خوشحال خان خټک دا کار په ۱۹۲۸ م
کال کې پيل کړی او له نه کلن کړاو وروسته يې بشپړ کړی دی. (۱۵).
چې په دې حساب يې د بشپړېدو کال بايد ۱۹۳۷ شاوخوا وي. خو
په همدې مقدمه کې مېرمن خديجه علامه اقبال لاهوري مرياد کړی
ی. څنگه چې د علامه د مړينې کال ۱۹۳۸ م دی، نو کيداى شي
چې داتيسس دې په ۱۹۲۸ م کې پيل شوی وي، خوپاى ته رسېدل يې
تر ۱۹۳۸ م کال وروسته دي. مېرمن خديجه خپل تيسس په انگرېزي
ژبه ليکلی دی.

- د افغان کلاسيک شاعر خوشحال خان خټک ژوند او هنري تخليق:
دارواښاد پوهنوال دوکتور گل محمد نورزي د P.H.D تيسس دی
چې په ۱۹۶۹ م کال بشپړ شوی دی او د مسکو دولتي پوهنتون ورته
پرې (دوکتوري) ورکړې ده. دا تيسس په روسي ژبه ليکل شوی دی.
- خوشحال او جماليات: د دوکتور اقبال نسيم خټک د P.H.D د
تيسس عنوان دی، چې د پېښور پوهنتون د پښتو اکاډمي له خوا
چاپ شوی دی.

- د خوشحال خټک ليريک: د ښاغلي پلويښ ميخاييل سرگيوېچ د

P.H.D تيسس دی ، چې په ۱۹۹۲ م کال بشپړ شوی دی . او د سان پتربورګ د دولتي پوهنتون له خوا ورته پرې دوکتوري ورکړل شوې ده . دا تيسس هم په روسي ژبه دی . ددې تيسس يوه درنه برخه په يو پنډ کتاب کې په ۲۰۰۱ م کال (د خوشحال خان خټک) په نامه په سان پتربورګ کې چاپ شوې ده .

د خوشحال خان خټکي او خوشحالپوهنې په دې کابو درې سوه کلن بهير کې د خوشحال خان نامه د پرو تاريخي ادبي او فرهنگي خپرنيزو اثارو ته لاره پيدا کړې ده . په سلگونو مقالې يادښتونه او تبصرې پرې لېکل شوي دي . دغه مقالې که د خان په باب ځانگړيو غونډو ته ليکل شوي ، که سيمينارونو ته او يا ځانگړې ، ډېرې زياتې دي . خو ددغو مقالو ځينې مجموعې چاپ دي . چا د خپلو مقالو په مجموعو کې د خوشحال خان په باب مقالو ته ځانگړي ځای ورکړی دی . د خوشحال خان په باب د مقالو چاپ شوې مجموعې دا دي :

- بناغلی پښتون : دا مجموعه په ۱۹۴۰ م کال د نوښار ادبي جرگې له خوا د محمد نواز خان خټک په اهتمام چاپ شوې ده (۱۶) . پدې مجموعه کې د خان په باب د ارواښاد سيد رسول رسا (۱۹۱۰- ۱۹۹۰ م) يوه اوږده مقاله او د خوشاعرانو شعرونه چاپ شوي دي (۱۷) .

- د تورې او قلم خاوند : د خوشحال خان د مزار د افتتاحي تقريب د تقريرونو ، مقالو او د مشاعرې د نظمونو مجموعه ده . مزار د ۱۹۴۹ م کال د مۍ ۸ مه پرانيستل شوی و . دا مجموعه ارواښاد محمد نواز خان خټک (۱- ۱۹۸۲ م) تدوين کړې ده او تر (۱۹۶۱ م) کال پورې درې ځله د اداره اشاعت سرحد پېښور له خوا چاپ شوې ده .

- پختون اعظم : دا مجموعه د هغه کنفرانس د مقالو ، پيامونو او شعرونو مجموعه ده ، چې د ۱۹۵۱ م کال د جون پر ۱۳-۱۴ مه د دوو ورځو لپاره د انجمن نوجوان مصنفين له خوا د خوشحال خان

ختک په باب په دهلي کې د اير شوی و. پختون اعظم نومې مجموعه په ۱۹۵۱ م کال په دهلي کې چاپ شوې ده.

- ننگيالي پښتون: د خوشحال خان خټک د نړيوال سيمينار د مقالو مجموعه ده. د مجموعه په ۱۳۴۵ هـ ش کال په کابل کې چاپ شوې ده.

- توريالي پښتون: د خوشحال خان د دويم نړيوال سيمينار د مقالو مجموعه ده. دا سيمينار په ۱۳۴۵ هـ ش کال د اير شوی و، د مقالو مجموعه يې د توريالي پښتون په نامه په ۱۳۵۰ م کال په کابل کې چاپ شوه.

- فرهنگيالي پښتون: د خوشحال خان د درېيم نړيوال سيمينار (په ۱۳۵۸ هـ ش کال په کابل کې د اير شوی) د مقالو مجموعه ده، دا مجموعه په ۱۳۵۹ هـ ش کال استاد حبيب الله رفيع ته د بيا کتنې او چاپ ته آماده کولو په منظور ورکړل شوه. د فرهنگيالي پښتون دا نوم هم دوی ورته خوښ کړی و، خو کله چې رفيع صاحب مهاجر شو، نو بيا دا مجموعه بڼاغي عبدالواجد ته وسپارل شوه، خو چاپ شوې نه ده.

- خوشحاليات: پدې مجموعه کې د خوشحال خان له ژوند او اثارو سره د مربوطو ځينو نکتو او هم د خان د ځينو زامنو په باب لنډ لنډ يادښتونه او يا دونې راغلي دي. دا مجموعه هم په ۱۹۷۵ م کال په پېښور کې د يو خانگري اثر په توگه چاپ شوې ده.

- د ارواښاد عقاب تر مړينې وروسته ما د عقاب له ځينو نورو مقالو سره دده د خوشحاليات مجموعه هم يو ځای کړه او د خوشحالنامه نوم يې پرې کېښود او په ۱۳۶۵ هـ ش / ۱۹۸۶ م کال په کابل کې د قبایلو وزارت له خوا چاپ شوه.

- خوشحالنامه: د خوشحال خان خټک د درې سوم تلين په مناسبت په ۱۹۸۰ کال په پېښور کې د جوړ شوي سيمينار د مقالو مجموعه ده. دا مجموعه په هماغه کال د اباسين ارتس کونسل پېښور له خوا



د کتاب خانگړني

نوم	: ننګيالي د زماني
ليکوال	: سرمحقق زلمي هېواد مل
خپړندوی	: دافغانستان دکلتوري ودې ټولنه۔ جرمني
چاپچاری	: عبدالغني (هاشمي)
کمپوز	: کاوون کمپيوټر، جلال کوټ افغانستان
کمپوزر	: عبدالهادي (شېرين)
دخپرونولو	: (۳۱) :
چاپشمېر	: ۱۰۰۰ ټوکه
چاپکال	: ۱۳۸۰ ل - ۲۰۰۱ م کال

يادونه اومنته : ددې کتاب د چاپ لپاره ښاغلي ډاکټر رحم الدين يعقوب عزيز (۱۰۰۰) جرمني مارکه مرسته کړې، چې ټولنه ترې مننه کوي

چاپ شوه - مرتبين يې پروفيسور پرېشان خټک او ظاهر غزنوي دي
خوشحال شناسي. د خوشحال خان په باب په اردو ژبه د تحقيقي
مقالو مجموعه ده چې مېرمن زيتون بانو او بناغلي تاج سعيد راټوله
کړې ده او په ۱۹۸۲ م کال په لاهور کې چاپ شوې ده.

جشن خوشحال. د مقالو او نظمونو مجموعه ده، چې د مرکزي
خوشحال ادبي ثقافتي جرگې اکوړه خټک له خوا د مثل خان راهي په
الهام راټوله شوې او په ۱۹۸۶ م کال په لاهور کې چاپ شوې ده.

درگهر: د خوشحال خان خټک او رحمان بابا په باب د بناغلي عرفان
خټک دوې عمده مقالې دي، چې د پيل مقاله يې د خوشحال خان ده
(۱۸). او تر بېلا بېلو سرليکونو لاندې يې د خوشحال خان د شاعري
موضوعي شننه په کې کړې ده. درگهر مجموعه په ۱۹۹۵ م کال په
اکوړه خټک کې چاپ شوې ده.

فرهنگيالي خټک: د خوشحال خان او د خټکو دنورې کورنۍ د ځينو
شاعرانو او ليکوالو په باب د سرمحقق عبدالله بختاني د مقالو او
علمي څېړنو مجموعه ده، چې په لومړۍ برخه کې يې په خوشحال
خان پورې مربوطې لس مقالې خوندي شوې دي. له اصل نه عنوان
خوشحال نامه

(پنځه مقالې): د خوشحال خان خټک په باب څلور مقالې او يوه
د کرلايو د باچهي په باب مقاله په کې خوندي شوي دي. دا پنځه
سره مقالې په ۱۳۶۷ / ۱۹۸۸ م کال په کابل کې د (لس مقالې) په
نامه چاپ شوي دي. پنځه مقالې د اکاډميسين پوهاند عبدالشکور
رشاد د مقالو مجموعه ده.

خوشحال او رحمان: دا د هغه سيمينار د ليکونو او نظمونو مجموعه
ده، چې د اسلام اباد پښتو ادبي سوسايتي جوړکړې و. په دې
مجموعه کې په اردو او پښتو ژبو د خان په باب ځينې مقالې شته.
مجموعه په ۱۹۹۱ م کال کې چاپ شوې ده.

خوږې وړې مرغلرې: د پروفيسور پردل خان خټک د مقالو مجموعه

ده، چې لومړی ځل په ۱۹۸۹م کال او دویم ځل په ۱۹۹۶م کال چاپ شوی ده. ددې مجموعې د پیل پنځه مقالې د خوشحال خان خټک په باره کې دي (۱۹).

د خوشحال اخلاقي اېډيال: ارواښاد کانديد اکاډميسين سرمحقق محمد صديق زوهي (۱۳۱۲ - ۱۳۷۵ هـ ش)، د خوشحال په باب څه يادښتونه او مقالې ليکلې دي، له هغو مقالو څخه پنځه عمده مقالې په يوه مجموعه کې راټولې دي، چې (د خوشحال اخلاقي اېډيال) نوم پر اېښوول شوی دی.

پښتو مجله: د پېښور د پښتو اکاډمي خپرنی ارگان پښتو مجلې تر اوسه د خوشحال خان خټک درې ځانگړي نيمرونه چاپ کړي دي. يو نمبر په ۱۹۷۱م کال، بل په ۱۹۷۶م کال او درېيم په ۱۹۸۰م کال کې چاپ شوي دي. دا هر يو نمبر د ځانگړې مجموعې حکم لرلای شي (۲۰).

د خوشحال خان خټک اثارو د چاپ لړۍ له ۱۸۶۹ - ۱۸۷۰م کال را هيسې را نښلېدلې ده. له هغه زمانه تر اوسه د خان د اثارو له ځينو چاپونو علمي تحقيقي مقدمې هم ملې شوې دي، لکه:

- د خوشحال خان مرغلي او د خوشحال خان سواتنامې سره د ارواښاد پوهاند حبيبي علمي، تحقيقي اوږدې مقدمې، له دستار نامې او فضل نامې سره د عبد الشکور او نورو مقدمې او يادونې، پرکليات خوشحال خان خټک، د ارواښاد استاد کامل علمي او هر اړخيزه مقدمه له ارمغان خوشحال سره د سيد رسول رسا مقدمه، له دستار نامې، طب نامې، او د خوشحال رباعيات سره د ارواښاد پوهاند رښتين يادونې، له خوشحال خټک کليات لومړي ټوک سره د دوکتور نورزي مقدمه، د کابل چاپ کليات له دواړو ټوکونو سره د استاد زوهي مقدمې، له فراقنامې، پښتو باز نامې او دري بازنامې سره د زلمي هېوادمېل مقدمې، د ديوان خوشحال خان خټک له دواړو حصو سره د گڼو کسانو مقالې، له اخلاقنامې، فالنامې او له تاريخ مرصع استخراج کړيو ناموسره د استاد رفيع مقالې، له طب نامې سره د ارواښاد پروفيسور تقويم

الحق کاکا خېل مقدمه ، له طب نامې ، سواتنامې ، اخلاقنامې ، فراقنامې او باز نامې سره د ښاغلي همېش خليل مقدمې ، دا گرده د خوشحال پير ژوند پېښو ، افکارو او اثارو په خپله برخه کې خبرې لري او د خوشحال خان په مطالعاتو کې نشي هېرېدالی

په تېره د خوشحال مرغلي مقدمه ، د کابل چاپ سواتنامې مقدمه (دواړه د استاد حېبي) د کلیات خوشحال خان خټک مقدمه (د استاد کامل مومند) او د ارمغان خوشحال مقدمه (د سيد رسول رسا) هره يوه د کميت او کيفيت په لحاظ د يو ځانگړي اثر په سطح د يادونې قابليت لري. پر ارمغان خوشحال د رسا مقدمه د يو ځانگړي اثر په توگه يو نيورستي بک ايجنسي پېښور چاپ کړې هم ده.

د خوشحال خان خټک په باب د شلمې پېړۍ له څلوېښتمو کلونو راپدې خوا ځينې مستقل کتابونه او رسالې هم چاپ شوې دي. دغه کتابونه د خوشحال خان پير ژوند ، اثارو او افکارو خبرې لري ، ځينې يې د خوشحال خان د اثارو او مفکورو ځينې اړخونه راسپړي او ځينې هم د خوشحالپوهنې د ځينو زېرو له اوارولو سره مرسته کوي.

دا مستقل کتابونه ، ځينې تحقيقي او ځينې تحليلي بڼه لري ، ځينې غټ او ځينې واړه دي. دغه راز ماته معلوم مستقل اثار په لاندې ډول ښم:

- خوشحال خټک څه وايي ؟ د ارواښاد استاد بېنوا (۱۲۹۲ - ۱۳۶۳ هـ

ش) اثر ، لومړی چاپ ، بمبي ۱۳۲۷ هـ ش / ۱۹۴۸ م ، دويم چاپ

کابل ، ۱۳۲۹ هـ ش / ۱۹۵۰ م

- خوشحال خان خټک : په اردو ژبه ارواښاد استاد کامل (۱۹۱۵ -

۱۹۸۱ م) د ۱۹۵۱ م کال د پېښور چاپ . پښتو ترجمه يې د ښاغلي

لطيف طالبي ، د ۱۳۷۰ / ۱۹۹۱ م کال ، کابل چاپ .

- خوشحال خټک کيست ؟ په دري ژبه ، د مېرمن معصومه عصمتي

ورديک ، د ۱۳۳۴ هـ ش / ۱۹۵۵ م کال د کابل چاپ .

- د خوشحال خټک يو شعر : د ارواښاد استاد حمزه شينواري (۱۹۰۷ -

۱۹۵۹ م) کمال د پېښور چاپ . خوشحال اقبال : د ارواښاد مير

عبدالصمد خان (۱۹۱۴-۱۹۸۳ م) په اردو ژبه ، ۱۹۶۲ م کال د پېښور چاپ

- ملي قهرمان : د ارواښاد استاد الفت (۱۲۸۸-۱۳۵۶ هـ ش) د ۱۳۴۴ / ۱۹۶۵ م کال د کابل چاپ ۱

- افغان کلاسيک شاعر خوشحال خان خټک : د ارواښاد پروفیسور عبدالحفیظ غني پف او مېرمن تمارا ابایو واک په ازبکي ژبه ، د ۱۹۶۷ م کال د تاشکند چاپ

- د خوشحال خان په باب د خارجي پوهانو افارونه ژوره کتنه (ON A Foreign Approach to Khaushal) : د استاد دوست محمد کامل په

انگرېزي ژبه ، د ۱۹۶۸ م کال د پېښور چاپ، پښتو ترجمه يې د جنرال شېر محمد کریمي، د ۱۳۶۳ هـ ش کال د کابل چاپ

- اورنگزېب عالمگیر اور خوشحال خان خټک کې کشمکش : د ارواښاد سرفراز خان عقاب خټک (۱۹۱۱-۱۹۸۴ م) په اردو ژبه ، د ۱۹۷۵ م کال د پېښور چاپ

- خوشحال خان خټک او دده ادبي مکتب : د دوکتور عارف عثمان ، د ۱۳۶۱ ۱۹۸۲ م ل کال د کابل چاپ

- زرخيري : د خوشحال خان د زرخيري خط په باب يو علمي تفسير، د استاد حبیب الله رفیع ، د ۱۳۶۱ هـ ش / ۱۹۸۲ م کال د کابل چاپ

- دويم چاپ : پېښور- پښتو اکاډمي، ۱۹۸۶ م خوشحال خان خټک بابای شاعري پښتو : د ښاغلي شاه جهان خان ،

په اردو ژبه ، د ۱۹۸۵ م کال د پېښور چاپ •

- نگاهی به اشعار دري خوشحال خان خټک : د پوهاند دوکتور جاوید ، د ۱۳۶۴ ۱۹۸۵ م کال د کابل چاپ

- پښتو کا عظیم شاعر خوشحال خان خټک : د نعیم تقوی ، په اردو ژبه لومړی چاپ، ۱۹۷۸ م کال پېښور او دویم چاپ ۱۹۸۳ م کال

- د يو تنقید باز گشت : د ښاغلي همېش خليل د خوشحال خان په باب د فضل احمد غازي د يوې انتقادي مقالې په ځواب کې ليکل شوې

رساله د پېښور چاپ

- عالمي ادب او خوشحال خان : د خوشحال خان او عالمي ادب په باره
کې د استاد اجمل خټک يوه اردو تلویزيوني خطبه ، ښاغلی م. ر.
شفق له اردو په پښتو اړولې او د يوې رسالې په ډول په ۱۹۸۹ م ل په
پېښور کې چاپ شوې ده.

- خوشحال خان خټک او تاريخ نويسي : د وقار علي شاه کاکا خېل ، د
۱۹۹۲ م کال د پېښور چاپ.

- د دبده خوشحال : د شېر افضل خان بريكوتي ، د ۱۹۹۵ م کال د لاهور
چاپ

- د ستر خوشحال افکار : د ښاغلي عرفان خټک ، د ۱۹۹۷ م کال
چاپ.

- گام په گام له خوشحال سره : د استاد محمد اصف صميم د ۲۰۰۰ م
کال د پېښور چاپ.

- خوشحال بابا او تاريخ گوښي : د ښاغلي محمد زبير حسرت ، د
۲۰۰۰ م کال د پېښور چاپ.

له دغو لوړو يادوشويو مستقلو کتابونو او رسالو سربېره پروفيسور
پرېشان خټک په خپلو دوو اثارو :

پشتون کون ؟ (۲۱) او (پشتو شاعري کی تاريخ) کې پر خوشحال خان خټک
ښايسته زيات اوږده بحثونه کړي دي ، چې د (پشتون کون) هغې خوښوونو
مخونو ته رسي او د (پشتو شاعري کی تاريخ) له داخلي مباحثو سر بېره په پای
کې پر خوشحال خان يو ځانگړی بحث لري (۲۲) ، د پروفيسور خټک دا دواړه
اثره د ځانگړيو اثارو حکم لرلای شي .

تر دې ځايه ما په اجمال د هغو کارونو يادونه وکړه ، چې په وروستيو دريو
پېړيو کې د خوشحال خان په باب تر سره شوي دي د کابل پوهنتون کتابخانې
په ۱۳۵۸ هـ ش ۱۹۹۷ م (خوشحال خان خټک د مطبوعاتو په هنداره کې)
په دوو ټوکونو کې خپور کړ . په دې دوه ټوکيز فهرست کې د خوشحال خان او
کورنۍ په باب د شوي کار ۴۹۱ موارد ښودل شوي دي . له هغه وخته اوس

ښايسته کلونه تېر دي او په دې کلونو کې خوشحال خان او خوشحالپوهنې په باره کې نور ډېر کارونه هم شوي دي او له دې سربېره د هغه فهرست د چاپ تر مهاله پورې د خوشحال خان په باب ټول شوي کارونه هم پکې نه دي ياد شوي. د دې ټولو يادوونو او يادگېرنو مقصد دا دی، چې د خوشحال خان او خوشحالپوهنې په اړه ډېر کار شوی دی. مقالې يادښتونه، تبصرې، مقدمې، ځانگړې رسالې او مستقل کتابونه په خروارو ليکل شوي دي. نو دلته پوښتنه پيدا کېږي، چې ايا له دغه ټولو موجودو کارونو سره سره بيا هم دې ته اړتيا ليدل کېږي، چې پر خوشحال خان نور کار وشي. دې پوښتنې ته موږ د خوشحالپوهنې په اثارو کې دوه ډوله ځوابونه موندلاي شو.

۱/ د خوشحال خان په باب شوی کار کافي دی، نور کار ته اړتيا نه شته. پوهاند رښتين (۱۲۹۸-۱۲۷۷ ه. ش) په همدې ارتباط يو ځای ليکلي دي: «د خوشحال خان په باب په دې شلو ډېرشو کلونو کې دومره څه ويل شوي او دومره مقالې او کتابونه ليکل شوي دي، چې نور به هېڅ ضرورت نه وي پاتې ... يوازې ننگيالي او توريالي پښتون دوه کتابونه ... دده د معنوي، ملي او پښتني مقام د ښودلو لپاره کافي گڼل کېږي...» (۲۳).

۲/ د خوشحال خان نظريې لاتر اوسه نه دي خپرل شوي، په دې اړه لاهورو کارونو ته اړتيا شته، استاد روهي ليکلي وو: «دده (خوشحال خان) نظريې نه يوازې د هغه وخت پښتنو نه دي درک کړي، بلکې زموږ په عصر کې هم لکه څنگه چې ښايي په کافي اندازه نه دي خپرل شوي... ددې پر ځای چې خوشحال وستايو بهتره به دا وي چې هغه وپېژنو او دده نادره عقیده تشرېح کړو» (۲۴).

د استاد روهي د دې لوړې نظريې له رايې نه کلونه کلونه پخوا کله چې په ۱۹۲۸ م کال علامه اقبال لاهوري پر خوشحال خان خټک مقاله کښله. نو يې په دې مقاله کې يو ځای ليکلي وو: «زه غواړم چې د اسلاميک کلچر لوستونکو ته د خوشحال خان د شاعري څخه داسې نمونې وړاندې کړم چې دهغې په قيمت او اهميت باندې پښتانه لاتر نه نه دي رسېدلي...» (۲۵).

نيو ليک

سړيک

سرريزه

مخ
(الف-م)

لومړی څپرکی

- | | |
|----|--|
| ۱ | کورنی ، زوکړه ، د کوچني والي او نوې خوانۍ حالونه |
| ۷ | کورنی حال |
| ۱۲ | د خوشحال خان زوکړه |
| ۱۴ | د کوچني والي ځينې مهمې پېښې |
| ۱۴ | زده کړه |
| ۱۷ | په سيمه ييزو جگړو کې لومړنی گډون |
| ۱۸ | د خوشحال خان لومړنی واده |
| ۲۰ | د بلې جنگ او د شهباز خان مړينه |

دويم څپرکی

- | | |
|----|--|
| ۲۲ | د قبيلې مشر ، سردار ، د منصبدار خوشحال خان |
| ۲۳ | د کانگرې سوبه |
| ۲۶ | له دازاشکوه سره ملاقات |
| ۲۶ | د بلخ او بدخشان جنگي پېښې |
| ۳۱ | د اصال خان مړينه |
| ۳۲ | د هندو بار سفر |
| ۳۵ | بهادر خان ته مېلمستيا |
| ۳۶ | له شاه جهان سره ملاقات |
| ۳۷ | د بهادر خان مړينه |
| ۳۷ | د شېخ رحمکار مړينه |
| ۳۸ | له ښکېنو سره جگړې |
| ۳۹ | د هند د مغلي امپراتورۍ پر تاج و تخت جگړه |
| | او د خوشحال خان موقف |
| ۴۱ | له يو سفزو سره جگړه |
| ۴۱ | د تيرا مهم |
| ۴۲ | له يو سفزيو سره جگړې |
| ۴۳ | يوه پېښه |

د دغو نظريو د راوړلو تر څنگه بايد ووايم چې:

د استاد رښتني خبره سمه ده، چې د خوشحال خان په باب ډېر کار شوی دی، خو که موږ ووايو چې شوی کار کافي دی او نور بايد په دې اړه څه ونه کړو، مانا دا چې موږ د نويو نظريو او نويو اندېښنو مخنيوی کوو. د خوشحال په اثارو او افکارو کې ډېرې ناخپلې خبرې شته، د ننگيالي پښتون او تورپالي پښتون له چاپ اوس پنځه ډېرش او ډېرش کلونه تېر دي، په دې کلونو کې د خوشحال خان ځينې ناچاپ اثار چاپ شول، ځينې وړک اثار يې پيدا شول. چې دا گرده نوي خبرې لري او دده له ژوند او نظريو سره په ارتباط کې خپلو ته اړتيا لري. بله خبره دا چې پر ۱۳۵۸ ل کال د خوشحال خان خټک د درې سوم تلين نړيوال سيمينار په کابل کې داير شو، ځينې داسې مسايل پکې مطرح شوې او ځنې داسې مقالې ورته وليکلې شوې چې هغه مسايل او دا مطالب په ننگيالي پښتون او تورپالي پښتون کې نه دي راغللي، ددې خبرې مانا دا ده چې د څېړنو کار انتها نه لري، نوې څېړنې د نويو نظريو په رڼا کې نوي مسايل مطرح کوي او نوې خبرې ترې را پيدا کېږي، موږ په هېڅ موضوع کې د څېړنو ورو نه نشو تړلي.

په تېره بيا د خوشحال خان خټک غوندې يو ستر څو بډايي شخصيت په باره کې څېړنې د توقف وړ تيا نه لري، که به موږ دا خبره هم وکړو، څوک به له موږ سره ونه مني.

زه خپله په هره موضوع کې د نويو څېړنو پلوی یم او د خوشحال اثار د څېړنو دويمره خوا يې او پراخې زمينې لري، چې تر پېړيو پېړيو به خلک مصروف کياندې اوله نويو، زاويو او نظريو مفکورو سره به دده په باب ډېرې نوې څېړنې وشي.

اوس راځم دې خبرې ته چې ددې حاضري رسالې د ليکلو اړتيا څنگه پېچله شوه.

په جرمني کې د خوشحال خان خټک د زوکړې د څلورسومې کاليزې په وياړ د جوړېدونکي سيمينار د کار دلې په غونډو کې چې ددې سيمينار د درناوي لپاره د ځينو اثارو چاپېدل منل کېدل، نو د وکتور خوشحال روحي پېشنهاد

وکړ چې د خوشحال خان خټک پر ژوند او اثارو دې یوه ځانگړې رساله هم ولیکل شي او پدې مناسبت دې چاپ شي دوستانو ماته مخ راواړاوه چې زه څه ووايم.

ما د کار ډلې ته وویل: د خوشحال خان پر ژوند او اثارو ډېر مستقل کتابونه او رسالې کښل شوې دي، چې تر ټولو ښه او منلی کتاب په کې داستاد کامل مومند (خوشحال خان خټک) دی، چې زما په پوهه تر اوسه بې جوړې دي. غلطۍ یې ډېرې لري دي. خو ډېر مفصل دی. دا کتاب پښتو ترجمې هم لري. چې یوه په کې د ښاغلي لطیف طالبی ده، چې د پښتو څېړنو بین المللی مرکز له خوا په ۱۳۷۰ هـ ش کال چاپ شوه په ۱۹۹۹ م کال چې زه په پېښور کې وم، د پېښور - پښتو اکاډمۍ علمي غړی ښاغلی پرویز مهجور خیشکی هم دا کتاب ترجمه کاوه.

نو که تاسې غواړئ چې دې سیمینار ته دې هرو مرو د خوشحال خان خټک پر ژوند او اثارو پر کتاب چاپ شي، نو زما پیشنهاد دا دی، چې:

۱/ د طالبی ترجمه دې خلاصه شي. یوه مقدمه دې پرې ولیکل شي، زیاتونې کېدای شي په حاشیو او مقدمه کې پرې وشي او یا دې پو تعلیق پرې وکښل شي.

۲/ که د طالبی ترجمه نه وي میسره، نو به ښاغلي مهجور ته خبر ورکړو، چې له خپلې ترجمې یوه خلاصه تهیه کاندې او لارمې زیاتونې پرې وکړي او توضیحات ورسره مله کړي.

زما د دې خبرو پر وړاندې ښاغلي دوکتور خوشحال روڼی وویل چې دا ستاد کامل د کتاب له چاپه ښځوس کاله تېر دي. پدې پنځوسو کلونو کې د خوشحال خان په باب ډېر کارونه شوي دي. موږ غواړو، چې دغو نویو کارونو او د خوشحال خان نویو پیدا شویو اثارو ته په پاملرنه د خوشحال خان پر ژوند، اثارو او افکارو یوه لنډه رساله نوې ولیکل شي.

د کار د ډلې د غړیو نظر دا و چې دا کار باید زه وکړم. خو زه خپله په دوو دلیلونو دې کار ته اماده نه وم.

الف: ما د پښتو نظم تاریخ لیکل پیل کړی وو. شپږ فصله یې کابو بشپړ وو.

ښه په مزې سره په کې مخ پورته روان وم، ددې کار تر څنګه مې د بل کار د پیلولو تابیا نه درلوده.

ب: د خوشحال خان خټک او خوشحالپوهنې په باب لازم مواد ګرځېدله ماسره نه وو، نو ځکه مې دې کار ته هم زړه نه شو ښه کولای.

اما د دوستانو مکررو غوښتنو زه هم اړ کړم، چې کار ومنم. دوستانو یوازې دانه غوښتل چې زه دې رساله ولیکم، بلکه دا یې هيله وه، چې رساله دې ژر ولیکم، چې تر سیمیناره باید چاپ شي. ما دغو غوښتنو ته په پاملرنه کار پیل کړ او لومړنۍ کار مې دا وکړ، چې په خپلو موجود و کتابونو کې مې موضوع ته مربوط ماخذ وپلټل.

له ماسره د خان اثار ټول نه وو، خارجي منابع راسره وو او د یادښت په کتابچو کې موضوع ته مربوط کافي یادښتونه هم راسره وو. ما لومړی د ماخذ د دستې بشپړولو لپاره کار شروع کړ.

ښاغلی انځور صاحب پېښور ته روان و، ده ته مې لیکونه ورکړل، چې ځینې اثار یې راولورول. استاد رفیع د خان ځینې اثار او د استاد کامل د خوشحال خان خټک فوتو کاپي د انځور صاحب پر لاس راواستول او ښاغلي انځور د خوشحال خټک کلیات د کابل چاپ (دویم ټوک) را ته تهیه کړ.

ښاغلیو استاد صمیم او مهجور خیشکي هم ځینې اثار راتهیه کړل. په دې ډول په نسبي ډول پر ماخذونو لاس بری شوم. خو زما په ماخذو کې یوه مهمه کمبوتې د تاریخ مرصع نشتوالی و، ځکه بهې د تاریخ مرصع له کتلو د خوشحال خان خټک په باب څه لیکل نیمګړې دي. خصوصاً د ژوند پېښو او اموالو په باب یې ډېر څه له تاریخ مرصع څخه تر لاسه کېدای شي، خو د اندېښنه مې تر یوه حده هغه وخت رفع شوه، چې د استاد کامل د خوشحال خان خټک اردو متن فوتو کاپي راوړسېده، ځکه استاد دا اثر د تاریخ مرصع پر استناد لیکلی دی. له دې سربېره په بېلابېلو نورو اثارو کې مې له موضوع سره مربوط د تاریخ مرصع ځینې اقتباسونه هم پیدا کړل.

باید دا خبره هېره نه کړو، چې د تاریخ مرصع تر چاپ او عامېدلو د مخه چې د خوشحال خان په باب څه کښل شوي دي زیاترو څېړونکیو د انګرېزانو د

اټارو ، خورشید جهان ، حیات افغاني او دې ته ورته ځينې دويم لاس او درېيم لاس مواردو استفاده کړې ده او دا مواد زياتره له غلطيو او ناسمو خبرو ډک دي. اوراښاد استاد کامل يوازينی خوشحالپوه دی، چې د تاريخ مرصع تر چاپ د مخه - سره له دې چې تاريخ هم دده په همت چاپ شو - يې ددغه کتاب د خطي نسخو له مخې د همدې تاريخ په استناد (خوشحال خان خټک) نومي کتاب وکېښ.

استاد کامل په خپل دغه معتنم اثر کې د ټولو هغو تېروتنو او ناسمو خبرو يادونه کړې ده، چې دده تر کار د مخه د خوشال خان په مطالعاتو کې پېښې شوې دي. په دې رساله کې د دوی يادې شوې تېروتنې نه يادوم، خو هغه تېروتنې چې د استاد کامل له کاره وروسته د خوشحال خان په مطالعاتو کې پېښې دي. هغه تر خپلې وسې په دې اثر کې يادې شوي دي.

د حاضري رسالې په تاريخي برخو کې زما ډېره اتکا د استاد کامل پر خوشحال خان خټک ده او زياتې برخې يې له همدې کتابه ترجمه شوي دي. د پروفیسور پرېشان خټک په (پشتون کون؟) کې د خوشحال برخه هم د خوشحال د ژوندانه د ځينو څنگونو پر روښانولو کې سړي ته ډېر څه په لاس ورکوي، حتي يو نيم ځای يې د (خوشحال خان خټک) نومي کتاب تېروتنو ته هم اشارې کړې ده. زه د خپل اثر په تاريخي برخو کې د استاد کامل له (خوشحال خان خټک) سر بېره د (پشتون کون؟) او د خوشحال له کلیات، فراقنامې او سواتنامې څخه هم استفاده کوم. که احيانا له نورو ماخذو استفاده وشي هغه پر خپل ځای ښودل کېږي. که له ځنې متنو نو او يا هم نورو څېړنو - چې اوس يې اصلي منابع زما په لاس کې نه شته - له يوې بلې لارې استفاده کوم نو په دې صورت کې زه اصلي ماخذ نه، بلکه ددې بل دويم لاس اثر - چې ماترې استفاده کړی ده. نوم اخلم خود او پر اقتباسونه که زه له خپلو اټارو وکړم خو بيا اصلي ماخذ ته حواله ورکوم او هغه په دې دليل چې هغه اثار پخوا ماليدلي دي.

د اثر په ليکلو کې له تاريخي - تشریحي ميتود څخه استفاده شوې ده، خو په تشریح کې د لنډيز خيال ساتل شوی دی او په ځينو برخو کې د کره کتنې چاشني هم پر گډه شوې ده. زه به خپل ځان ډېر بريالی احساس کړم، که چېرې

دا اثر له هدف سره سم لیکل شوی وي.

ما دا اثر د خوشحال خټک د زوکړې د څلورسوو مې کاليزې د سيمينار په غوښتنه وليکه. د ۲۰۰۰ م کال له اکتوبره د ۲۰۰۱ م کال دمې د مياشتې تر ۲۸ مې يې د موادو په مطالعه او ترتيب بوخت وم. البته رسالې مواد او يادښتونه د کلونو کلونو مطالعې نتيجه ده. ما ته د خوشحال خان خټک تلپاتې اثارو د مطالعې موقع له ۱۳۵۱ / ۱۹۷۲ م کاله ميسره شوې ده.

هغه وخت زه د کابل پوهنتون د ادبياتو پوهنځي محصل وم- پدغه کال زما استاد پوهاند عبدالشکور رشاد وظيفه راکړه. چې د خوشحال خان قصيدي له (ارمغان خوشحال) نه راواخلم او بيا يې ټايپ ته وسپارم، چې د پښتو څانگې د څلورم صنف لپاره د درسي متن په توگه د گستنز لپاره تکثير شي. ما د استاد په لارښوونه هسې وکړل او قصيدي مې چاپ ته اماده او د گستنز له لارې زما په اهتمام تکثير شوې له هغه وخته په دې کابو دېرشو کلو کې پر خوشحال خان د څه نورو کارونو موقع پر لاس راغله. چې تفصيل يې ددې ځای کار نه دی.

لنډه يې دا چې رساله ما د کابو اتو مياشتو په موده کې تکميل کړه او د مې پر ۲۸ مه مې د ښاغلي خوشحال روحي په ملتيا يو شناخته افغان ته وسپارله چې پېښور ته يې يوسي او هلته يې د چاپ لپاره پوهنيار محمد اسماعيل يون ته وسپاري. د ديري خواشيني خبره وه. چې د وړونکي د کاليو بکس پر لاره گډوډ شو او پېښور ته ونه رسېد کله چې ښاغلي انځور صاحب خبر را کړ چې بکس نه دی رسيدلی او ددوی نور ورکړې محموله يې وررسولې ده. دې خبر تر سخت فشار لاندې راوستم. او هغه ټولې خواږې چې د رسالې کښلو په جريان کې را باندې تېرې وې. ټولې يوه يوه ذهن ته راغلې، هيڅ چاره نه وه. زړه ته مې الله تعالی د صبر قوت و باخښه او پرېکړه مې وکړه. چې دوباره به يې له سره ليکم. داځکه چې پر موضوع باندې مطالعه لاهسې زما په ذهن کې تانده وه او يادښتونه هم را څرگند وو. چې چېرې دي او نور اثار هم ټول ښکاره ايښي وو. نو مې ځکه د لوی څښتن په مرسته په بيا ليکلو لاس پورې کړ او له الله تعالی نه مې د بري توفيق وغوښت.

زه چې اوس ددې رسالې پر دې دويم (تحریر) دا سريزه دلته پای ته رسوم،
خپله وظيفه بولم چې په سر کې له ښاغلي دوکتور خوشحال روحي مننه وکړم،
چې ددغسې يواثر د ليکلو نظريه يې راته وړاندې کړه او بيا د خان د
سيمینار د کار ډلې ومنله او زه يې پر دې کار مامور کړم.

ښاغلی زرین انځور د ډيرې مننې وړ دی، چې له پېښوره يې ډېر اثار راته
راورسول او د ځينو نورو ماخذونو په برابرولو کې يې راسره مرسته وکړه.
استاد حبيب الله رفيع د ځينو اثارو فوتو کاپي او د ځينو متنونو د چاپي نسخو
په رالېږلو زما ملاتړ له د استاد محمد اصف صميم او ښاغلي پروېز مهجو
رخشکي پېرزوينې هم د ځينو اثارو په برابرولو کې د هېرولونه دي.
اکادميسين سليمان لايق او ښاغلي مبارز ساپي هم د اثارو په برابرولو کې
راسره مرسته کړې ده، زه له دغو ټولو ښاغليو د زړه له کومې مننه کوم.

د رسالې د لومړي تحرير پر وخت د سيد رسول رساله جوړې کړې (ارمغان
خوشحال) له ماسره نه و، ما چې کومې حوالې له دې کتابه ورکړې وې، هغه
مې د خپلو نورو اثارو په استناد ورکړې وې. د خوښۍ خبره دا وه، چې زموږ،
د دوست ښاغلي دوکتور انجنير عزيز پکتياني (خوستي) په کور کې مې
(ارمغان خوشحال) پيدا کړ او ده په مينه راوسپاره او پدې وسيله د خوشحال
خان د اثارو کابو ډېره برخه تر لاسه شوه او په دې وسيله له دوکتور عزيز نه
هم د زړه له کومې مننه کوم.

د حاضري مقدمې تر ليکلو وروسته انځور صاحب زيری راګر، چې کتاب
پيدا شو، نو ځکه دنور متن دويم تحرير ته اړتيا پېښه نه شوه. يوازې د مقدمې
دويم تحرير ورسره مل شو او زړه مقدمه ترې وايستل شو. دا خبره بايد ضرور
وکړم، چې دا کتاب په ډېره بېره ليکل شوی، د نيمګړتياوو او تېروتنو
احتمالات په کې شته، هيله ده، چې په بل چاپ کې يې نيمګړتياوې پوره شي.

کټلي اثار :

(۱) هېواد مل زلمی : د غلام محی الدين افغان افکار او اثار، کابل پوهنتون
، د لوړو او مسلکي تحصيلاتو مطبعه ، ۱۳۶۰ هـ ش ۷۷ - ۸۳ مخونه

دربيم خپرکي

۴۵

د مغلي امپراتورۍ قيدي خوشحال خان

خلورم خپرکي

۶۷

مبارز او ملي اتل خوشحال خان

۶۹

د لنګر کوټ وړانول

۷۱

د مور او مشرې مېرمنې مړينه

۷۱

ناروغي

۷۲

د خوشحال خان په فکر د بغاوت او سرکشي لومړنۍ پېرغۍ

۷۳

د محمد امين خان د کابل صوبه داري

۷۵

د اېمل خان شورش

۷۶

د خيبر ستره پېښه

۸۳

د مغلو سره د خوشحال خان څرګند مخالفت

۸۷

د واکمنو په لاسوهنه د خان په خپل کور کې مخالفتونه

۹۵

ښکار او تفرېح

۹۵

له افرېدو سره جرګه

۹۶

د سړک جوړول

۹۶

پر نوبهار حمله

۹۷

روه ته د شجاعت خان راتګ

۹۹

د کرپې جنګ

۱۰۰

پر کوهان د دريا خان ناکام بريد

۱۰۱

د تيرا سفر

۱۰۴

حسن ابدال ته د اورنگ زېب راتګ

۱۰۷

د خاينې جنګ

۱۰۷

د افغانانو پر ضد د حکومت نورې هڅې

۱۰۸

د يوسفزو سيمو ته د خوشحال خان سفر

۱۱۵

صوات ته روانېدل

۱۱۷

د ملتفت خان فوجداري او د خوشحال خان موقف

۱۱۸

د اورنگ زېب بېرته تګ

- (۲) رستاقي، مولا عبدالحكيم سكينه الفضلا (بهار افغاني)، دهلي،
جدید پریس، ۱۳۵۰ هـ ق، ۶۷، ۷۳ مخونه.
- (۳) رفیع، حبیب الله: پښتو کتابښود د بیهقي کتاب خپرولو موسسه،
کابل، دولتي مطبعه، ۱۳۵۶ هـ ش، ۱۰۲ مخ.
- (۴) هېواد مل، زلمی: فرهنگ ادبیات پښتو، جلد سوم، کمیته دولتي طبع
و نشر، کابل، مطبعه دولتي، ۱۳۶۶ هـ ش، ص ۹۱.
- (۵) خدیجه، بهگم فېروز الدین: د خوشحال خان ژوند اوفن (مقدمه) د
دوکتور اقبال نسیم خټک پښتو ترجمه جشن خوشحال، مرکزي خوشحال
ادبي ثقافتي جرگه (اکوړه) شرکت پرنټنگ پریس لاهور، ۱۹۸۶ م، ۱۹ مخ.
- (۶) رفیع، حبیب الله: ژبپالنه، د افغانستان د علومو اکاډمي، ګوندي مطبعه
کابل، ۱۳۶۱ هـ ش، ۱۳۷-۱۳۹ مخونه.
- (۷) اریانا دایره المعارف پښتو: پنځم ټوک، اریانا دایره المعارف ټولنه،
کابل، دولتي مطبعه، ۱۳۵۴ هـ ش، ۸۶۰-۸۶۱ مخونه. دری
ایډیشن، ۴۳۵۳-۴۳۵۴.
- (۸) اردو دایره المعارف اسلامیه: نهم ټوک، ۴۹-۵۳ مخونه، پنځم ټوک، د
انشگاه پنجاب، لاهور، ۱۹۷۱ م، ۶۳۹ مخ.
- (۹) شوروي تاجیک انسایکلو پیډیا، اتم ټوک، دوشنبه، ۱۹۸۸ م-۴۷ مخ.
- (۱۰) انور شا حسن: د انشنامه ادب فارسي، جلد سوم، وزارت فرهنگ و
ارشاد اسلامي-تهران ۱۳۵۷ ل، ص ۳۷۷-۳۸۰ مخونه.
- (۱۱) انسایکلو پیډیا اف اسلام: پنځم ټوک، لیدن، ۱۹۸۶، ۷۲-۷۳
مخونه.
- (۱۲) مارګنستیرن، پروفیسور ګیورګ: پښتو ادبیات، انسایکلو پیډیا
اف اسلام، ۲۲۱ مخ.
- (۱۳) بیچکا، دوکتور ژیری: خوشحال خان خټک، د اسیا او افریقا د لیکو
الو فرهنگ لومړی ټوک، پراګ، ۱۹۶۷، ۴۰۴ مخ.
- (۱۴) میکنزی: خوشحال خان خټک، د شرقي ادبیاتو فرهنگ، لندن،
دوه ویشته

۱۹۷۴ م. ۱۰۶ مخ

- (۱۵) جشن خوشحال ۱۱۰ مخ
(۱۶) هېواد مل، زلمی: د پښتو د ادبي تاریخ د منابعو پېژندنه او ارزیايي د افغانستان د علومو اکاډمي، د لوړو او مسلکي تحصیلاتو مطبعه ۱۳۶۷، ۳۹۰ مخ

- (۱۷) خټک، خالد خان: خوشحالیات اباسین ارتس کونسل، پېښور، د پروفیسور پریشان خټک او خاطر غزنوي په زیار، ۱۹۸۰ م، ۲۱۹ مخ
(۱۸) خټک، عرفان: درگوهر، نیو صدیقی ارب پریس، اکوړه خټک، ۱۹۹۵ م، ۳-۱۳۴ مخونه

- (۱۹) خټک پردل خان: خوږې وړې مرغلرې، دویم چاپ پښتو ادبي مرکز، سرای نور فک، ماسټر پرنټرز پېښور ۱۹۹۶ م، ۵-۷۸ مخونه
(۲۰) د پښتو د ادبي تاریخ د منابعو پېژندنه او ارزیايي ۳۹۱-۳۹۲ مخونه

- (۲۱) خټک، پروفیسور پریشان: پښتون کون؟ پښتو اکاډمي، پشاور پو نیورسټي، جډون پریس، پېښور ۱۹۸۴ م، ۲۹۵-۵۸۴ مخونه
(۲۲) خټک: پروفیسور پریشان: پښتو شاعری کې تاریخ، اکاډمي ادبیات پاکستان، کرسټل پرنټرز بلیو ایریا، اسلام آباد، ۱۹۸۸ م ۸۳-۴۴ مخونه

- (۲۳) رښتین، پوهاند صدیق الله: نومیالي شاعران، تاج محل کمپنی پېښور، ۱۳۷۰ هـ ش، ۷۸ مخ
(۲۴) روهي، کانډید اکادمیسین محمد صدیق: ادبي څېړنې، ننگرهار پوهنتون د لوړو او مسلکي تحصیلاتو مطبعه ۱۳۶۰ هـ ش ۲۳۲-۲۳۳ مخونه

- (۲۵) لاهوري علامه اقبال: افغان جنگیالی شاعر خوشحال خان خټک: (پښتو ترجمه) پښتو مجله د ۱۹۵۸ م کال ۲ مه گڼه، ۳۳ مخ

- ۱۱۹ د گنیت جنگ
۱۲۱ شهزاده معظم ته د افغانانو مهم سپارل
۱۲۶ د امیرخان سوبه داري او افغانان
۱۲۸ د ډوډې جنگ
۱۳۰ د خوشحال خان او اشرف خان خوابدۍ
۱۳۶ د اشرف خان نیول کېدل
۱۳۸ د افغاني نهضت هورېدل

پنځم څپرکی

- ۱۴۱ په کړاونو کې راگیر خوشحال خان
- (د ژوند ووستي کلونه او مړینه)
۱۵۲ د کورنۍ د ځینو غړېو مړینه
۱۵۵ د قهرمان مړینه
۱۵۵ د مړینې تاریخي قطعې او مرثیې
۱۶۱ د ملي اتل وروستی وصیت
۱۶۲ د ننگیالي مزار
۱۶۴ د خوشحال خان خټک عقاید : اخلاق او عادتونه
۱۶۸ د خان اولاد

شپږم څپرکی

- ۱۷۰ فرهنګیالی خوشحال خان
۱۷۵ الف : منظوم آثار
۱۷۷ ۱- کلیات
۱۸۴ ۲- فراقنامه
۱۸۴ ۳- پښتو منظومه بازنامه
۱۸۵ ۴- سواتنامه
۱۸۶ ۵- فضل نامه
۱۸۷ ۶- فالنامه
۱۸۸ ۷- طب نامه
۱۸۹ ب : منظومې ترجمې
۱۸۹ ۱- تام حق

((۱))

لومړی خپرکی د خوشحال خان خټک ظهور

(کورنۍ ، زوکړه ، د کوچنیوالي او نوې ځوانۍ حالونه)

په ۹۳۲ هـ ق کال په هند کې د افغانانو پاچاهي د بابر (۸۸۸-۹۳۷ هـ ق) په وسیله ړنګه شوه. د دې پاچهۍ په ړنګولو کې خپله پښتنو له مغلو سره لاس ورکړی و. د قصور او پښتانه نومي اخر لیکوال یو ځای لیکي چې خیشکو پښتنو د پاني پت په جنگ کې دمغلو په پلوي ډېرې تورې ووهلې. پدې جنگ کې اووه سوه کسه پښتانه ووژل شول او داهم وایي چې ابراهیم لودهې سلیم خان زمند وژلی او له پیل نه لاندې راغوځار کړی و. وایي یو وخت دغه سلیم خان د سلطان العادل شېرشاه سوري لیدو ته ورغلی و، شېرشاه ویلي وو، چې که اوس دده ګېډه خیرې شي، نو ابراهیم لودهې به پکې ښکاره شي.^(۸)

خوشحال خان خټک هم د پښتنو دغه چلند ډېر صریح کړلی دی. پدې باب لوی خان ویلي دي:

^(۸) هېواد مل سرمحقق زلمی: په هند کې د پښو ژبې او ادبیاتو د ایجاد او دووې پړاوونه شرکت پرنټنګ پرس لاهور ۱۹۹۴ م. ۳۲ مخ

پښتانه په عقل پوهه څه ناکس دي
کبوته سپي د قصابانو د جوس دي

پادشاهي يې د مغل په ټنگو بایله
دمغل د منصوبو په هوس دي

اوښ له باره په خپل کور کې ورغلی
په ولجسه د اوښ د غاړې د جرس دي

علامه اقبال لاهوري د لوی خان دغه لوړه وینا یو ځای داسې راغبرگه کړې وه!

اشتری یابد اگر افغان —
با یراق و ساز و با انبان در

همست دونشش از ان انبان در
میشود خشنود با زنگ شتر (۱۰)

افضل خان خټک هم د تاریخ مرصع په مقدمه کې دې موضوع ته داسې اشاره کړې ده:

((د پښتنو بادشاهي چې په سبب سره یې څو کاله وکړه ، چې مددگار یې بیوقوف وو ، خپله توره یې برهم کړه ، بېگانه یې له خپله لاسه راوستل ، توره یې تلف کړه ، په دا امید و چې توره دمغل امرایي . دمور چې توره دمغل

(۹) خټک ، خوشحال خان: د خوشحال خټک کلیات ، لومړی ټوک ، پښتو ټولنه کابل ، دولتي مطبعه ، ۱۳۵۹ هـ ش ۳۶۱ مخ

(۱۰) لاهوري ، علامه اقبال: کلیات اشعار فارسي مولانا اقبال لاهوري ، به کوشش احمد سروش ، تهران ۱۳۴۳ هـ ش ص ۳۶۹

قايمه نه وه ، ددوی امرايي قايمه وه ، چې توره دمغل قايمه شوه ، فکري وکړ چې دې قوم چې خپله توره برهم کړه د مور سره به څه وفا وکا ، لایق د امرايي نه دي . په وار وار يې امرايي ځينې واخيسته اوس يې گاڅره بها نشته
(.....)

په هند کې د پښتنو لوديانو دسلطنت له سقوط (۹۳۲ هـ ق) وروسته که څه هم په هند کې يو ځل بيا د پښتنو سوريانو پاچهي ټينگه شوه له مغلو يې واک بېرته تر لاسه کړ سوري شېر شاه (۹۴۷-۹۵۲ هـ ق) او دده اولادې څه موده پر هند حکومت وکړ ، خو دا واکمني ډېره پايښتي نه وه او د بابر زوی همایون په ۹۶۲ هـ ق کال بيا دهلي ونيو^{۱۲} . پر هند باندې د مغلو د واکمنۍ په اوږده دوران کې د تاريخي افغانستان شرقي برخې ترکابل او شاوخوا سيمو پورې گرځېدې د کابل د صوبې په نامه ددې واکمنۍ تر تسلط لاندې وې . د افغانستان نورې سيمې هم ځينې د هندي مغلو څه هم د صفويانو او څه هم د ماوراءالنهر د خانانو ترولکې لاندې وې او پر ځينو سيمو د هندي مغلي امپراتورۍ او نور و متجاوزينو جگړې هم کېدې . تر احمد شاهي ستر واکي پورې (۱۱۶۰ هـ ق) زموږ د هېواد د زياترو برخو همدا حال و .

دهند د مغلو امپراتورۍ تر ولکې لاندې افغانستان کې د امپراتورۍ د حکامو په وړاندې همېشه د پښتنو مقاومتونه موجود وو . د ساري په توگه د جلال الدين اکبر (۹۶۳ - ۱۰۱۴ هـ ق) له زماني د اورنگزېب عالمگير (۱۰۶۸ - ۱۱۱۸ هـ ق) تر زماني پورې يوسفزيو پښتنو په پوره متانت او خپلواکۍ دمغلي امپراتورۍ د حکامو او لښکرو په وړاندې مقاومت وکړ^{۱۳} .

(۱۱) خټک افضل خان : تاريخ مرصع ، د دوست محمد کامل په زيار ، يونيورسټي

بک ايجنسي ، پېښور ۱۹۷۴ ، ۱۱ مخ

(۱۲) جيبی ، پوهاند عبدالحی : تاريخ مختصر افغانستان ، چاپ دوم ، پشاور ،

۱۳۶۸ هـ ش ص ۲۰۱ .

(۱۳) کامل دوست محمد خان : خوشحال خان خټک ، اداره اشاعت سرحد

پشاور ، ۱۹۵۱ م ص ۱۸۲ .

د لسمې هجري پېړۍ په دويمه نيمايي کې د افغانستان په همدې تر مغلي واکمنۍ لاندې برخو کې روښاني غورځنگ راوتوکېد، او مغلي واکمنو ته يې د سر په کاسه کې اوبه ورکړې او د حالنا مې د لاندې بيان له مخې روښانيان او يا کاله له مغلي واکمنو سره په جگړه اخته وو په حالنامه کې راغلي دي:

((چهار پشت خاندان پيرد ستگير قدس در قبايل افغانان حاکمی کرد و هفتاد سال کم و بيش با مردم پادشاهی عداوت و حرب داشت و گاه غالب و گاهی مغلوب بوده اند.... و هيچ عداوت دست برايشان نيافتند که به موجب ان مغلوب و مطيع کسی شده باشد مگر به سبب مخالفتی که در ميان خاندان پيدا شد و از يك ديگر جدا شدند و اطاعت پادشاه قبول نمودند))^{۱۴}

ترجمه: ((د پير دستگير دکورنۍ تر څلور پښتو په افغاني قبايلو حکومت وکړ او زيات وکم او يا کاله يې د پادشاه له خلکو سره عداوت او جنگونه درلودل، کله به غالب او کله به مغلوب وو..... هيڅ دښمن پر هغوی بری ونه موند خو هغه مخالفت چې ددوی په کورنۍ کې پيدا شوه له يو بل نه بېل شول او دپاچا اطاعت يې ومانه)) پدې ډول موږ وينو چې د خوشحال خان خټک له زوکړې کابو ۹۰ کاله د مخه په هند کې د پښتنو واکمني پای ته رسېدلې وه او دده د ظهور په دوران کې دده پلرني ټاټوبي، تاريخي افغانستان زياتې برخې د پښتنو پر ځای ناستو ۲۰ هند مغلي امپراتورانو، حکامو او صوبه دارانو اداره کولې، افغانانو خپل حکومت نه درلود او لکه چې يې د مخه بيان تېر شو دتاريخي افغانستان زمکې دبېلا بېلو استعماري ځواکونو له خوا اداره کېدې. افغانستان او افغانان د پردو استعماري ځواکونو دظلم او جبر په ژړندو کې دل وو.

پوهاند دوکتور حبيب الله تېري د پښتانه نومي اثر د تحليلو له مخې سړی ويلای شي چې د لسمې هجري شاوخوا پښتانه کوچيان او مالداران وو، خو

(۱۴) مخلص علي محمد: حالنامه به کوشش نورالله ولسپال اکادمي علوم افغانستان ۱۳۶۴ هـ ش ص ۶۳۶.

كليوالي اوباري ژوند هم رواج شوی و. ^{۱۵} ځينو وړو کورنيو صنايعو هم رواج پکې موندلی و، د دغو صنايعو په وده کې دهمسايه گانو ونډه زياته وه. په پخوانيو زمانو کې د پښتني سيمو واره کسب گر زياتره نور خلک وو، چې له نورو ځايونو راغلي وو او د پښتنو په قبایلو کې يې ژوند کاوه.

د خوشحال خان د ظهور په دوران کې د افغاني ټولنې عمده برخه، شپږو اوبزگرو جوړولې، جاگيرداران او دقبایلو مشران د ټولنې ممتاز قشر و. جاگيردارانو به منصوبه درلودل او له ځينو قبایلي مشرانو سره يو ځای دهند د مغلي امپراتورۍ د حکامو په خدمت کې وو. د لارو ساتل، له خلکو د باج او ماليې ټولول، راهداري اخيستل، د امپراتورۍ د مخالفانو ټکول او نور د دوی په فرايضو کې شامل وو.

د افغاني ټولنې د بېلابېلو اقشارو ځينې کسان په فوجي خدمتونو بوخت وو. روس افغان پوه پروفيسور ايگرميخايلويچ ريسز (۱۸۹۸-۱۹۵۸ م) د انگرېز ختيځ پوه (ايروين) د کتاب (دهندي مغلو پوځ) په حواله، په خپل کتاب (په افغانستان کې د فيوډاليزم پرمختيا او د افغانانو د دولت جوړېدل) کې راوړي دي چې د هندي مغلو د پوځ له دريو برخو څخه يوه برخه له پښتنو قبایلو څخه جوړه وه ^{۱۶} روحانيت او ملايان دهغه وخت د افغاني ټولنې يو بل ممتاز قشر و چې ځينو به يې له جاگيرداران او حکامو سره سازو باز درلود. د سوداگرو او کسب گرو قشر هم دا وخت په افغاني ټولنه کې موجود و، چې په بېلابېلو اجتماعي کارونو، سوداگري او ځينو کورنيو صنايعو بوخت وو. له بخارا او چيني ترکستان نه د مالونو کاروانونه د کابل له لارې پېښور ته راتلل او له پېښور نه به د هندوستان ځينو سيمو ته کاروانونه له همدې ځمکې بارېدل. الفښتن ليکلي دي چې د پنجاب او شمال هندوستان تجارت له

(۱۵) تری، پوهاند دوکتور جبيب الله: پښتانه د پښتني فرهنگ د ودې او پراختيا

ټولنه (جرمني) دانش کتابخانه پېښور، ۱۳۷۷ هـ ش، ۱۶۱ مخ.

^{۱۶} عثمان، دوکتور عارف: خوشحال خان خټک او دده ادبي مکتب، دپښتو څېړنو

بين المللی مرکز، دولتي مطبعه ۱۳۶۱ هـ ش ۳۹ مخ.

پېښور سره دى (۱۷) دغسې د هندي مالونو کاروانونه له پېښوره کابل او بيا مرکزي اسيا ته وړل کېدل.

ځينو پوهانو د خوشحال خان دظهور د زمان افغاني ټولنې په جوړښت کې مرييان هم شامل گڼلي دي. مگر ځينې نور پوهان پدې عقيده دي چې په پښتور کې مړيتوب نه دى راغلى البته ځينې شواهد داسې شته چې له نورو ځايونو به يې مرييان راوستل او دلته به پلورل کېدل. د پښتني ټولنې په طبيعي جوړښت کې ددغسې راوستل شويو مريانو نقش د يادونې وړ نه دى. د خوشحال خټک دظهور په زمان کې سواده پښتنو په بېلا بېلو سيمو کې يوڅه دا نکشاف پر لور گامونه اخيستي وو، په ديني او روحاني حلقو، د خانۍ او سردارۍ په کورمو او عامو پښتنو کې سواد يوڅه خور شوى و. کتاب او ليک لوست ته خلکو يوڅه اړتيا حس کړې وه.

په مسجدونو کې د ديني نصاب او دنظم ونشر کتابونو لوست او دسواد زده کړه رواج شوي او د تاريخي افغانستان په ځينو گوټونو کې درسگا وي او مدرسې هم موجودې وې. دافغانستان په شرقي سيمو او ښارونو کې پېښور هغه زمان د ديني علومو يوه درسگاه وه. (۱۸) الفښتن چې دنولسمې پېړۍ په لومړيو کې پېښور ته راغلى و، دپېښور دعلمي حيثيت په باب ليکي: «پېښور په ټول هېواد (افغانستان) کې تر ټولو زيات يو علمي ښار دى، له بخارا څخه هم ډېر شاگردان دزده کړو لپاره پېښور ته راځي (افغانان ص ۱۸۹). د پېښور تر څنگه په هشنغر کې هم دغسې مدرسې او درسگاه وې موجودې وې.

دغه مهال د افغانستان په ځينو برخو کې شاعران او ليکوالو ژوند کاوه. د بايزيد روښان او اخوند دروېزه په کورنيو او شاگردانو کې دپښتو اثارو د ايجاد او ودې لپاره هڅې پيل شوې وې. له دې سربېره په ولس کې هم د هنر

(۱۷) افغانان ص ۲۷۴.

(۱۸) خټک، پروفيسور پرېشان: پښتون کون؟ پښتو اکيډمي پښارو يونيورسټي، جدون پريس، ۱۹۸۴، ۳۴۶-۳۴۷ مخونه.

د ايجاد لپاره شرايط، زمينې او اړتياوې موجودې وې. په ولس کې نارينه وو او ښځينو خپلې ولسي سندزې ايجادولې. ولسي شاعران په کليو او بانډو کې په ملي او زونو پښتو شعرونه ويل. د خوشحال خان خټک په لاندې بيتونو کې د پښتو شعر همدغو ولسي جوړښتونو ته اشاره شوې ده:

بند و بست د پښتو شعر ما پېدا کړ
ښه شعر د پښتو و و غير سال

نه يې وزن نه تقطيع نه يې عروض وو
دوه مصراع يې د خفيف بحر دوه طالع

که موږد خپلو ځينو ولسي بدلو، بگتيو او چاربيتو جوړښتونه ترنظره تېر کړو نو موږ ته رابښکاري چې دوي مسرې يې اوږدې دي او دوي لنډې. د خوشحال خان خټک د ظهور په دوران کې دافغانانو د هېواد، سياسي، اجتماعي، اقتصادي او فرهنگي وضع دا وړ وه، لکه چې لوړې يې يوتې انځور وايستل شو. او خان په همدې شرايطو کې د خټکو دخانۍ او سرردارۍ په کورنۍ کې دنيا ته سترگې پرانيستې.

کورنۍ حال:

خوشحال خان خټک په دستارنامه کې يو ځای خپل نسب تر خټک پورې رسولی او خپله کورنۍ اونسب يې داسې ښودلی دی: ((... ابتدا به يې له خپله نمسيه کړم چې افضل خان دی. افضل خان د اشرف خان، اشرف خان د خوشحال، خوشحال د شهباز خان، شهباز خان د يحيی خان، يحيی خان د ملک اکوړي، ملک اکوړی د چنجو، چنجو د تومن، تومن د حسن، حسن د شېخ علي، شېخ علي د هوتي، هوتي د بټي، بټي د لقمان، لقمان د برهان، برهان

درې زويه: لقمان چې خټک يادېږي، سليمان چې افریدی دی، اتمان چې اتمانخېل دی.....))^{۱۹}

لوی خان چې د خپلې کورنۍ کومه شجره لوړه راوړې ده او بيا يې تر خټک او ورپسې کرلاي پورې رسولې ده، د پښتو د انسايو او تاريخ په کتابونو کې هم له ځينو جزيي توپيرونو سره، دغسې ده. زما په پوهه دده دخپلې کورنۍ په اړه دا شجره د هيڅ شېبې وړ نه ده خو تر خټک او بيا کرلاي پورې چې دغسې شجرې رسېدلې دي، د شک وړ دي، ځکه دا قومونه او دا نومونه ډېر زاړه او پخواني ښکاري او دا شجرې که سړی ارزيايي کړي، هومره زړې نه راخېږي.

دا خبره بايد وکړو، چې د پښتو عنعنې نسبنامې خټک په کرلانيو ورگډوي او کرلاي بيا په سره بن پورې نښلوي. خپله خوشحال خان هم په خپله يوه رباعي کې د کرلاي نسبت له سره بن سره داسې ښودلی دی:

پښتون له اصل سره ښي دي
يا غور غوښتي دي، يا بېټني دي

لودي، غلجي دي دبېټني له لوره
په سره بن پورې بيا کرلاني دي^(۲۰)

اما خان په خپله يوه قصيده کې خپله کورنۍ داسې ښودلې ده:

^{۱۹} خټک، خوشحال خان: دستار نامه، د پروفيسور پردل خان خټک په زيار پښتو اکيډمي، پېښور، حميديه پريس ۱۹۹۱ م کال، ۱۵۴ مخ.
^(۲۰) خټک، خوشحال خان: ديوان خوشحال خان خټک، دويمه حصه، محکمه ثقافت صوبه سرحد جدون پريس پېښور د چاپ کال نه لري ۱۳۳ مخ.

زه خوشحال د شهباز خان يم
چې تورزن يم کان په کان

شهباز خان دیحی خان و
چې بل نه وهسې خوان

یحی خان د اکوړې و
چې په توره شو سلطان

د اکبر بادشاه په دور
شو دخپل ولس ترخان (۲۱)

دخان دكورني حال د راوړو په برخه کې زما کار هم له همدغو اشخاصو سره چې په لوړو بیتونو کې یاد شوي دي او داځکه چې دخان دكورنۍ سرداري او خاني له ملك اکوړي څخه پیل کېږي. ملك اکوړې د دروېش عرف چنجو زوی، لومړنی خټک و، چې شهرت یې وموند او د خپل خدای (ج) ورکړی استعداد او قابلیت له امله یې د جلال الدین اکبر توجه جلب کړه. ده ته ملك اکوهم وایي. دی (تری) خټک و او د استاد کامل دڅېړنو له مخې د تیري په توابعو پورې مربوط د کریوغي اوسېدونکی و، چې له خپلو خپلوانو سره د خپګان په وجه له هغه ځایه (خوړې) ته راغی او له خپل ټولي سره به د سونیالی په دره کې په چپاوونو مشغول و.^{۲۲}

(۲۱) خټک، خوشحال خان: خوشحال خټک کلیات دویم ټوک، پښتو ټولنه کابل،

اریانا مطبعه ۱۳۶۹ هـ ش ۹۷-۹۸ مخونه

(۲۲) خوشحال خان خټک، ۱۸ مخ

اما پروفیسور پرېشان خټک^(۲۳) دمنشي گوپال داس د تاريخ ضلع پشاور د ۳۰۶-۳۰۸ مخونو په حواله وايي چې ملک اکوړ خان دگربوغي نه و، بلکې دی دڅوترې (څوتره) اوسېدونکی و او له هغه ځايه يې کوچ کړی دی. پروفیسور پرېشان خټک له څو ترې سره ددې کورنۍ په ارتباطاتو پوره رڼا اچولې ده او دملک د اصلي ځايگي په باب يې دگوپال داس نظريې ته نور هم قوت ور بخښلی دی.

پروفیسور پرېشان هم وايي چې ملک اکوړی د چرات خوړې ته راغلی دی، دی او ملگري به يې په چپاوونو اخته وو او د کاروانونو لار ترې خوندي نه وه.

کله چې په ۹۸۹ هـ ق کال جلال الدين اکبر د ميرزا حکيم د تعاقب لپاره روه ته راغی نو ده د لويې لارې د ساتلو لپاره له سردارانو او مشرانو سره خبرې وکړې. هغوی ورته د ملک اکوړي يادونه وکړه او دايې ورته وويل چې ملک اکوړي ډېر ستر نوم پيدا کړی دی. اکبر باچا دی راوغوښت، پرده يې زياته مهرباني وکړه، ده هم شاهي ملازمت غوره کړ. دا وعده يې وکړه چې دی او قبيله به يې د باچا وفادار او خدمتگار وي.

پاچا له خيراباده تر نونېاره پورې زمکه ملک اکوړي ته په جاگير کې ورکړه. پر لاره د څارويو دتگ راتگ دمحصول اخيستو اختيار يې ورکړ او د شاهي سرک ساتنه يې هم ده ته وسپارله.

اکبر باچا ته د ملک اکوړي د ليدلو د سپارښت په اړه د استاد کامل د (خوشحال خان خټک) په ۲۰ مخ کې راغلي دي (ترجمه) «... اکبر باچا په نيلا ب کې د شاوخوا سيمو سرداران راوبلل».

پروفیسور پرېشان خټک دغه موضوع لږه نوره هم څرگنده کښلې ده چې زما په پوهه يې دلې راغبرگول بې گټې نه ايسي. (ترجمه) «... اکبر) په نيلا ب کې دربار جوړ کړی و. د شاهي سرک دساتلو پر مسأله خبرو لپاره يې د پېښور دواډي مشران راغوښتي وو دوی ټولو وعده وکړه، چې دوی به په سرک کې

بدامني نه پېښوي، خو عبدالرحمن خورنگ مير يخېل او ځينو نورو ملکانو اکبر باچا ته وويل چې موږ خوله خپله لوریه ضمانت درکولای شو، خود ملک اکوړي ضمانت موږ نشو کولای، له هغه سره خپله خبرې وکړه...» (پشتون کون؟ ۳۲۸ - ۳۲۹ مخونه) موږ وينو چې ملک اکوړی د خوشحال خان غورنيکه په دې ډول دهند دمغلي امير اتوری منصبدار کېږي.

ده د خپل جاگير په سيمه کې دلويې لارې پر سر په اوسنۍ اکوړه خټک يا پخوانۍ ملک پور کې سرای جوړ کړ او دا اوسنۍ سرای اکوړه د همدغه ملک اکوړي نامه ته منسوبه ده (خوشحال خان خټک، ۲۰ مخ).

خوشحال خان خټک په دې باب ويلي دي:

رحمت په اکوړي شه چې پي ونيو خای سرای
چې ښه فهم پي وکړې باور وکړه خای دی خای

نور غري دې دهودي دی تر تېراه پورې سم تللی
نيلاب ولندي دواړو عجب سراپني په پای

پرې سازه لويه لار د هندوستان و خراسان ده
گذري داتک دی چې ترې نرس کا شاه گدای
(دخوشحال خټک کلیات ۳۳۰/۱)

د ملک اکوړي دغه جاگيرداري او منصبداري دده او لادې ته په ميراث پاته شوه او دده په کورنۍ کې کلونه کلونه له يونه بل ته رسېدله.

کله چې ملک اکوړی له خپل زوی يوسف خان او ملگرو سره د نازو خان بولاق خټک له لاسه ووژل شو، له ده اته زامن پاتې وو چې مشري يحيی خان و او قبيلې دې د خپل مشر په توگه ومانه. ده ژر د خپل پلار او ورور انتقام

واخیست. دغه وخت دخټکو دخپلونو تر منځ خپل منځي شخړې موجودې وې. ځینې خپلونه د یحیی خان پر سرداری راضي نه وو. ددغو دښمنیو او شخړو درې څلور کاله شوي وو چې یوه ورځ یحیی خان نوښار ته روان و، سینیو خټکو ورته لار نیولې وه، دی او دده زوی عالم خان دواړه یې ووژل. د یحیی خان تر مرګ وروسته قبیلې شهباز خان خټک (۱۰۵۰-۱۰۰۰ هـ ق) خپل مشر وټاکه. شهباز خان دخپل پلار او ورور د انتقام د اخیستو لپاره د سینیو خټکو پر کلیو حملې وکړې او سینیو خټک غرو ته وختل دملک بنادي خان زوی ووژل شو. د خټکو سر د اري پدې توګه تر شهباز خان خټک پورې ورسېدله.

د خوشحال خان زوکړه :

خان په خپله قصیده کې ((راشه واوره داستان)) کې دخپلې زوکړې کال داسې ښودلی دی:

د هجرت زر دوه ویشتن سن و
چې زه راغلم په جهان

او په تاریخ مرصع ۲۵۸ مخ کې یې د زوکړې تاریخ په دري ژبه داسې راغلی دی:

تاریخ خوشحال خان خټک در ربیع الثاني
امد چون درین کهنه رباط خاني

حق گردانا و مفرد راخیر رسان
تاریخش گشت (خیر عالمیاني)

(خير عالمياني) دده دزوکړې تاريخي ماده ده، چې دابجد په حساب (۱۰۲۲) ترې راوړي.

خوشحال خان دهمدغه ۱۰۲۲ هـ ق کال د ربیع الثاني په میاشت کې زوکړی دی.

دا چې د ربیع الثاني پر کومه ورځ زوکړی دی، پدې باب زما دمطالعې لاندې اثارو کې ما څه نه کړل پیدا. باید ووايو چې د ۱۰۲۲ هـ ق کال د ربیع الثاني میاشت د ۱۶۱۳ م کال د می په یوويشتمه برابرېږي او د جون په ۱۸ مه پای ته رسي.^{۲۴}

نودده زوکړه د میلادي تقویم له مخې په ۱۶۱۳ م کال د می یا جون په میاشتو کې واقع شوې ده. دا چې دپشتون کون؟ په ۳۴۶ مخ کې یې دا کال ۱۶۱۷ م ښوولی دی، دتاريخي تقویم له معادلاتو سره سمون نه لري.

دخوشحال خان دزوکړې په وخت کې ددهلي دمغلي امپراتورۍ واگې د جلال الدین اکبر د زوی نورالدین جهانگیر (۱۰۱۴-۱۰۳۷ هـ ق) په لاس کې وې. ددوی د کورنۍ دجاگیردارۍ کابو درې دېرش کاله تېر و. پلار یې شهباز خان دده د زوکړې پرکال ددوه ويشتو کالو ځوان و. سرای اکوړه ددوی دسرдарۍ مرکز و. خوشحال خان په همدې سرای اکوړه کې دنیا ته سترگې پرانیستي.^{۲۵}

په دانشنامه فارسي (ج ۳ ص ۳۷۷) کې یې اکوړه (الکوره) لیکلې او دا ځای یې داپرېدو سیمه میلولې ده دا خبرې سمې نه دي.

^{۲۴} هاشمي، عبدالقدوس: تقویم تاريخي، اداره تحقیقات اسلامي، اداره تحقیقات

اسلامي پرس اسلام آباد ۱۹۸۷ م ص ۲۵۶.

(۲۵) حبیبی، پوهاند عبدالحی: پښتانه شعراء، لومړی ټوک پښتو ادبي مرکز سرای

تورنگ، نصرت پرنټنگ پرس لاهور ۱۹۹۳ م، ۱۳۷ مخ.

د کوچنيوالي ځينې مهمې پېښې :

د تاريخ مرصع په ۲۷۲ مخ کې يې راوړي دي. چې خوشحال خان دشپږ اووکالو و ، چې دلنډي سين په غاړوکې يې لمبل ، دی په اوبو کې ډوب شو. ځينو مېرمنو دسيند پر غاړه کالي مينځل. د اصف مور دولتي دسيند په اوبو کې خوشحال خان ويښتانو پورې تړلي وربښم ليدلي وو. وربښمو ته يې چې لاس اچولی و له وربښمو سره خوشحال خان له اوبو راووت. چيغې سورې يې پيل کړې وې، نورې خدمتگارې هم راټولې شوې وې. د خوشحال خان نس له اوبو ډک و. د خولې او پوزې له لارې داوبو له وتلو وروسته په هوښ راغی. ددې پېښې تاريخ ۱۰۲۸ هـ ق کال راخېژي. دا چې دپښتو ادبياتو تاريخ (۱۳۶ مخ) کې دا کال ۱۰۲۹ ښودل شوی دی، سم نه ښکاري، غالبا چې چا يې تېروتنه به وي.

بله پېښه په اته کلنۍ کې ور دوڅاره شوې وه. دگرمۍ موسم و خوشحال له ماشومانو سره ديوې څپرې لاندې لوبې کولې له څپرې پرې په ډېرې تېزۍ ډېره راپرېوته د تاريخ مرصع په قول چې کانی دوه ټوټې شو او د خوشحال خان وچولی يې هم دوه ځايه کړ بې هوښه شو. کابو يوه اونۍ له مرگ سره لاس اوگرېوان و، په اوومه ورځ په هوښ راغی او روغ شو. دا پېښه به په ۱۰۳۰ هـ ق کال شاوخوا واقع شوې وي.

زده کړه:

په د ستار نامه کې راغلي دي: ((زموږ استاد شاه اويس صديقي ملتاني ډېر بزرگ متبرک سړی و. د علوم ظاهري او باطني بهره ور وه))^{۲۶}

له دې لورې يادونې سرې دومره پوهېږي چې خوشحال خان له شاه اويس ملتاني نه زده کړه کړې وه، هغه يې استاد و. خو لکه استاد کامل چې ويلي دي:

((دانه ده ښکاره چې له هغه نه خوشحال خان کله، چېرې او څومره وخت زده کړه کړې ده))^(۲۷)

پروفیسور پریشان خټک ويلي، چې دځينو خلکو دا خيال دی، چې خان په ملتان کې هم درس ويلي دی، خو ځينې بيا وايي کېدای شي چې شاه اويس ملتاني دې په پېښور کې تدریس کاوه ځکه چې پېښور هم ددیني علومو مرکز و.^(۲۸)

د خوشحال بابا د زده کړې په باب سرې دا ويلای شي، چې ده د کور په جومات او يا سيمه ييزه مدرسه کې درس ويلي دی. اما دانه ده ښکاره چې ده څومره وخت او د ژوند تر کوم کال پورې د زده کړې لړۍ جاري ساتلې ده. په استادانو کې يې يوازې د شاه اويس ملتاني نوم څرگند دی. نور استادان يې نه دي معلوم.

اما د خان له دې لاندې بيتونو ښکاري چې دښکار مينه دومره پر ده غالبه وه، چې درس او دعلم حصول ته يې نه پرېښود، لکه چې يې ويلي دي:

طبیعت مې عطا يې نه د تحصیل دی
که خبريم د املا په استعمال

يو ساعت به مې په درس شل مې په ښکاروو
کله ښکار پرېښو، م په کسب د کمال

(۲۷) خوشحال خان خټک، ۲۵ مخ

(۲۸) پښتون کون، ۳۴۶ - ۳۴۷ مخونه

د جهان تحصیل به گل واړه زما و
که اخته نه وای د ښکار په اشتغال

خو که چېرې سړی د خوشحال بابا ټول اشار مطالعه کړي ، نو ورته ښکاري چې دده خارق العاده استعداد د زده کړو او مطالعې له لارې روزل شوي دي او دغو زده کړو یې بیا په اثارو کې خپل ځان ښکاره کړی دی .
علامه پوهاند حبیبی د خوشحال مرغلي د مقدمې په ۱۸ مخ کې لیکلي دي : « خوشحال خان په کوچنیوالي کې د خپلې زمانې مروج علوم ټول ويلي وو . دده له کلامه ښه ښکاره کېږي چې ده اسلامي علوم لکه : فقه ، حدیث تفسیر او نور عقلي او فلسفي علوم ، لکه منطق ، حکمت او ادبي علمونه ، د فصاحت او بلاغت اصول ، لکه معاني ، بیان ، عروض ، قافیه او نور ټوله ويلي او عالم و » (۲۹)

د خپل وخت له ځینو مشهورو عالمانو سره یې ناسته ولاړه هم درلوده . هغو څخه یو هم مولانا عبدالحکیم سیالکوتي (۱۰۶۷ هـ ق مړ) دی . دی د جهانگیر او شاه جهان په دورانونو کې د نیمې وچې له جیدو عالمانو څخه و . خوشحال خان په دستار نامه کې راوړي دي : « عالم العلما مولانا عبدالحکیم سیالکوتي مې په خپله وپوښتېده ، لکه : مسطور شول » دستار نامه ، ۷۰ مخ .

په کلیات کې یې دده په باب لولو :

د دنیا د دین حکیم

مولا نا عبدالحکیم

په تعظیم و په تکریم

د جوگیانو وگروه ته

(دیوان ، ۳۵۸/۲ مخ)

(۲۹) خټک : دوکتور راج ولیشاه : د پښتو ادبي تحریکونه ، پښتو اکاډیمي ، جدون پرنټنګ پریس ، ۱۹۸۹ ، ۱۵۸ مخ .

میر عبدالمصمد خان په خپله یوه مقاله کې چې (لاهور خوشحال خټک کا دلپسند شهر) نومېږي او په نوای وقت نومې اخبار کې چاپ شوې ده، د خوشحال خان د همدغویادونو له مخې دې نتیجې ته رسېدلی دی چې خوشحال خان له مولانا عبدالحکیم سیالکوټي نه ډېر متاثر و (پشتون کون؟ ۳۳۷ مخ)

په سیمه ییزو جگړو کې لومړنی ګډون

خوشحال خان خټک د دیارلسو کالو و، چې باکو خان یوسفزي د بولاکو خټکو پریوه کلي حمله وکړه. د خوشحال خان پلار شهباز خان خټک له یو وړو کي لښکر سره د باکو خان مقابلې ته ووت. خوشحال خان هم له خپل پلار سره ملګری و، دواړه خوا وې په جهانگیری کې سره مخامخ شوې. په لومړي سر کې خټک غالب ښکارېدل، خو ژر له ماتې سره مخامخ شول.^{۳۰} ډېر خټک پکې ووژل شول. د خټکو پاتې لښکر له خپل سردار سره په تېښته ځان ځینې خلاص کړ. دا پېښه په ۱۰۳۵ هـ ق کې واقع شوې ده.^{۳۱}

د تاریخ مرصع د بیانونو له مخې د خټکو او یوسفزو منډرو د مخالفونو یوه وجه دا وه چې د کابل د سیند هغې بلې خواته زمکې چې د یوسفزو وې، خټکو هغه ترې نیولې وې. افضل خان وایي چې خټکو یوسفزي له مصري کوټ - سزای اکوړي ته مخامخ د کابل سیند په شمالي غاړه واقع دی - نه وایستل. مصري کوټ ته اوس مسري باندې وایي.

(۳۰) روهي، سر محقق محمد صدیق، د خوشحال خټک لنډه پېژندګلوي، د خوشحال خټک کلیات، لومړۍ ټوک، پښتو ټولنه دولتي، مطبوعه، کابل، ۱۳۵۹ هـ ش اته ویشتم مخ

(۳۱) صمیم، محمد اصف ګام په ګام له خوشحال سره د افغانستان د کلتوري ودې ټولنه (جرمني)، ۲۰۰۰ م کال ۳ مخ.

استاد کامل ویلي دي، چې ددې مخالفتونو او جنگونو بل علت دا و، چې خټک د مغلي واکمنوپلویان وو او یوسفزي مندر يې مخالفین او سر کشي يې ترې درلوده. (خوشحال خان خټک ۲۲ مخ) اما پروفیسور پریشان خټک بیا وايي: شهباز خان پر خټکو د خپلې سردارۍ دمنلو او خپلې کورنۍ ته د همدردۍ د جلبولو لپاره دا لاره غوره گڼلې وه، چې له یوې بلې پښتنې قبیلې سره باید مستقل جنگ اختیار کاندې. شهباز خان له مندر او یوسفزو سره جنگونه دمغلي حکومت دنااینده په حیث نه، بلکې د یو خټک سردار په توگه کړي وو (پشتون کون؟ ص ۳۳۶). باید وویل شي چې شهباز خان تر خپلې سردارۍ د مخه لاد خپل پلار د سردارۍ په دوران کې دیوسفزیو خلاف جگړې او حملې پیل کړې وې.

ترلورې یادې شوې واقعې (د باکو خان د حملې) درې میاشتې وروسته. شهباز خان بیا لښکر راټول کړ او د باکو خان پر کلي مانیرۍ یې حمله وکړه. له څه قتل او غارت وروسته بېرته راوگرځېد. باکو خان هم خپلې لښکرې راټولې کړې او خټکو پسې ور رهي شول، د دواړو خواو تر منځ چې کومې جگړې وشوې، یوسفزو ماته وخوړه او مړي یې په میدان کې پرېښودل. د خټکو او یوسفزو تر منځ دا ډول جگړې هغه وخت روانې وې.

د خوشحال خان لومړنۍ واده:

خوشحال خان خټک د اتلسو کالو و، چې لومړۍ واده یې وکړ. دده لومړۍ واده د ۱۰۴۰ هـ ق کال په وروستیو شپو ورځو (۱۶۳۱ م جون، جولای) کې شوی دی. خان د واده ورځو کې سخت ناروغ و، په لویه تبه پروت او داسې ناروغ و، چې خپلوانو او اقاربو یې له ژونده لاس وینځلی و.

په ناوې پسې د خسر کور ته نشوای تللای، ناوې یې انا (قذیفې) راوسته. دی له تبې تاوېده لوخاپوڅې یې درلودې. دده دخولې کولو لپاره یې مور او څو نورو ښځو پرستن پر تینگه کړه. تر دې صده چې خان خان بې هوښه داسې فکر کېده چې مړ دي وي. ښځو شور فغان پیل کا. مگر الله تعالی دی وساته

، سا پکې وغږېده . دولس ورځې وروسته خوله پر راغله . لږ پر حال راغی . خلک یې وپېژندل او خپله ناوې یې وليده ، چې سرته یې ناسته وه .

دا و دخوشحال خان د لومړي واده لنډ بیان چې تاریخ مرصع په ډېر تفصیل او په زړه پورې بیان کړی دی . خو دا باید وویل شي ، چې خوشحال خان څو نور ودونه هم کړي وو ، چې شمېر او وختونه یې خوشحالپوهانو نه دي بنودلي او دخان په اثارو کې یې هم یاد نه دی راغلی .

استاد دوست محمد خان کامل په خپل مشهور اثر (خوشحال خان خټک) ۳۱ مخ کې لیکلي دي . چې د ۱۰۴۰ هـ ق له وروستیو نه د ۱۰۵۰ هـ ق کال تر وروستیو پورې شاوخوا لسو کالو په موده کې دخوشحال ژوند پېښې نه دي ښکاره .

دا استاد کامل په همدې لس کلن نڅېنه کړي دوران کې هم دده په ژوند کې ځینې مهمې پېښې شته ، لکه په شعر ویلو لاس پورې کول . چې دده نوم او شخصیت ته یې تلپاتې شهرت گټلی دی .

په همدې دوران کې شهباز خان د باغي افغانانو د ټکولو لپاره تیراه ته ولاړ چې کله د تیراله مهمه بېرته راگرځېده نو دده په کوهاټ کې د تری او بولاقو سردارانوسره پر ځینو مسایلو جرگه کوله . دغه مهال شهباز خان خوشحال څو ترې ته ولېږه . خان له هغه ځایه پر عیسی خیلو حمله وکړه ډېر غنیمت مالونه او روپی . یې لاس ته راوړې او بېرته راوگرځېد . شهباز خان د خپل زوی له دې کار روایو ډېر خوښ و . (خوشحال خان خټک ، ۳۲ مخ)

پر عیسی خیلو د خان برید ، ارواښاد عقاب خټک (۱۹۱۱-۱۹۸۵ م) په ۱۰۴۲ هـ ق کال کې بنودلی دی ^(۳۲) پروفیسور پریشان خټک بیا ویلي دي ، چې موږ په صحیح ډول دا نشو ویلي چې څو ترې ته د تگ په وخت کې دده عمر څومره و ، خو له قرائنو داسې ښکاري چې دده لومړنۍ واده شوی و . او دده دویم زوی اشرف خان هجري پیدا شوی و . ^(۳۳) که موږ پر عیسی خیلو

^(۳۲) خټک ، سرفراز خان عقاب : خوشحالیات ، پېښور ، ۱۹۷۵ م . ۲ مخ

^(۳۳) پښتون کون ؟ ۳۵۴ مخ

دخان برید د ارواښاد عقاب په قول ۱۰۴۲ هـ ق کال منو او داهم ښکاره ده چې خان خوترې ته له تګ وروسته له هماغه ځایه پر عیسی خېلو برید وکړ. نو خوترې ته دده تګ هم باید همدغه ۱۰۴۲ هـ ق کال وي. دا مهال دده لومړی واده شوی و خو اشرف خان هجري لاه و زوکړی. ښاغلی محمد اصف صمیم هم د هجري زوکړه پر عیسی خېلو تر برید وروسته ښودلې ده.^{۳۴}

د بلر جنګ او د شهباز خان مړینه :

په تاریخي اثارو کې راغلی دی چې اکا خېلو د مندر قبیلې په کمال زي ښاخ پورې اړه لري، د ماليې په ورکولو کې ښاغلي کړی و. په همدې اساس نو د ۱۰۵۰ هـ ق کال په رمضان (۱۶۴۰/۱۶۴۱ م) کې شهباز خان خټک له یوه واړه لښکر سره دیوسفزو پرسیمه ورننه ووت. د اکا خېلو پر کلي یې یرغل وکړ. پدې یرغل کې له شهباز خان سره دوه زامن خوشحال خان او جمیل بېګ او وراره ساقی بېګ هم ملګري وو. یرغلګرو دا کاخېلو ډېر خاړوي ونيول او بېرته ستانه شول. د شهباز خان د لښکر له ستنېدو سره سم اکا خېلو هم خپل لښکر راټول کړ او د خټکو په لښکر پسې وخوځېدل. لږ وروسته یې په بلرناله نومي ځای کې د خټکو لښکر رالاندې کړ، د دواړو لوریو تر منځ همدلته جګړه ونښته.

پدې جګړه کې خوشحال خان هم زخمې شوی و، پلار یې غشی خوړلی وو او ورور یې جمیل بېګ پر لاس پر غشي لګېدلی و. په تاریخ مرصع کې راغلي، چې هیڅ سپور خټک داسې نه و چې نه دې وي ټپي شوی. په دې جګړه کې دیوسفزو پله درنه وه. د جګړې په پای کې شهباز خان د ټپونو له لاسه پر اس د سپرېدو طاقت هم له لاسه ورکړی و. کله چې شهباز خان بېرته راستون شو، حالت یې ورځ تر بلې خرابېده. د سرتېپ یې د ښه کېدو

(۳۴) ګام په ګام له خوشحال سره، ۴ مخ

نه و اوله دې سربېره فلج شوی هم و. تر جگړې پنځه ورځې وروسته د پنځوسو کالو په عمر وفات شو. خوشحال یې د مړینې تاریخي قطعه په دري ژبه داسې ویلي ده:

روز ادينه اخرومضان	خان مارخش طرف میدان راند
گشت فیروز بر غنیم لیم	لیک زخمې زتیر براو ماند
روز پنجشنبه اول شوال	ایزد اورا به سوی خلد بخواند
گشت سال شهاد تش زخرد	که به خمسین والف اسپ جهاندا

د لوړې قطعې په لومړي نیم بيتي کې د اخر کلمه د قطعې په تاریخي ارزښتونو کې څه ستونزې پېښوي. د استاد کامل دې مسالې ته پام شوی دی او ویلي یې دي که چېرې موږ د (اخر) کلمه او اخر واخلو، نو داستونزه حلېږي. د شهباز خان د جگړې او ټپي کېدلو ورځ جمعه د رمضان ۲۵ م او د وفات ورځ یې پنجشنبه د شوال لومړۍ ورځ ده. ^{۳۵}

په تاوېځ مرصع کې یې پدې باب کښلي دي: «پس له پنځو ورځو چې په اخر درمضان زخمي شوی و، په پنجشنبې د شوال له دارفنا و دار بقاته کوچ وکړ.....»



((۲))

دویم څپرکی

د قبیلې مشر، سردار او منصبدار خوشحال خان

د شهباز خان خټک څلور زامن وو. خوشحال خان او جمیل بېک (له یوې مور) شمشېر خان او میریاز خان پدې څلورو زامنو کې خوشحال خان تر ټولو مشر و. له قبیلې یې دودونو سره سم خوشحال د قبیلې مشر او سردار وټاکل شو. دا وخت په قمری حساب دی څه د پاسه اته ویشت کلن و. د ده تره بهادر خان هم له دې انتخاب سره موافق و. نوره کورنۍ او تره زامن ټول ملاتړلي ورته ولاړ وو.

تر سردار کېدو وروسته په څلوېښتو ورځو کې یې خپل زخم جوړ شو. له رغېدو دوه درې ورځې پس لومړی ښکار ته ولاړ، بیا د حضرت شېخ رحمکار کاکا صاحب لیدو ته ورغی. د هغه خدمت ته له حاضرېدو او دعا غوښتنې وروسته بېرته خپل کلي ته راغی.

له یوسفزیو نه یې د خپل پلار د غچ اخیستو لپاره لښکر راټول کړ او د یوسفزیو سیمې ته یې مخه کړه. که څه هم تره یې بهادر خان دی منع کاوه، خو دی نه منع کېده او پر یوسفزیو یې یرغل وکړ. ددوی سیمې ته داخل شو. د اکاخیلو څوکلي یې وسوځول. خپل لښکر ته یې د قتل و غارت حکم وکړ. له مرګ ژوبلې وروسته یې اکاخېلو ته نژدې د یوسفزیو دوه درې نور کلي هم وسوځول او مازیګر بېرته له خپل لښکر سره خپل کلي ته روان شو.

د شا وخوا کمال زیو، امازیو او سه صدیو چې دا حال ولیده، نویې ډېر ژر یو شپږ زره کسيز لښکر تیار کړ او په خټکو پسې روان شول. خټکو چې د دوی لښکر ولید، بیرته ورپسې راوگرځېدل، د اتفاق له مخې د واپه لوري بیا په (بلر ناله) کې سره مخامخ شول او دا هغه ځای و چې شهباز خان پکې ماته خوړلې وه او ټپي شوی و. په دې جگړه کې یوسفزیو ماته وخوړه ډېر مرګ ژوبله وشوه او ډېر کلي وسوځېدل. خوشحال خان په دې ډول دمخنی جګړې د ماتې او د خپل پلار غچ واخیست او بیرته خپل کلي ته راوگرځېد. همدا مهال د ده په نامه د هند د مغلي امپراتور شهاب الدین شاه جهان فرمان هم راوړسېد چې ده ته یې سرداري او منصبداري ورکړې وه. خوشحال خان هم په خپله یوه قصیده کې ویلي دي:

هغه کال پوره پنځوس و چې شهید شو شهباز خان
دهغه دور بادشاه و قدردان شاه جهان
د پلار ځای یې وماته راګر په ولس شوم حکمران

(د خوشحال خټک کلیات ۹۸/۲)

تر دې وروسته به موږ وګورو چې خان د خپلې سردارۍ او منصبدارۍ د پایښت او سمبالښت لپاره څه کړي دي؟

د کانګرې سوبه:

د قبیلې له مشرۍ او سردارۍ سره سم د هند مغلي واکمنو ته د خوشحال خان د لومړني خدمت زمینه د کانګرې مهم برابره کړه. پېښه داسې وه: راجه جګهت سنگه د پیتهان زمیندار و. دده زوی راجه روپ د باچا له خوا د کانګرې د غره د لمنو فوجدار مقرر شوی و. دده دفوجداری په وخت کې د کانګرې د لمنو د زمیندارانو تحفې شاهي دربار ته نه وې رسېدلې. راجه

روپ اواز خپره کړه چې دده او پلار جگهټ سنگه تر منځ خوابدي پېښه ده. له بلې خوا راجه جگهټ سنگه له پاچا نه غوښتنه وکړه، چې که د کانگرې دلتنو فوجداري ده ته وسپارل شي، نو د زميندارانو او نورو بقاياوې به - چې څلور سوه زره روپۍ کېږي - هر کال شاهي خزانه ته سپاري.

پاچا دده غوښتنه ومنله او د کانگرې فوجداري يې جگت سنگه ته ورکړه. راجه جگهټ سنگه د فوجداري له تر لاسه کولو وروسته په څرگنده دپاچا مطيع و، مگر په پټه يې د بغاوت لپاره کار کاوه.

لومړنۍ کار يې دا وکړ، چې د تاراگرې ورانه کلا يې بيا ډېره کلکه له سره جوړه کړه او خپل مرکز يې دلته غوره کړ. بايد ووايو چې تاراگرې کلا په ختيځ پنجاب کې د چنبي د ښار جنوب ته او د ډلهوزي جنوب ختيځ ته واقع ده. له دې سر بيره جگهټ سنگه دوې نورې ټينگې کلاوې هم درلودې. يوه د (نورپور) او بله د (مټو). دا دواړه کلاوې د تاراگرې جنوب لويديځ ته د چنبي له حدودو د باندې واقع دي.

کله چې پاچا د جگهټ سنگه له دغو سرگرميو خبر شو، نو دده د ټکولو لپاره يې درې لښکرې د سيد خان جهان، سعيد خان او اصالت خان په مشرۍ مقررې کړې او ددې درې واړو لښکرو قوماندان يې خپل زوی شهزاده مراد بخش وټاکه. او ورپسې بهادر خان روهيله هم دپاچا په حکم له درې زره سپرو او درې زره پلو سره شهزاده ته ورغی. دغو فوجونو د نورپور کلا ووهله او وړاندې روان وو.

راجه جگهټ د تاراگرې کلا ته ورغی. دا کلا د يوه غره د پاسه جوړه شوې وه. ډېر استحقاکات يې درلودل او نيول يې اسان نه وو.

زموږ شاعر خوشحال خان خټک هم د نوريو له فتحې وروسته له خپل دوه زره کسيز لښکر سره له شاهي پوځونو سره ملگرې شو. دی دا صالت خان په وسيله پدې مهم کې شامل شوی و.

خوشحال خان په خپل بياض کې پدې باب يو بيان لري، چې لنډيز يې زه د استاد کامل د (خوشحال خان خټک) له مخې د لته راوړم. ((کله چې ورسېدم، بهادر خان او اصال خان دواړه يو ځای اوسېدل.

ټول هندوستاني لښکر پر يوې مورچې خوځله ځانونه سترې کړل. ستر جنگونه به وشول. خو بري به نه و. زه يې نوی راغلی وليدم، نو يې ددې مورچې کار ماته راوسپاره. دوه زره هندوستاني توپچي پوځ هم له ماسره و. د يوې د مړۍ هم نه وو. ما يې له کوم عذره دا کار ومانه. زه لایم مورچه مې ټينگه کړه، د جگهټ سنگه ټولولنېکرو يوځل پر موږ حمله وکړه. هندوستاني توپچيان ډېر بد و. تبسېدل، اولوی پوځ ته يې ځانونه ورسول. زما په ملگروکې چې نامردان وو هغوی هم له هندوستانيانو سره وټېسېدل. پوازې پنځوس ځوانان له ماسره په مورچه کې پاتې شول. زما ملگرو هم وويل چې نن ورځ دجنگ نه ده، که ځان خوندي کړو دا به غنيمت وي. مگر ما وويل چې دا زما لومړنۍ خدمت دی، دټول هندوستاني فوج سترگې ماته دي په داسې حال د ژوندي پاتېدو لپاره ټېسټه؟ له دې کاره مړينه بهتره ده. زما ملگرو هم مرگ ومانه او دا يې وويل چې ته مړې نوزموږ هم مرگ قبول دی. دښمن چې زموږ دلنېکرو ټېسټه وليده، نو سملاسي راوړسېدل او زموږ پر سرونو ودرېدل. موږ هم يو ځل حمله پر وکړه، خبره له ټوپکه او غشو ووتله. دتورو او جمدرو وار راغی. دښمن په ټېسټه پيل وکړ، ډېر کسان تورو وخوړه. چې پاتې شول په ځنگل کې يې ځانونه پټ کړل. بيا يې هم زموږ دموورچې خواته مخه ونه کړه. »

په همدې مهم کې خوشحال د بهادر خان له لښکريانو سره ديوې هلې مورچې په ساتنه کې هم مېړانه وښوده او دموورچې په ساتنه کې بري ورپه برخه شو. د تالوا گر په مهم کې خوشحال خان دټولو کونښنونو بيان باچا ته

و شو او باچا ده ته فاخره خلعت ورکړ او منصب يې ورزيات کړ. ^{۳۷} دا پېښه په ۱۰۵۱ هـ ق کال کې پېښه ده ^{۳۸}

له داراشکوه سره ملاقات:

شاه جهان باچا خبر شوی و چې د پارس صفوي باچا ډېر لوی پوځ له توپخانې سره د سپه سالار رستم خان په مشرۍ د کندهار د نیولو لپاره رهي کړی دی.

شاه جهان غوښتل چې خپله دده مقابلې ته ورشي. خو وليعهد داراشکوه ورته وويل چې دی دې په لاهور کې پاتې شي او دا مهم دې ده (داراشکوه) ته وسپاري. شاه جهان باچا دوليعهد خبره ومنله او دی يې د ۱۰۵۲ هـ ق د محرم پر ۲۰ له يو فوج سره هغې خواته ولېږه. خوشحال خان خټک د کوهات په ريسۍ کې له داراشکوه سره وليدل. د دولت بېک قاقشال او مرزا خان کوهاتي په وينا داراشکوه محال تری بولاو له خوشحال خان نه واخيستل.

د بلخ او بدخشان جنګي پېښې:

د توران حکمران نذر محمد خان به هر وخت د هند دمغلي سلطنت پر حدودو تېری کاوه. په بلخ او بدخشان کې فساد او بد امنی خواره وو. د ۱۰۵۵ هـ ق کال د ۱۶۴۵ م کال په اوایلو کې باچا خپله غوښتل کابل ته ولاړ شي او له شهزاده گانو یوڅوک دبلخ او بدخشان دتسخیر لپاره واستوي. اصالت خان يې له علیمردان خان سره د مشورې او ځینو ضروري کارونو دسره رسولو په منظور دمخه کابل ته ولېږه. پدې مهم کې خوشحال خان

^{۳۷} خوشحال خان خټک: ۴۶ مخ، پشتون کون: ۳۷۰-۳۷۲ مخونه

(۳۸) د خوشحال خټک کلیات مقدمه نه ویشتم مخ

هم له اصالت خان سره و. زموږ شاعر پدې سفر کې له هندوکش او يا د خان دخپل ضبط له مخې له هندوکوه واوښت. درې شپې يې د غاښي (کوتل) پرسر تېرې کړې او بيا له اصالت خان سره يو ځای اندراب ته ورسېدل. کومې مقابلې چې مغلي لښکرو له مقامي خلکو سره وکړې، د خوشحال خان کوښښو نه پکې څرگند وو.

پدې سفر کې شاهي لښکرو له چور اوتالان وروسته بېرته راستون شو. څه کسان يې هم له ځانه سره راوستل. د پنجشېر له لارې کابل ته ورسېد. لس پنځلس ورځې په کابل کې وو، د کابل له ميوو يې خوندونه واخيستل، خوشحال خان له اصالت خان نه اجازه واخيسته جلال اباد ته ولاړ او اصالت خان چې لاهور ته تلونکی و، نو يې خوشحال خان ته وويل، چې په ده پسې دې لاهور ته راشي.

خوشحال خان د جلال اباد له سيمو دبېرې په وسيله دسيندله لارې خپلې سيمې ته روان شو او له هغه ځايه په اصالت خان پسې لاهور ته ولاړ. باچا يې په منصب کې اضافه وکړه، د خوشحال خان د قبيلې لسو، دولسو تنو ته يې منصبونه ورکړل، دوې مياشتې په لاهور کې واوسيد او له هغه ځايه بېرته افغانستان ته راغی.

د ۱۰۵۵ هـ ق ذیحجه (د ۱۶۴۶ م کال فرورۍ) شاه جهان شهزاده مراد بخش له پنځوس زره پلي او لس زره پياده پوځ سره د بلخ او بدخشان د نيولو لپاره مامور کړ. ډېر لوی لوی مسلمان او هندو امرا هم ورسره ملګري وو.

شهزاده امر کړی و، چې څه لښکر دې د پېښور له لارې او څه دې هم د بنگښو له لارې ولاړ شي، د لښکر دواړه برخې دې په کابل کې سره يو ځای شي.

د شرقي افغانستان قبایلو لکه غوريه خېلو، ګګيانیو، مامزيو، اپرديو، ورکزيو او بنگښو ته هم د لښکرو د برابرولو حکم شوی و او پر

خوشحال خان يې هم د زوو تنو پليو اوسپرو د برابرولو حکم کړی و او نه زړه رويي د ضروري لگښتو لپاره ورکړې وې.

ددې مهم د نگراني لپاره شاه جهان خپله د ۱۰۵۶ هـ ق کال د صفرې ۱۸ م (۱۶۴۶ م اپرېل) له لاهور نه راوخوځېد. د ربیع الاول په ۲۳ م تاریخ حسن ابدال ته ورسېد. له هغه ځايه يې شهزاده ته (خاصه خلعت) او فرمان ور واستاوه او ورته يې ليکلي وو. خومره ژر چې کېدای شي له پېښور نه کابل او له هغه ځايه خپل منزل مقصود ته ځان ورسوي. لښکرې له امر او سره له دواړو لارو کابل تمورسېدې. شهزاده هم د پېښور نه کابل ته ولېږدېد او بيا يې له گابله کوچ وکړ او په پای منار کې يې منزل ونيو. ځينې امرایي ولېږل خوشحال خان خپل زیات سړي، وروسته بهادر خان ته پرېښودل او خپله يې له پنځوسو سپرو او څو پليو سره په بېره ځان اصالت خان ته ورساوه. اصالت خان دا وخت پنجشېر کې و. د جون میاشت وه، خو غاښي له واورو ډک وو. اصالت خان خوشحال خان ته حکم وکړ چې د راجپوتانو تر شا دې ولاړ شي. خوشحال خان له څو ځوانانو سره له واورو ډکو لارو تېر شو او له غاښي واوښت او د غاښي بل اړخ ته يې د غره په يوه څمڅه کې ځای ونيو. د څو ځايه لپاره ورسره څه نه وو. خپله د غاښي په شمال کې سراب ته ورغی، خو هلته يې هم څه ونه موندل. بيا يې د اندارب او سراب شاوخوا ته په غلې پسې سړي واستول. خو څه يې ونه موندل. خوشحال خان او سړي يې له لورې او سپرو بد حال درلود. د شيند غاړې ته راغلل، لرگو ته يې اور واچاوه او شاوخوا يې کښېناستل. خوشحال خان اودس وکړ او دوه رکعته لمونځ يې وکړ او د لوی خداي (ج) دربار ته يې دعا وکړه چې ای مسبب الاسبابه زموږ درزق دروازه پرانيږه. دا چې تر دې وروسته څه پېښ شول د خوشحال خان خټک په خپلو الفاظو يې ولولي:

((په داميان کې يو شخص د تاجک پسه تر گردن نيولی په لور دهغې دره چې پکې (قلعه) د راجپوتانو وه ته. هغه شخص مې ځان ته وباله هر چې يې غوښتل هغه مې ورکړه او منت مې يې په ځان بار کړ. پسه مې هغه زمان

زبح کړي، لږ مون مې چې په اور واچوه لږ څه وړيت شه. له اوره موراواخيست او اور دلوږې مو پرې مړ کړ. (۳۹)

بيا يې يو من اوږه پيدا کړل و دپسه له څه پاتې غوښې سره يې پاڅه کړل او وې خوړل او د لښکر خواته روان شول. دا وخت نو لښکر له غاښي اوښتي او د سراب حدودو ته داخل شوي و. خوشحال خان د اصالت خان او بهادر خان د اوسېدن ځای نه ځان خبر کړ او له خپلو ملگرو سره هلته ورغی. له بهادر خان او اصالت خان سره يې وليدل. د ځان د مړيو په باب څه غلط فهمۍ پيدا شوې وې هغه يې ځان ته وريادې کړې.

په دې کې خوشحال خان له اصالت خان سره اندراب ته ولاړ او له هغه ځايه نهرين ته ورغی. دا وخت د شهزاده لښکر هم هلته ورسېد. د خوشحال خان د لښکر پاتې سړي هم ورسره وو.

د خوشحال خان د لښکر له رسېدو سره سم، اصالت خان ده ته د مقامي خلکو د سرکوبۍ حکم ورکړ. د سيمې هزاره وو له جگړې پرته مورچې پرېښودې. د خوشحال لښکرو پر هغې سيمې يرغل وکړ، مرگ ژوبله وشوه. څه خلک ونيول شول څه څاروي او مالونه يې غنيمت ونيول. د مرگ ژوبلې گزارش اصالت خان ته ورکړل شو او غنيمت مالونه يې د خپلو سړيو تر منځ ووېشل.

همدا مهال اصالت خان خوشحال خان شهزاده ته وړاندې کړ. شهزاده اصالت خان ته د کندز د تللو حکم وکړ. خوشحال خان له اصالت خان سره کندز ته ولاړ. له کندز نه تاشقرغان ته ولاړل، بيا بېرته امام صاحب ته را ستانه شول. څه وخت وروسته بېرته بلخ په لوري وخوځېدل. دا وخت شهزاده هم د بلخ خواته مخه کړه. همدا مهال ورته د نذر محمد خان په نامه د پاچا خط ورسېد. دا خط ايلچي نذر محمد خان ته ورساوه. نذر محمد خان د پاچاهي خط له امله دا ومنله چې کله شهزاده بلخ ته راشي، نو بلخ او بدخشان دواړه به ورته

حواله کړي. د جمادی الاول پر ۲۸ م شهزاده له امر او او پوځ سره په خورا دبدبه بلخ ته روان شول.

خپله شهزاده د ښار له دروازې دباندي ځای ونيو او ځینې امرایې د ښار دتصرف لپاره د ننه واستول او نذر محمد خان ته یې ایلچي واستاوه او دا یې ورته وویل چې زما ستا د ملاقات شوق دی که غواړې تشریف راوړې نوماته اطلاع راکړه زه به تاته ښه راغلاست ووايم. له دې پیغامه نذر محمد خان خوا بدی شو، او وتښتېد. ځکه ده دا گټله چې دی مشر دی او شهزاده به ده ته ورشي.

کله چې د نذر محمد خان د تېښتې حال څرگند شو نو امر او د علي مردان خان پر کور راټول شول او فیصله یې وکړه چې بهادر خان او اصالت خان دې د نذر محمد خان تعقیب وکړي. اصالت خان او بهادر خان له لښکرو سره په نذر محمد خان پسې روان شول. زموږ خوشحال خان خټک هم له اصالت خان سره ملگری شو د شپې په تیارو کې اصالت خان او بهادر خان او لښکرو سره وړک کړل. پرېشاني پیدا شوه.

شمشېر خان ترین، علاول خان او خوشحال خان درې واړه مشوره کوله چې څه باید وکړي. علاول خان مشوره ورکړه، چې بېرته به ښار ته ځو، خوشحال خان دا تجویز ونه مانه او دا یې خوښه کړه چې «خپل لټون جاري وساتو لوی ځدای (ج) هادي دی، ان شا الله العزیز په خپل تلاش کې به بریالی شو» شمشېر خان د ده مشوره ومنله درې واړه خوشحال خان، شمشېر خان او علاول خان د لويديځ خواته لاړل چې د سهار رڼايي خپره شوه، نویې ولید چې اصالت خان او بهادر خان دواړه د یو سیندگي پر غاړه د لمانځه لپاره اودسونه کوي. دوی هم هلته ولاړل، او دسونه او لمونځونه یې وکړل. غرمه په یوکلې کې کوز شول، له څه ارام وروسته یې د ماسپینین لمونځ وکړ او بیا په نذر محمد خان پسې وخوځېدل. په لاره کې خبر شول چې نذر محمد خان په شبرغان کې دی. سره له دې چې له اصالت خان او بهادر خان سره پاچاهي لښکر لږو، خو دواړو خانانو فیصله وکړه چې جنگ به کوي، د شبرغان په

لور و خوځېدل. نذر خان محمد ماته ومونده او ازبکانو تېښته وکړه بهادر خان او اصالت خان شپږ ورځې له خپل لښکر سره په شبرغان کې واوسېدل. دا وخت د شهزاده حکم راغی. چې بهادر خان دې د اندخوی پر لوري کوچ وکړي بهادر خان هسې وکړل. خو کله چې د شبرغان او اندخوی تر منځ یو باغ ته کوز شو. دوی درې ورځې هلته و. چې د بېرته ستنېدو لپاره د باچا حکم ورته راغی.

تر دې وروسته د بلخ او بدخشان دمهم په اړه ځینې نور واقعات هم پېښ شول. د شهزاده او باچا تر منځ خواږدي راغی - تفصیل یې ددې ځای کار نه دی - استاد کامل وړاندې لیکلي دي ((کله چې د ۱۰۵۶ هـ ق په جمادی الثاني کې مراد بخش اصالت خان او بهادر خان ته د شبرغان او اندخوی تر منځ سیمې نه د بېرته ستنېدو حکم وشو او خوشحال خان هم چې ددوی ملگری و. بېرته راستون شو. پدې مهم کې د خوشحال خان کوم ځانگړی کردار نظر ته نه راځي)) (۴۰).

له دې بیانه څرگنده شوه، چې خان په دې مهم کې له کابله تر شبرغانه او بیا یو څه دمخه اندخوی ته نژدې زمکو پورې ځایونه تر پښو وایستل. ده په خپل بیاض کې د اسفرونه او واقعات کښلي دي چې افضل خان ترې په تاریخ مرصع کې اقتباسونه کړي دي.

داصالت خان مړینه :

د ۱۰۵۷ هـ ق کال د ربیع الاول پر ۲۲ م (۱۶۴۷ م اپریل) اصالت خان په خپل مرگ ومړ. دی زموږ د شاعر خوشحال خان محسن او مربی و. له دربار سره دده د اړیکو جوړوونکی همدا اصالت خان و.

(۴۰) خوشحال خان خټک، ۵۷ مخ ددې بحث زیاتره برخې د استاد کامل دهمدغه کتاب له اردو متن نه پښتو ترجمه شوې دي.

خو ځله چې خوشحال خان له درباره مواجب اخيستي او منصب يې لوړ شوی . باعث يې همدا اصالت خان و .

د هندو بار سفر:

ارواښاد استاد دوست محمد خان کامل کښلي دي : ((د ۱۰۵۸ هـ ق کال ربيع الاول د ۱۶۴۸ م کال د اپرېل دويم موره خوشحال خان د اټک په بله غاړه کې مومو . پدې سفر کې ده يو اوږد نظم د ميرزا ابوالحسن اصف خان دکوم شاندار محل ، د محل د باغونو او د باغونو د زړه وړونکو مناظرو په ستاينه کې ليکلي دي)) همدې استاد بيا يو بل ځای ليکلي دي : ((د شاهنشاه شاه جهان خسر ميرزا ابوالحسن اصف خان ، خان خانان په دهلي ، اگړه او کشمير کې خوعمارتونه او باغونه جوړ کړي وو او يوه حويلۍ يې په لاهور کې په شل لکه روپو جوړه کړې وه له دغو ودانيو څخه ديوې عالي شانې ودانۍ ، باغونو ، نهرونو ، او زړه وړونکيو مناظرو په باب خان يوه ۳۱ بيتيزه قصيده ويلې ده . د قصيدې له دريم او څلورم بيت څخه څرگندېږي چې دا قصيده د همدغې ودانۍ شاوخوا ويلې شوېده (خوشحال خان خټک ۱۳۶۵.۵۷۰ (مخونه) دخان ددې قصيدې څه برخې لاندې وړاندې کېږي :

چې موسم مي د گمنونو د گلزار شي
نرم نرم تر شرح په مرغزار شي

دهغه له بخته څوک برابري کا
چې په هسې وخت يې سیر په گلزار شي

نن زما طالع له ماسره مدد کا
بخت دي هر کله داهسې مدد کار شي

چې مې ناسته د صورت په هسې خای ده
چې ټنایې په ټپه دهندو بارشي

په داخای چې دا بدالو نظر وشو
عاقبت به په همه جهان اوخارشي

په چمن کې بې اوبه درومي روانې
په سبزه باندې نارې د جویبار شي

په دا هسې پاکیزه اوبو سلسالو
شماتت بې دکشمیر په شاله مارشي

دسړي سترگې روښانې زړه خوشحال کا
چې اوبه دفوارو سره تارتار شي

چې له پاسه نه اوبه راځي په کښه
وايي سپینې مرغلرې دي نثار شي

هنه خای چې د مرمرو فوارې دي
ترغه خای دې دارم تماشه خار شي

ته به وایې د اسمان تناغو راشوه
چې اوبه ترې را روانې دابشارشي

چې په سړي د حوضونو څوک گذر کا
وايي پاس په اینو باندې رفتارشي

مرغاوی بيې په حوضونو کي غوټې لري
دمحل په مخ کي نلست د بازار وټکار شي

ته به وايي د نمرود د اور لمبې دي
سره لاله چې په چمن کي انتشار شي

په اطراف د هر چمن شگفته شوي
د زنبکو دوسنو هم دیندار شي

په دا باغ کي د گلونو کمی نشته
دهمه واړو دچا په ژبه شمار شي

که سل برگکه بنفشه که ارغوان دی
د هر گل په ننداره خاطر قیوار شي

د هغه صانع تر صغه صدقه شم
چې بي هسي د قدرت په لاس نکار شي

واړه ونې بي اسمان سزه سيالي کا
ولي فرق پکې د ولي دچنار شي

په هزار رنگه نوا شي دمرغونو
هغه دم چې په چنارو کي چغار شي

دا مکان به د بهشت سره داخل کا
که رضوان بي له شاطه خبر دار شي

دابناده اصف خان له لاسه شوې
اوس په حکم دخرم پکې دا کار شي

زر اته پنځوس کالونه دهجرت وو
دنوروز په دولسم چې دا گفتار شي

په خوشحال وو هم داهومره چې وېل شول
نور د عقل حکم نه دی چې تکرار شي

(خوشحال خټک کلیات، ۱۶۶/۲-۱۶۷ مخونه)

بهادر خان ته مېلمستيا :

د ۱۰۵۹ هـ ق د محرم پر ۱۲ مه د ۱۶۴۹ م کال د جنوري پای لاهور ته
خبر راغی، چې شاه عباس ثاني پر کندهار حمله کړې ده، شاه جهان هم
شهزاده اورنگزېب، له بهادر خان او نورو ډېرو هندو او مسلمانو امراوو سره
د شاه عباس مقابلې ته واستاوه.

کله چې بهادر خان له اباسینه راتېر شو، نو هغه اخلاص چې یې له
خوشحال خان سره درلود، سرای اکوړې ته ورغی او د خوشحال خان مېلمه شو.
خان دخپلې قبیلې واړه او غټ ورته رابللي وو. خان په مېلمستیا کې افغاني
او مغلي دواړه ډوله خواږه تیار کړي وو. بهادر خان د هندوستانی افغانانو په
ډول ډوډۍ خوړه. تر مېلمستیا وروسته بهادر خان د شېخ رحمکار کا کا
صاحب د لیدو لپاره دهغه کلي ته ورغی.

له شاه جهان سره ملاقات :

۱۰۵۹ م کال ربیع الاول (۱۶۴۹ م کال د مارچ او اسط) شاه جهان باچا له لاهور نه د کابل په نیت روان شو او دربیع الثاني په اواسطو کې له اباسین پورې بوت ، خوشحال خان دپاچا استقبال وکړ او باچا ومانه . تر ډېره ځایه دپاچا له سورتی سره روان و . باچا په تخت روان کې ناست و . باچا له خوشحال خان نه لومړی دیوسفزیو د سیمې د رسم و رواج ، سردارانو او پوځي قوت په باب پوښتنې وکړې .

خوشحال خان ورته ویلي وو : په غرنیو سیمو کې د یوسفزیو سرداران : کچی ، حمید او کاچودي ، په میداني سیمه کې : حبیب ، بهاکو او ظریف دي . په ترتیب سره پنځه زره او پنځه سوه سواره میدان ته حاضر ولای شي . پاچا له خان نه دا هم وپوښتل چې دی ولې له یوسفزیو سره جنگېږي ؟ خوشحال خان ځواب ورکړ :

دا ځکه چې یوسفزیو یاغي دي او دی دولتخواه دی ، پدې اساس ورسره جنگېږي .

شاه جهان باچا له خوشحال خان نه د هغو خټکو په باب هم پوښتنه وکړه چې د پنجاب ، د خوشاب او بهیرې پر سیمو باندې یرغلونه کول . دغو خټکو ډېر اعوان یرغل نیولي وو او ډېرې سیمې یې وړانې کړې وې . خو کله چې خوشحال خان سردار شو ، نوییا خټکو پر دې سیمو له تاراج او یرغل نه لاس واخیست .

پاچا ، خوشحال ته داهم ویلي وو چې له هغو خټکو سره دده څه اړیکه ده ؟ خوشحال خان ورته ویلي وو ، چې زه هم خټک یم او هغوی هم خټک دي . شاه جهان خوشحال خان له ډکې بیرته رخصت کړ . کله چې باچا کابل ته ورسېد ، نو خوشحال خان کابل ته ورغی اوله باچا سره یې ولیدل په هغو ورځو کې د بهاکو خان یوسفزیو زوی د حکومت ملازمت منلی و ، دیوسفزیو بل سردار حبیب د کینې له مخې په شاوخوا سیمو کې بدامني جوړه کړې وه او د چوراو

تالان بازار تود و. د همدغو پېښو له امله ميربخشي له باچا څخه وغوښتل چې د يوسفزيو د سيمې ګ نظم و نسق کار دې خوشحال خان ته وسپارل شي. خوشحال خان هم په همدې سلسله کې کابل ته تللی و. دميربخشي د سپارښت له مخې باچا ددې سيمو د انتظام چارې خوشحال خان ته وسپارلې.

کله چې خوشحال خان بېرته خپلې سيمې ته راغی، د يوسفزيو د سيمې په نظم او انتظام بوخت شو، څه موده وروسته چې باچا له کابل څخه راستون شو، خوشحال خان بيا باچا ته ورغی او ورسره يې وليدل. باچا د يوسفزيو حال ترې وپوښته، خوشحال خان ورته وويل چې د يوسفزيو د قبيلې چارې به په تدريج په يو کال کې پای ته ورسېږي.

خوشحال خان باچا ته وويل چې له ما سره توپيځي لږ دي ماته دې توپيځي راکړل شي باچا ورته وويل: انتظام به يې وشي.

خوشحال خان د يوسفزو د سيمې بندوبست په ډېر ښه شکل وکړ. خو لږه موده وروسته داراشکوه د بهاکو خان طرفداري وکړه او داسيمه يې د خوشحال خان له جاگيره وايسته.

د بهادر خان مړينه :

په ۱۰۵۹ هـ ق کال کې بهادر خان هم د سالنډې له امله ومړ، د اصالت خان تر مړينې وروسته خوشحال خان په درباري امراوو کې خپل دويم دوست هم له لاسه ورکړ.

د شېخ رحمکار مړينه :

د ۱۰۶۳ هـ ق کال د رجب د مياشتې پر ۲۴ مه نېټه (د ۱۶۵۳ م کال جون، د جمعې ورځ د خوشحال خان پير و مرشد او ستر پښتون ستانه او ولي

الله حضرت شېخ رحمکار کا صاحب د اتینا کالو په عمر وفات شو. د هماغې ورځې مازیگر خاورو ته وسپارل شو. د تکفين او لمبولو چارې یې مولانا قاضي ولي محمد خان سرته ورسولې. زموږ شاعر خوشحال خان هم په اخري وختونو کې د حضرت شېخ په خدمت کې حاضر و. دعا وې یې ورته کړې وې. خان یې په جنازه کې گډون درلود او د جنازې د بازو د جگولو نېکمرغي یې په برخه شوې وه.

خوشحال خان یې د مړینې تاریخي قطعه داسې وینلې ده:

چورفت از جهان شېخ دین رحمکار
رجب بود، جمعه به سه و سه هفت

چواحوال تاریخ جستم ز عقل
چنین گفتم باما که ((با فقر رفت))

((با فقر رفت)) یې د مړینې تاریخي ماده ده چې ۱۰۶۳ هـ ق ترې راوړي.

له بنگینو سره جگړې:

په ۱۰۶۳-۱۰۶۴ هـ ق (د ۱۶۵۳ د دسمبر - د ۱۶۵۴ م کال د نومبر) کې د بنگینو له یو سردار شېر محمد خان کوهاتي سره جگړې وشوې. د دې جنگونو سبب دا و چې شېر محمد خان له باچا نه د کال دېرش زره روپو په بدل کې محال تری بولاق اخیستل غوښتل. پخوا محال تری بولاق د بنگینو په علاقه کې شامل و. په ۱۰۴۷ هـ ق کال کې د تری او بولاقو سردارانو له شهباز خان څخه غوښتي وو چې دا سیمه له بنگینو څخه بیله کړي. بیا نو داسیمه د شهباز خان او وروسته د خوشحال خان په جاگیر کې وه. خو په ۱۰۵۲ هـ ق

کال د دولت بهک قاقشال او مرزا خان کوهاتي په وينا دا سيمه داراشکوه د خوشحال له جاگیره وايسته.

کله چې خوشحال خان او نور خټک سرداران د بنگینو د سردار له دې ارادې خبر شول، نو یې په خپلو کې مشوره سره وکړه. د محال تری بولاق خلکو خوشحال خان ته احوال ورکړ، چې ته د خپلې کورنۍ یو سړی ولېږه، موږ مرسته ورسره کوو. خوشحال خان خپل تره بنادي خان له څو سپرو سره دوی ته ولېږه، د خټکو او بنگینو تر منځ د جنگ په پیل کې دشېر محمد خان یو خپلوان تری بولاقو وو اړه څو تنه نور بنگین هم ووژل شول. تر دې وروسته شېر محمد خان یو بل لښکر راټول کړ، خوشحال خان چې خبر شو نو یې خپل مشر تره بهادر خان له خپل زوی اشرف خان او یو لښکر سره جنگ ته ولېږه. شېر محمد خان له خټکو سره د جنگ لپاره له کوهاتو د باندې ووت. په دې جگړه کې دشېر محمد خان یو تره چې هغه هم بهادر خان نومېده ووژل شو. په دې جنگ کې هم میدان خټکو یووړ. په دې جگړه کې اشرف خان څرگنده توره وکړه او غوښتل یې چې بنگین پسې تعقیب کړي، مگر نیکه یې بهادر خان اجازه ورنه کړه. څه موده وروسته د خوشحال خان یو بل تره بنادي خان تر قیادت لاندې د خټکو لښکرو بنگینو ته ماتې ورکړه. په دې جنگ کې د بنگینو درې سوه تنه سړي ووژل شول او ډېر مالي زیانونه هم ورواوښتل.

د هند دمغلي امپراتورۍ پر تاج و تخت

جگړه او د خوشحال موقف:

د ۱۰۶۷ هـ ق کال د ذی الحجې پر ۷ مه (د ۱۶۵۷ م کال سپتمبر) شهاب الدین محمد شاه جهان د رنومتیا زو د بندښت په ناروغۍ اخته شو او د دنیا له کارو باره یې لاس وکښ.

دا وخت نو دده ترټولو مشر زوی او ولیعهد د پنجاب او ملتان صوبه دار و، د بنگال صوبه دار، محمد شجاع د دکن او گجرات د صوبو چارې په ترتیب سره د اورنگزېب او مراد بخش په واک کې وې.

د شاه جهان دناروغۍ په مهال داراشکوه په دربار کې موجود و. د تاج و تخت د وارث په توګه یې داموقع غنیمت وګڼله او دسلطنت واګې یې عملاً قبضه کړې (۴۱).

تاج و تخت ته درسېدو دا جګړه ډېر اوږد او غم لړلی د استان لري، چې دلته یې بیان موږ له موضوع څخه لرې کوي. خو دومره باید ووايو چې د تاج و تخت د نیولو په دې اړخ وېب کې داراشکوه او شجاع یوې خواته وو، اورنگزېب او مراد بخش بلې خواته. اورنگزېب دخپلې حکمت عملۍ، حیلو او تدویر په مرسته په سختۍ او بهرځۍ پر ټولو بریالی شو او میدان یې وګاټه: خپل پلار شاه جهان یې چې د داراشکوه پلوی و، بندي کړ، دارایې وواژه او شجاع یې ورک کړ. بیا وروسته پخپل ملګري مراد بخش هم بدګمانه شو لومړی یې بندي کړ او بیا یې وواژه (۴۲).

اوس موږ گورو چې د خپلې زمانې اتل خوشحال خان پدې اړخ وېب کې څه موقف درلود؟

افضل خان په تاریخ مرصع کې راوړي دي چې کله په سمو ګړه کې د اراشکوه له اورنگزېب او مراد بخش نه ماتې ومونده نو یې د پنجاب خواته تېښته وکړه. دایې غوښتل چې د کابل صوبې ته مخه کړي. له لاهور نه یې یو سپور له خپلې نخښې سره خوشحال خان ته واستاوه او دایې ترې وغوښتل که ستا خوښه وي نو زه ستاسیمې ته درځم. څنگه چې خوشحال خان د محال تری بولاق او دیوسفزیو دسیمې دجاگیرونو پسر له ده خوابدی و، نو یې دده

(۴۱) خوشحال خان خټک ۶۷ مخ

(۴۲) هېواد مل، زلمی: د فراقنامې مقدمه، کابل پوهنتون، دلوړو او مسلکي زده کړو مطبعه کابل ۱۳۶۳ هـ ش، ۲ مخ

سړي ته وویل چې داراشکوه ته ووايه دې خوا ته مه راځه . ددې سیمې زمیندار ستاخلاف دی .

بلې خواته بهاکو خان یوسفزي د داراشکوه په مشوره اټک ته راغی او د اباسین د غاړې موجودې بېړۍ یې ټولې قبضه کړې او په اټک کې دېره شوه . داراشکوه انتظار یې ایست . خوشحال خان خیل تره فېروز خان د دارا له پلوي بهاکو خان سره د جنگ لپاره واستاوه . جنگ وشو بهاکو خان پکې ټپي شو او ورور یې سید خان ووژل شو ^(۴۳) ددې پېښې تاریخ ښاغلي صمیم ۱۰۶۹ هـ ق د رمضان ۲۴ مه (د ۱۶۵۹ م کال جون) ښوولی دی ^(۴۴).

له یوسفزيو سره جگړه:

له لوړو یادو شویو پېښو لږ وروسته له امازیو او کمالزیو سره د خوشحال خان جگړه پېښه شوه. پدې جگړه کې یوسفزيو ماته وموندله درې سوه تنه یوسفزي ووژل شول چې ځینې لوی لوی سرداران لکه: ملک جهانم امازی ملک پیرو کمالزی ونيول شول، په اټک کې د وژل شویو له سر ځلی جوړ شو ^(۴۵).

د تیرا مهم:

په ۱۰۷۰ هـ ق (۱۶۵۹ م کال د تیرا پرېدیو او ورکزیو څه شورش کړی و او څه بدامني یې پیدا کړې وه. دا وخت مهابت خان میرزا لهراسپ چې د شاه جهان په وروستیو ورځو کې د کابل صوبه دار مقرر شوی و - د پېښور حاکم میر یعقوب له یومغلي پوځ سره د باغیانو د ټکولو لپاره تیرا ته واستاوه.

^(۴۳) پښتون کون؟ ۳۸۴-۳۸۵ مخونه

^(۴۴) گام په گام له خوشحال سره ۹-۱۰ مخونه

^(۴۵) خوشحال خان خټک ۸۱ مخ

دمير يعقوب له خوشحال خان سره دوستي وه خوشحال خان هم له شاهي پوځ سره تيراته ولاړ. شاهي پوځ پدې مهم کې بری وگاته او خوشحال خان د ۱۰۷۰ هـ ق کال د رجب په مياشت کې د شېر محمد خان کوهاتي د مور بې-بي دور په بلنه له تيرانه کوهات ته راغی. شېر محمد خان کوهاتي دا وخت له مهابت خان سره د شخصي مخالفت او يا سرکشی له امله مضروب او په هندوستان کې و. د قبيلې د سردارۍ چارې يې مور بې-بي سرته رسولې (پشتون کون؟ ۳۸۵ مخ)

له يوسفزيو سره جگړې:

د اورنگزېب عالمگير د واکدارۍ په لومړيو کالونو کې يوسفزيو خپلې باغيانه سرگرمۍ برابرې جاري ساتلې او وخت په وخت به يې د حکومت له پلويانو سره نښتې کېدې. د تېرا تر مهم وروسته په (۱۰۷۰ هـ ق) کال يوسفزيو ته ماتې ورکړه په دې جگړه کې د خان زامن اشرف خان، سعادت خان او بهرام خان هم ور سره وو.

بهاکو خان څه د داراشکوه د پلوي په وجه او څه له خوشحال خان نه دخپلې زخمي کېدنې او د خپل ورور سيد خان دوژل کېدو ه انتقام اخيستو په منظور په ۱۰۷۲ هـ ق کال (د ۱۶۶۱ م کال د اگست ۲۷ مه د ۱۶۶۲ م کال د اگست ۱۵ مه) د اکوزيو او منډرو يو لوی لښکر جوړ کړ. دېرې بهرۍ يې جوړې کړې وې او دا يې اراده وه چې په همدې بهرۍ کې به گڼېښي پر خيبر اباد منوښار، نري او نورو کليو به يرغلونه کوي اوزيان به وررسوي. يومياشت د يوسفزيو او خټکو تر منځ جگړې وشوې، بالاخره، بهاکو خان ماتې وخوړه او ناکام بېرته ولاړ (خوشحال خان خټک، ۸۲ مخ).

يوه پېښه :

له جنگي پېښو سر بېره، خان په خپل ژوند کې له ځينو نورو پېښو سره هم مخامخ شوی دی، خو الله تعالی په خپل فضل او کرم بچ ساتلی دی. په لومړي څپرکي کې تاسې دده له ژوند سره ځينې مربوطې پېښې ولوستې لکه:

په کابل سيند کې ډوبېدل، له خپرې پرې دکاني لوېدل، د لومړي واده په شپو ورځو کې مرگونې ناروغي، له دغسې مرگونو پېښو د يو شخص نجات سړی پدې باوري کوي، چې الله تعالی دی د عظيمو کارنامو دسرته رسولو او پښتني فرهنگ ته د وجاهت ورکولو او بدايتوب په منظور له مرگه ژغوره.

د عمر په پنځوسم کال ۱۰۷۲ هـ ق کال د لړم په مياشت کې يوه ورځ دمازگر تر لمانځه وروسته په بېړۍ کې کښېناست او دسيند له لارې اټک ته روان شو.

پدې ورځو کې د اورنگزېب يو داروغه محمد حسين د اټک کلا ته راغلی و، خوشحال خان غوښتل چې له يوسفزيو سره دخپلو جگړو او بريو په باب هغه ته اطلاع ورکړي.

پدې سفر کې دده زامن سعادت خان او بهرام خان هم ورسره ملګري وو. خيړاباد ته نژدې ددوی بېړۍ له يوې غټې ډبرې سره ولګېده، دوه نيمه شوه، خوشحال خان له دوه درې سړيو سره د بېړۍ پر يوه تخته پاتې شول. څوک چې دا ټک خواته ولوېدل بچ شول، دخوشحال خان دوه زامن سعادت او بهرام خان اوڅونور صحيح او سلامت اټک ته ورسېدل خو هغه کسان چې د خيړاباد خواته تل شوي وو ډوب شول. محمد خان په دې واقعه کې ډوب شو او بنيادي خان بهر ته راووت. په تياره شپه، سړو اوبو او سره هوا کې خوشحال کابو يو ساعت دهمدې ماتې بېړۍ د تختې له پاسه پاتې شو، دا تخته د دوو ډبرو تر منځ بنده شوې وه خوشحال خان د سړو له لاسه بد حال

درلود، خو الله تعالى ده ته نجات ورکړ او اوبو ته غوڅار نه شو، پدې کې یوه جاله راغله پرې کښېناست او د سیند کنارې ته ووت.

افضل خان خټک په تاریخ مرصع (۲۷۴ مخ) کې دا پېښه د خوشحال خان له ځولنې بیان کړې ده. خوشحال خان ویلي وو کله چې بهرې دوه نیمه شوه ما فکروکړ، چې لاړې مې شوې، خو وروسته مې احساس کړه، چې پر تخته ناست يم مې نه يم نور و ملگرو او زامنو ته پرېشانه وم. له یخني رچېدم، خو پدې کې مې زړه ته یو قوت پیدا شو، حواس مې آرام شول تخته په ارامه ولاړه وه. د خدای حکمت ته گوره چې کله موږ په جاله کې کښېناستو هغه بهرې هم روانه شوه. څنگه چې زما پلار پنځوس کلن مېشوی و، زه هم داوخت پنځوس کلن وم، نو دامې انگېرله چې همدا د شهادت وخت دی خو الله تعالی له مرگه وژغورلم. (پشتون کون؟ ۳۴۰ مخ)

له باغیانو سره مقابلي:

په ۱۰۷۳ هـ ق کال (د ۱۶۶۲ م کال د اگست ۱۶ مه د ۱۶۶۳ م کال د اگست ۴ مه) کې د سرکښو یو سفزیو او د هغوی له ملاتړو ګوجرو سره د خټکو مقابلي شوې دي، پدې مقابلو کې د خټکو پله درنه وه. له یادو شویو جنگونو سر بهر له یوسفزیو سره ځینې کمې سترې نورې جګړې هم شوې دي او ددې ټولو جنگونو نتیجه داشوه چې د حکومت پلویانو باغیان مات کړل (خوشحال خان خټک (۱-مخ).

((۳))

درېم خپرکی دمغلي امپراتورۍ قيدي خوشحال خان

نوره واره پنتو نخوا په خای میشته ده
خو یوزه دې زمانې پکې منصور کړم

خوشحال خان خټک دوه پنځوسو کلونو ته رسېدلی و، او ددغه دوه پنځوس کاله عمر زیاته برخه د هند دمغلي امپراتورۍ په منصبدارۍ او دولتخواهۍ کې تېره شوه او کورنۍ یې د ملک اکوړې له وخت نه د همدې امپراتورۍ په خدمت کې وه. خو ناڅاپه په همدې دوه پنځوس کلنۍ کې یې پر ژوند د غم لړۍ راخوړې شوې او د مغلي حکامو له خوا ونیول شو.

د خوشحال خان د نیول کېدو د علتونو په باب سړی په بېلابېلو اثارو کې بېلابېلې نظریې میندلای شي. دا نظریې ځینې د ملي اندېښنو تر اغېز لاندې اړته شوې دي او په ځینو کې دیني عقایدو تر اغېز لاندې او ځینې هم په بې بنیاده هوایي خبرو متکي دي. خو په ځینو کې بیا د خان د خپلو اثارو او تاریخ مرصع له مخې تنظیم شوې دي. دا نظریات تر کومه حده چې ماته څرگند وو ما د فراقنامې په مقدمه کې راوړي دي (۴۶).

(۴۶) د فراقنامې مقدمه، پنځم څلېرویشتم مخونه.

په دې نظريو کې زما په پوهه هغه نظريې د ويسا وړ دي. چې د خان د خپلو اثارو او تاريخ مرصع له مخې تنظيم شوې دي. په نورو کې د حقايقو روښنایي ډېره تته او په ځينو کې گرد سره نشته.

ارواښاد استاد دوست محمد کامل مومند لومړنی خوشحال پوه دی، چې دده د قيدو بند عوامل يې د خان د خپلو اثارو او تاريخ مرصع له مخې ښودلي دي. ورپسې بيا ځينو نورو هم دا کار کړی دی.

استاد کامل په خپل مشهور اثر خوشحال خان خټک^{۴۷} خپله مهمه مقاله (خوشحال اور اوسکي شاعري)^{۴۸} او د کلیات خوشحال خان خټک په مقدمه کې دغه نظريات راوړي دي.

زه ددې اثر د تاليف له شرايطو سره سم د خوشحال خان د بند عوامل پر (کلیات خوشحال خان خټک) د استاد کامل د کښلې مقدمې له مخې راوړم: ((په سنه ۱۰۷۴ هـ ق کال کې سيد مير خوافي المخاطب په سيد امير خان چې د کابل صوبه دار و، د بادشاه سره وليدل او ورته يې ووی چې خو پورې بعضې زمينداران گرفتار او بندي شوي نه وي، نو تر هغه وخته پورې د راهدارۍ د باج د ممانعت د احکامو نفاذ نشي کېدای. ددغسې غشي نخبه په اصل کې خوشحال خان و، په دوهم جلوس (د ۱۰۶۹ هـ ق رمضان - د ۱۰۷۰ هـ ق رمضان) کې بادشاه د غلې او نورو اجناسو د راهدارۍ د معافۍ حکم کړی و. ددې حکم سره عوامو ته ډېره فايده رسېدلې وه او سرکاري آمدن کې د ۲۵ لکوروپو کمی راغلی و او لکه چې ښکاره ده، ددې حکم اثر د زميندارانو او جاگير دارانو په آمدن هم پرېوته، خو ددې خبرې هيڅ قسم شهادت نشته چې ددې حکم د نفاذ نه پس خوشحال خان د څه قسم سرکشی يا نافرمانۍ اظهار کړی وی. بلکې هغه هم هغسې دحکومت فرمانبردار او وفادار و، او د حکومت مخالفانو سره به يې جنگونه کول.

^{۴۷} خوشحال خان خټک، ۸۵-۸۸ مخونه.

^{۴۸} کامل، دوست محمد خان: خوشحال خان اور اوسکي شاعري، اټک کې اسپار،

درضا همداني او فارغ بخاري په زيار، گوشته، ادب، لاهور ۳۹۰-۳۹۲

خبره دا ده چې داخل سید امیر خوافي د خپل نایب میرزا عبدالرحیم - چې پېښور کې و - او د خوشحال خان په منح کې د خفگان او د خوشحال ترونوبهادر خان او فېروز خان سره د سازش په سبب جوړ کړي و.

میرزا عبدالرحیم ، سید امیر خان خوافي ته ویلي وو ، چې تر څو پورې چې یو څه لوی لوی سړي بنديان نه کړي ، تر هغې ستا د صوبه دارۍ نقش نه شي کښېناستی او د خوشحال خان ترونو ورسره پنځوس زره روپۍ کړي وي. سید امیر خان بادشاه ته مېهمه او منجمله وینا کړې وه ، نه یې ورته دچا خاص سړي نامه اخیستی وه او نه یې د چا د گرفتاری اجازت اخیستی و ، خو ورته یې وویل چې د راهدارۍ د باج دمعانعت دا حکامو د نافذ کولو د پاره د زېر دستی د عمل ضرورت دی او چې بادشاه ورته ددې اجازت وکړو ، نو پېښور ته راغی او خوشحال خان یې دصلاح مشورې په بهانه راوغوښتو» (۴۹).

خوشحال خان خپله یو ځای دده په نیولو کې د سازشیانو یا دونه دا ډول کړې ده:

پنډ بدروز بکر حیران بهادر خان
هدایت ترین سوخته و تردامیان

شېخ ستار ماشه ټوپک عبدالرحیم و
د ټوپک ګنده خدای یار جامکۍ کامران

د تسمو پر ځای ګویا دا نور عالم و
اسفندیار غونډې یوڅو ګیندي پاچیان

(۴۹) کامل ، دوست محمد خان : کلیات خوشحال خان خټک ، (مقدمه) ، اداره

اشاعت سرحد ۱۹۵۲ م ، ۱۷-۱۸ مخونه

په داهسې غرخه رخ دگوزار نه و
په ازار به یې خدای مډود کا جهان

په مثال خواجه خضري غرخه خوشحال و
چې گوزار ورباندې وشه ناکهان

(د خوشحال خټک کلیات ۱۵۶۱ مخ)

د غزلي په لومړۍ نیم بيتي کې (بد روز) فېروز خان ته ويل شوی دی (د کلیات خوشحال خان خټک مقدمه، ۱۸ مخ)

خوشحال خان د ۱۰۷۴ هـ ق کال د جمادى الثاني پر ۱۲ مه نېټه د جمعې ورځ له کوره پېښور ته ولاړ، درې ورځې وروسته د مغلي حکامو په امر وتیول شو.

دده دخپلې وينا له مخې يې پنجيرې بهرې ور په پښو کړې. د همدې شپږمې میاشتې پر ۱۹ مه يې منصب ضبط شو (۵۰)

خوشحال خان په خپل مشهور ترکیب بند ذولقافیتین کې د خپلې نیونې بیان راوړی دی چې ځینې برخې يې زه دلته را اخلم:

خه د بدو خوب و، چې مې ولیده سحر
سترگې مې رڼې کړې ناقرار شوم په بستر

پاڅېدم له کټه لکه خوږ شي د چاسر
هسي شان او تر شوم نه مې لیر لیده نه ور

۵۰ خټک سرفراز خان عقاب: خوشحال نامه، د زلمی هیواد مل په زیار، د قبایلو وزارت، کابل، دولتي مطبعه ۱۳۶۵ هـ ش، ۲ مخ.

لارم تر مېرزه هسي راغلمه او تر
غسل مې پر خای کړ په سنت د پغمبر

درست خلق ویده وو وارو خوب کاوه خرخر
هیڅوک خبر نه و، اشرف خان مې کړ خبر

هر چي نصیحت و، لکه بویه د پدر
مایه کتابت ورته ادا کړ مختصر

جوړ شوم پېښور ته چې راوامې خيست جمدرد
ونږل سروې نازه په دوه خایه مکرر

ورځ وه د جمعي رجال الغیب وو برابر
تله مغرب رویه وو په دامانه کړ نظر

څوک به وچار باسني مېرم حکم د داور
ډېر دې فراست لري هنر گنج و لښکر

لارم تر مسجده نمونځ مې وکړ پښه تر
سور شوم په سیلی نور مې واچوو په لیر

هسي په هوا تلم، لکه باد درومي صرصر
گوښی تنها تلمه په نوښهر و خوت نمر

نه ولا دوپهر چې مې خای شو پېښور
واستاوه منل ته ما هغه ساعت نفر

وې مې دايم راغلم ستا په خط ستا په خاطر
کوم ساعت حاضر شم په ماکومه لرې جر

دا خواب پې راغی چې راتله دې وو بهتر
کانده په دیوان دې راتیکاره کړه خپل پیکر

درې ورځې شوې دیوان نه کړ کیدی ضر
دی په خوماته زه له خاته بې خبر

شیخ د کجرات دده پشدست ویو بشر
سر تر پایه واړه په دیدن کړ یه نظر

ده وې تر ماراشه چې ګنگاش کړو مقرر
بیا به دې نواب ته ویل کړو زیروزبر

ورغلم تر ده پورې زه پاک په خپل باور
ترونه مې نا اهل مغلي شوي په داشر

لور په لور مغل تر ما چاپېر شه په هنر
مفت یې په لاس کښوتم په حکم د قدر

رغ وشو په بهر دا خبر شه منتشر
هیچانه پسندل په خدای پسندو وو مگر

کوز يې کرم له کوټه چې يې کښوتم په جال
زر يې را په پښو کړې پنج سېری بېری کوټوال (۵۱)

ما تر دې دمخه يوځای د سرفراز خان عقاب خټک د خوشحالنامې په
حواله کښلي دي چې : ((... د ۱۰۷۴ هـ ق د شپږمې مياشتې په ۱۲ مه نېټه د
جمعي ورځ په پېښور کې دهند د مغلي حکامو له خوا اونيول شو)) ۵۲. دا
خبره د خوشحال خان له وينا سره سمون نه لري. ځکه دی پدې ۱۲ م تاريخ
پېښور ته راغلی دی، درې ورځې ديوان نه لگېده، درې ورځې وروسته
نيول شوی دی. نو ځکه يې ۱۲ م تاريخ دنيولو تاريخ نه دی، بلکې بايد د
مياشتې او اسطو کې په ۱۵ م يا ۱۶ م تاريخ به نيول شوی وي.
خوشحال خان تر نيول کېدو وروسته دوه مياشتې په پېښور کې و،
پنځوس زره روپۍ يې ترې غوښتې وې، خو خوشحال خان نه وې منلې، نو يې
ځکه هند ته روان کړ، لکه چې ده خپله ويلي دي.

تېرې شوې په بند کې زما دوه مياشتې په شمار
ملک واړه وېران شو خلقه شوه په کهسار

وغوښتې پنځوس زره روپۍ صوبه دار
ما وې دربه نه کرم يو پوچک نه يو دينار

دواړه لور يه وکړه سره دا قول اقرار
يو مغل بې پته بل مې تر ونه شرمسار

(۵۱) خټک، خوشحال خان: ديوان خوشحال خان خټک، دويمه حصه، محکمه ثقافت
صوبه سرحد، جلدون پريس پېښور ۴۳۱-۴۳۲ مخونه
(۵۲) په هند کې د پښتو ژبې او ادبياتو د ايجاد او ودې پړاوونه، ۲۰۰ مخ

اوس خو بایده دا دی چې بې ځای وي هندو بار
رز بې فکر بویه په تعجیل او په تلوار

زه په دا لاخوښ وم چې که ورشم تر دربار
د عمر دولتخواه وم د عزت وم طمع دار

هند ته بې روان کړم بدرقه مې مستجاب
هم ملک هم ځان هم د همه غوري ارباب

(دیوان خوشحال خان خټک ۴۳۳/۲)

استاد کامل په دې اړه کښلي دي: ((کله چې خوشحال خان هند ته بیول
کېده نو د ساتنې لپاره یې له مغلي سپاهیانو سربېره ، دمحب خېلو مومندو
پېره وه ، د غوریه خېلو سردار مستجاب مومند او ورسره مضري خان داود
زی له خپلو سربو سره د ده بدرقه و))^(۵۳) . نوره کیسه ټوله د خوشحال خان په
ترکیب بند ذوالقافیتین کې راغلې ده. چې دی یې څنگه له پېښوره روان
کړ ، چېرې یې شپه وکړه ، کله چې یې له خپل کلی سرای اکوړې نه تېراوه ،
ده څوک ولیدل او کوم حال پرتاري و.^(۵۴)
خوشحال خان د شعبان په میاشت کې لاهور ته رسېدلی و ، په خپله یوه
قصیده :

((زمانې له ښو یارانو نه مهجور کړم

څه بلایې مبتلا په ډېر ضرور کړم))

کې ویلي دي:

(۵۳) خوشحال خان خټک ، ۸۹ مخ

(۵۴) دیوان خوشحال خان خټک ، ۴۳۳-۴۳۴ مخونه

دا بيان مې دغعد په كال وېلى
په شعبان چې د لاهور په سيند عبور كړم

(خوشحال خان خټك كليات ، ۷۷/۲-۷۹ مخونه)

بايد ووايو چې له غعد نه دا بجد په حساب ۱۰۷۴ هـ ق راوړي.
د خوشحال خان خټك كليات (كابل چاپ ۷۹/۲ مخ) په متن كې (غعد) او په
حاشيه كې (عقد) راغلى دى. په هند كې د پښتو ژبې او ادبياتو د ايجاد او
ودې پړاوونه (۲۰۱ مخ) كې هم (عقد) راغلى دى. درې واړه ځايه سم نه دي.
خوشحال خان تر مغلي پيرو لاندې هند ته روان و، چې ورور يې ميرباز
خان ، د تره زوى باقى خان او زوى يې سعادت خان درې واړه لاهور ته ورسېږي
ورسېدل خو د هلي ته د خان تر رسېدو د مخه دوى درې واړه د هلي ته
رسېدلي وو او د اورنگزېب د درباريانو له ډلې يې له محمد امين خان مير
بخشي سره ليدلي وو ، هغه دوى ته ډېره تسلي وركړې وه او دا يې ورته ويلي
وو، چې تاسې اندېښنه مه كوئ ، كله چې خوشحال خان د هلي ته ورسېږي
خوشې كېږي. خوشحال خان د رمضان المبارك په واسطو كې (وسط اپريل)
د هلي ته ورسېد.

محمد امين خان له خپلې وعدې سره سم باچا اورنگزېب ته د خوشحال
خان د خوشې كولو سپارښت وكړ. باچا په ضمانت د خوشحال خان د خوشې
كېدو حكم كړى و ، خو مخكې تر دې چې خوشحال خان خوشې شى. باچا ته د
امير خان خواقي عرضد اشت ورسېد. په عرض داشت كې يې كښلي وو، چې
د خوشحال خوشې كېدل د اختلال سبب گرځي.
خان په دې باب تركيب بند ذولقافيتين كې ويلي دي:

زه هم په وسط درمضان كوچمال كوچمال
ورغلم دربار ته زر څلور اويا و كال

ډېر ردوبدل شو په دامځ کې خواب سوال
حکم د خلاصۍ په ضمان وشو په اجمال

ځای په حويلۍ کې تر خېل څنگ راگر کوټوال
جوړشو ضمانې ته سيد شمس دجلال

موږ په دافکرت وو چې په مياشت دشوال
راغی عرضداشت د سيد مير په دامقال

مه پرېږده خوشحال دده پرېښودل دي اختلال
بيا په منځ کې پرېووت د خلاصۍ ډېر جنجال

دې بلې خواته دخان زوی اشرف خان دده له مصلحته پرته دجگړام هندو
او خداي يار خليل په وينا سيد امير خوافي صوبه دارته کابل ته ورغی خو
صوبه دار دی هم ونيو او بيا د بهادر خان داودزي د زوی دلېر همت چې
هغه وخت په کابل کې و - په ضمانت خوشې شو.

په تاريخ مرصع کې په دې اړه راغلي دي: ((په دامځ کې خان جنت
نسبتان خلاف له مصلحته د خان عليين مکان د خدايار خليل د جگړام هندو
په قول راغی. لاريې ودانه کړه. امير خان د خان عليين مکان په رنگارنگي
بدوکښه. په حويلي کې د کوټوال ناست و، دخلاصۍ کار يې کېده، چې د
امير خان کښل ورغلل. بنديخانه شه خان جنت نښان هم په مغل ورغی
، ويې تاره ... دلېر همت چې د بهادر خان زوی و. ضامن شه. خان جنت
نښان يې له قیده خلاص کړ.....)) ۵۵.

۵۵. انځور، زرین: د زنځيرونو شاعر، پښتو ټولنه، دولتي مطبعه، کابل، ۱۳۶۴ هـ
ش ۲۵ مخ (د تاريخ مرصع لوړه اقتباسي ټوټه له همدغه اثره اخيستل شوې ده).

استاد کامل ليکي: «د خوشحال خان او اشرف خان د گرفتاری په وجه بډامني پيدا شوې وه. د خوشحال خان نالايقو ترونو انتظام نشو کولای. د حالاتو دښه کولو لپاره هم سيد امير خوافي د اشرف خان خوشې کول مصلحت گڼل» (۵۶)

په دهلي کې محمد امين خان د خوشحال د خوشې کېدلو لپاره خپله هڅه جاري ساتله. يو ځل بيا يې دميرميران مير خان په ضمانت باچا ته د خوشحال خان سپارښت وکړ. باچا وويل چې که خوشحال خان خپله کورنۍ (بنځې- اولادونه) د يرغمل په توگه هندوستان ته راولي، نو به خوشحال خان خوشې کړای شي. دغسې يو فرمان يې سيد امير خوافي ته هم واستاوه. مير باز خان سعادت خان او باقي خان لاتو دې وخته په دهلي کې وو. د باچا له دې حکم خبر شول. خوشحال خان يې هم خبر کړ. د خان هدايت سره سم (د ۱۰۷۵ هـ ق کال صفر) بېرته روه (افغانستان) ته روان شول، چې د باچا د حکم له عملي کېدو دمخه د خان کورنۍ يوه خوندي ځای ته ولېږدوي. د خوشحال خان اوښی حمزه خان او ملک الله داد خان له ډېرو رانيزيو او بايزيو سره راغلل او د خان کورنۍ يې سيکری ته ولېږدوله (سيکری د مردان شمال دغره په لمن کې د جمال گرهۍ او کاتلنگک ترمنځ له مردان نه کابو يوولس ميله د بايزيو په تيه کې واقع ده). (خوشحال خان خټک ۹۴ مخ) يوسفزو د خان له کورنۍ سره خپله پښتو ډېره ښه وپاله او هغو پخوانيو جنگونو او هڅو ماتيو ته يې ونه کتل.

دا جريان د خان په خپلو ويناوو کې داسې راغلی دی:

زه وم په دهلي کې گرفتار په دا زحمت
تېرې شوې په بند کې پنځه مياشتې زيادت

بیا دمیر جمله زویه بادشاه نه په خلوت
عرض یې زما وکړ د میرخان په کفالت

دا ووی بادشاه فلانه به خلاص کړم سلامت
زن بچه که راوړي وهند ته په سرعت

حکم یې داوړ امیرخان ته وشول کښل
زه په بند بندي زما کور ونه راوستل

واورپده دا حکم سعادت باقي میرباز
راغله یکایک یې حقیقت کړ را اغاز

میاشت وه دصفرې چې درې واړه لکه باز
ویې کړو وطن ته په رخصت زما پرواز

لاړل تر وطنه په شل ورځې یکه تاز
یو په خای رانغی چې زموږ وو سرراز

خای په خای پوځونه په څوکی کې کښناستل
لار د سرای نیولې مسافر یې چلول

جوړ شول یوسفزي خټک سرای ته په وهل
څو ټپوان یې بوتلل په سحر ترې وختل

زه د یوسفزي په خان زهر روم قائل
بل مقصود مې نه و په خدمت کې د مغل

ډېر شاهان خوانان مې یو دبله ووژل
تېر ساعت ارمان دي پېښماني نشته حاصل

دا په خیال د چا وو یا په فکر جا روتل
خواست رضا د خدای وه په هر شان چې شوي شول

شا باش په هغه شه چې د ننگ وکا پالل
راغله یوسفزي لکه پېښ شو کار مشکل

یو ووبایزي رانیزي ورسره مل
لوی هلک مې واړه تر دریاب پوزې وتل

لاړل تر سیکري ورسره مل کورونه سل
نور خټک مې واړه په خپل ځای ودرېدل

(دیوان = ۴۳۶ - ۴۳۸ مخونه)

د خان له لورې وینا ښکاري چې د خان له کورنۍ سره منل کوره نور خټک
هم له سینده پورې وتل او د یوسفزو سیمې ته ورغلل. خان د یولوړ انسان په
حيث په لوړو بیتونو کې پر خپلو اشتباهاتو اعتراف کړی او دیوسفزو ننگ
پالنه یې ستایلې ده.

خوشحال خان خټک د ۱۰۷۴ هـ ق کال د رمضان له واسطو د ۱۰۷۵ هـ ق
تر رجب (۱۶۶۵ م / جنوري، فبروري) پورې په دهلي کې پاتې شو. د

۱۰۷۵ هـ ق کال درج پر څلورمه بندیوان رنټهپورته ولېږدول شو^{۵۶} او د ۱۰۶۷ تر ذیقعدې پورې دهند د راجستان د ایالت په یوې ګوښې کې دسوی مادهپور د رنټهپور په غریز مهیب کوټ کې بندي و.

د خوشحال خان د بند ځایکې په ځینو اثارو کې د رنټهپور کوټ په ځای دګوالیار کوټ نیوول شوی دی. استاد کامل په خپل کتاب خوشحال خان خټک کې ځینو دغسې تېروتنو ته اشاره کړې ده. د استاد کامل له سمون سره سره په وروستیو اثارو کې بیا هم دا ځای ګوالیار راغلی دی، لکه:

ددوکتور عارف عثمان، خوشحال خان او دده ادبي مکتب ۲۴ مخ کې د افغانان، په ۱۹۳ مخ کې، باید ووايم چې د (افغانستان) نومي کتاب د الفنستن د کتاب د کابل سلطنت درې ترجمه ده. البته د الفنستن دې تېروتنې ته استاد کامل اشاره کړې ده.

دغه راز د استاد کامل د کتاب خوشحال خان خټک تر لیکلو دمخه چې د (نن او پرون) مجلې د ۱۹۴۲ م کال د فروري د لسمې ګڼې (۱۹ ګڼه) په ۱۹ مخ کې هم راغلی دی، چې خوشحال خان په ګوالیار کې نظر بند و. په یوه قطعه کې یې تر دغه مهاله د خپل بند په باب ویلي دي:

په وسط د څلورمې خود په بند شوم
په رجب د بل کال وختم په ګرې

د ذی القعدې په پنځم له ګرې کوز شوم
دوه کالونه پنځه میاشتې شي دتړې

خان د رنټهپور له کوټ نه تر کوز بدو دوه دوه نیمې میاشتې دمخه د ۱۰۷۶ هـ ق کال د رمضان المبارک پر ۲۰مه له همدې کوټه د عمر خان اسمعیل خېل خټک پر لاس اشرف خان ته یوه وصیت نامه ولېږله.

خوشحال خان په فراقنامه ^{۵۸} کې يو ځای د رنڼه پور د کوټ او خان په

باب ويلي دي:

يک تنها په کټ کې پروت يم
 بنديوان د هندد کوټ يم
 دا مې حال دامې احوال دی
 که وايه شي ډېر مقال دی
 چې په ما باندې دا حال دی
 څه د پاسه يو نيم کال دی
 په داکوټ کې بنديوان دي
 مسلمان دي که هندوان دي
 لږ تر دوه سوه نه کم دي
 بند په ظلم په ستم دي
 چې بې وخت د پلار نيکه وو
 هومره بند په دا ځای نه وو
 چې بادشاه د هند اورنگ شو
 بېدادې شوه جهان تنگ شو
 د کوټو بنديان ډېر شول
 تر حساب تر شمارة تېر شول
 هم رانې راجه گان بند دي
 شير خواره هلکان بند دي
 دا چې بندي باندله ماسره دي
 په هر سنه له ماسره دي

(۵۸) خټک ، خوشحال خان فراقنامه ، دزلمي هېواد مل په زيار ، کابل پوهنتون

۱۳۶۳ هـ ش

خوشحال خان د ۱۰۷۶ هـ ق د ذيقعدې پر پنځه د رنڼهپور له کوټه راکوز
کړی شوی او بيا اگري ته بېول شوې. هلته يې پښې خلاصې شوې دي. بيا
دهلي ته لېږدول شوی دی، د ۱۰۷۷ هـ ق کال په رجب کې يې موږ په دهلي
کې مومو. خان يوه قصيده د همدې مياشتې په څلورمه په دهلي کې ويلې
ده اوزه يې هغه بيتونه را اخلم چې د بند حالت يې ځينې څرگندېږي.

هند په ما باندې دوزخ شه
که په نور عالم جنت دی
بنديوان ور لره راغلم
دا يو څو مياشتې فرصت دی
هغه شان، لکه بندي وم
ترې مې لا بتر محنت دی
هره ورځ ورتله دربار ته
گوره دا څه مشقت دی
دبل حکم پرې زندان شي
چې په خپل حکم عادت دی
که بادشاه دی که خانان دي
راښکاره يې حال حالت دی
دهيچا برکت نشته
خان ځاني شوه قيامت دی
ما چې داقصيد ووی
په دهلي مې اقامت دی
څلورمه درجې وه
زر اوه او يا هجرت دی

نور څه مه وايه خوشحاله که څه وايي قباحه دی

(خوشحال خټک کلیات ۱۴۶/۲ مخ)

د خان له لوړو بیتونو ټنګاري چې دا وخت په دهلي کې نظر بند وو هره ورځ یې باید دربارته حاضري ورکړې وای.

خان لاپه هندوستان کې و، چې دې خواته د امپراتورۍ د کابل صوبې د یوسفزیو په سیمه کې د بهاکو خان یوسفزی او ملا چالاک تر قیادت لاندې یوسفزیو خطرناک شورشونه پیل کړل او یو ګمنامه ځوان یې د محمد شاه په نامه خپل باچا اعلان کړ. ډېر پاچاهي پوځونه او جاگیردارانو لکه اشرف خان جنگي سړي یې مصروف وساتل. ډېر مرګ ژوبله وشوه، په یوه جګړه کې یوسفزو ماته وکړه کابو دوه زره یوسفزی ووژل شول.

د اټک فوجدار کامل خان د څلورو سوو یوسفزو سرونه پرېکړل او پېښور ته یې ولېږل او له نورو سرونو یې کله منارونه جوړ کړل. (خوشحال خان خټک، ۱۱۳ مخ) له یوسفزو سره پدې جګړو کې د اټک د فوجدار له پوځونو (د سیمه ییز جاگیردارانو د جنگي سړیو په شمول) سربېره، د کابل د صوبه دار له خوا او هم د پېښور د حاکم عبدالرحیم له لوري لېږل شوي لښکرې هم اخته وې او محمد امین خان له نه زړه پوځ او حربي سامان سره له هنده راروان شوی و. دغو ټولو پوځونو تر سواته پورې د یوسفزیو پر بېلا بېلو سیمو باندې چپاوونه وکړل او د غوږو ځونو د یوسفزیو او ددوی د سیمې په بربادولو هیڅ صرفه ونکړه.

محمد امین خان چې بېرته هند ته ولاړ نو دیو سفزیو ټول حالونه یې دربار ته ورسول.

افضل خان خټک په تاریخ مرضع کې راوړي دي چې د یوسفزیو د بغاوت په وجه په ملک کې فتور پیدا شو.

باچا خوشحال خان وغوښتل چې دا څه وجه ده ، چې ستا د عمل په وجه يوسفزي د شاه جهان مطيع وو او اوس سرکښه شوي دي . خوشحال خان ته هم موقع په لاس ورغله نو يې باچا ته وويل ، سپيد امير خوافي غافل او مغرور سړی دی . او تل د شرابو په نشه کې ډوب وي . او نايب يې ميرزا عبدالرحيم هر وخت د هلكانو په ډول چرگان جنگوي . باچا له هغوی څه توقع لرلای شي . که چېرې دا صوبه نوره هم دده تر لاس لاندې وي ، نو فساد به نور هم زيات شي . که چېرې په سيد امير خوافي کې لږ هم عقل او تمیز وای نو زه چې له څو پښتونود باچا خانه زاد يم ، څنگه يې به گنا قيدولم ؟

باچا ترې پوښتنه وکړه ، چې که داسې وي ، نو بيا ستا په خيال د کوم صوبه دار عمل ښه کار ورکولای شي ؟

خوشحال خان ځواب ورکړ ، چې د مهابت خان عمل ښه په درد لگي . ځکه کله چې د تاج و تخت د جنگونو په وخت کې په هندوستان کې بدامني خوره شوه ، ده په صوبه کې ډېر ښه امن ټينگ کړی و .

په همدې اساس باچا د مigrations صوبه دار مهابت خان راوغوښتل او خوشحال خان ته يې وويل چې د مهابت خان د راغوښتنو به چا ته نه وايي . مبادا چې د مهابت خان تر رسېدو دمخه به په کابل کې فساد جوړ شي .

کله چې مهابت خان دربار ته حاضر شو نو يې له باچا څخه وغوښتل چې خوشحال خان ته دې هم له ده سره د تگ اجازه ورکړل شي . باچا دا خبره ومنله ، خو مهابت خان ته يې وويل چې خوشحال خان بي گناه ډېر ځورېدلی او کړېدلی دی . دا خبره به دده په زړه کې وي ، داسې څه کول په کار دي چې دا خبره يې له زړه ووزي . مهابت خان باچا ته ويلي وو ، چې دی (خانه زاد) دی ، دده زړه کې هيڅ هم نشته .

د مهابت خان له دې چلند خوشحال ناخوښی و او شکايت يې وکړ چې باچا زما په حق مهرباني کوله او تا کولای شو چې مالپاره څه وغواړي . مهابت خان

وویل چې که ما داسې نه وای ویلای نو باچا په زړه کې شک کاوه او تا ته یې له ماسره د تګ اجازه نه درکوله.

خوشحال خان ته دخلعت او دده زامنو ته د ټوکرۍ دورکو اختیار، باچا مهابت خان ته ورکړې و.

استاد ، دوست محمد خان کامل مومند کښلي دي ((دانه ده خرگنده چې خوشحال خان د ۱۰۷۹ هـ ق کال په کومه میاشت گڼې وطن ته راستون شو. افضل خان لیگلي دي چې خان په ۱۰۷۹ هـ ق کال له عمده الملك مهابت خان سره وطن ته راوړسېد او د همدې کال د ربیع الاول پر (۱۰ مه) د خان د هندوستانی ماینې له بطنه یې فرحت خان زوی وزوکېد)) (خوشحال خان خټک ، ۱۱۹ مخ).

دسرفراز خان عقاب خټک د خوشحالنامې د یو یادښت له مخې (۲ مخ) خوشحال خان د ۱۰۷۹ هـ ق د درېمې میاشتې (ربیع الاول) پر لسمه نېټه بیا عالمگیری منصبدار شو. نوښایي همدا مهال به دی بېرته خپل هېواد ته ستون شوی وي.

خوشحال خان په خپلو ډېرو پارکولو کې د خپل بنډاو قید په باب خبرې کړي، په یوه پار کې یې ویلي دي :

قسمت خو چارې راوکړې
نداره ددرست جهان شوم
عالمگیر چې به تخت کښناست
له قرانه په قران شوم
له بگرام ښې ټولې
هندوستان لره روان شوم
په دهلي په رنډهپور کې
درې څلور کاله حیران شوم

په اکره کې مې پښې وا شوې
بيا نو کر د يد سلطان شوم
د شجاع په شرو شور کې
خپل وطن ته راروان شوم

(ديوان خوشحال خان خټک ۲/۳۲۰)

د خان دلوړ پار کې په وروستي بيت کې د شجاع د شرو شور يادونه شوې ده له دې شرو شور څخه مراد دا دی چې کله د اورنگ زېب ورور شاه شجاع په بنگال کې خان وړک کې نو يو سړی د يوسفزو په سيمه (سوات) کې څرگند شو او ځان يې شجاع ونيود. يوسفزيو او ددوی خپلوانو قبایلو يې مرسته وکړه.

دخان د سواتنامې په دا لاندې بيت:

((هر مغل چې په سوات ورشي شهزاده شي
هر سړی يې ومنصب ته آماده شي))

کې هم په سوات کې دهمدې جعلي شاه شجاع څرگندېدو ته اشاره شوې ده.

د خان دنيولو، نظر بندۍ او قيد زمانه ټوله کابو د پنځو کالو شاوخوا کېږي، پروفيسور پرېشان خټک پاو کم پنځه کاله او يا څلور کاله او نه مياشتې گڼلې ده. (۵۹)

پوهنوال دوکتور گل محمد نورزي دا دوره څلور کاله بللې ده او يو ځای يې ليکلي دي: ((او له څلور کاله بند وروسته يې بيا هم آرام ته پرې نښود))

٦٠ د پروفیسور پرېشان نبودلی وخت واقعیتونو ته نژدې دی او د د دوکتور گل محمد نورزي هغې له پېښو سره سمون نه خوري. د خوشحال خان د بند څلور کاله د ١٠٧٨ هـ ق کال په شپږمه میاشت کې پوره کېږي. حال دا چې د افضل خان د شهادت له مخې خان په ١٠٧٩ هـ ق کال خپل هېواد ته راستون شوی دی.

تر ارواښاد گل محمد نورزي دمخه په پښتانه شعراء (١٣٩١ مخ) او تذکرة الشعراء ٦١ کې هم دغه موده څلور کاله ښوول شوې ده. د دغو لیکوالو پاملرنه ښايي د خوشحال بابا یوې یادونې ته وي چې په اجمالي ډول یې یو ځای ویلي و، چې درې څلور کاله په بند شوم. په دانشنامه ادب فارسي (ج ٣٧٨ / ٣) راغلي دي چې خوشحال خان په یوه وینا دوه کاله او په بله څلور کاله بندنه وروسته ازاد شو. خو تر ١٠٨٠ هـ ق پورې خپل کورته د بېرته ستنېدو اجازه نه درلوده.

د نن پرون په یوه مقاله کې یې ویلي دي: ((او پوره اوه کاله یې په فید کې تېر کړل)) ٦٢ دا ټولې خبرې سمې نه دي لکه چې یې د مخه بیان تېر شو، د خان د بند او نظر بندۍ ټوله موده څلور کاله نه میاشتې کېږي.

که څه هم خوشحال خان په دې شاوخوا پنځو کلونو کې بې حده وحصره کړاونه او غمونه وگالل، له خپله هېواده او له خپلو خلکو لرې له خپلې کورنۍ بېل و، پرکورنۍ او بچو یې هم بدې ورځې راغلې خو له دې ټولو سره سره، د بند ددې دورې ګټه پښتو ژبې او پښتني فرهنګ ته ورسېده.

خوشحال خان د دستار نامې غوندې یو ابتکاري اثر، د فراقنامې غوندې یو انتقادي او تاریخي وطني اثر، د ترکیب بند ذوالقافیتین غوندې یو

٦١ نورزی، پوهنوال گل محمد: سربزه، د خوشحال خټک کلیات، لومړی ټوک، کابل د افغانستان د علومو اکاډمي ١٣٥٩ هـ ش. ٢١ مخ.

(٦١) سعید سراج الدین او هوتک مولوی صالح محمد: تذکرة الشعراء دڅېړندوی

بختانی په زیار، د هېواد ورځپاڼه دولتي مطبوعه کابل، ١٣٦٦ هـ ش. ٢٢ مخ.

(٦٢) نن پرون، د ١٩٤٢ کال فبروري ١٠ مه، ١٩ ګڼه ١٩ مخ.

واقعاتي روښاد او ځينې نور متفرق اثار همدا د رنځپور په کوټ کې ليکلي دي. په پنجاب، دهلي او د هند او د هند په نورو ځايونو کې يې ويلې غزلې قصيدې او ټوټې هم زموږ په واک کې دي، چې ځانگړي فکري او هنري ارزښتونه لري.

د لوی خان بند دده فکر او نظر ته يوه نوې خلا وربخښلې ده او هغه سوي او درد چې دده د دې دوران په اثارو کې منعکس شوي دي، دده اثارو ته يې د څيړنې او مطالعې نوي وړونه پرانيستي دي.

((۴))

خلورم خپرکی مبارز او ملي اتل خوشحال خان

د افغان په ننگ مې وتړله توره
ننگیالی د زمانې خوشحال خټک یم

د خوشحال خان خټک د قید او نظر بندۍ د دوران په شعرونو یا حبسیاتو کې یوه دالاندې قطعه هم راغلې ده:

پس له بنده دی دا عزم	د خوشحال د خاطر جزم
یا نیولی مخ مکې ته	یا مغولو سره رزم
یا یو کنج د غره نیولی	لمونځ روژه د لوستو بزم

(د خوشحال خان خټک کلیات ۲ / ۲۳۷-۲۳۸ مخونه)

ددې قطعې له لوسته سرې لږ تر لږه پدې پوهېدلای شي چې لوی خان د قید او نظر بندۍ په دوران کې د تر بند وروسته ژوند لپاره خپله تګ لاره ټاکلې وه.

د مغلو له منصبه یې لاس مینځلی و او دایې غوښتل چې یا به مبارزه کوي او یا به دلوی خدای (ج) په عبادت مشغولېږي او د غره په گوښه کې په لوستو خپل بزم تود ساتي.

اوپه یوه بله قطعه کې چې یې غالباً ترهغې لوړې قطعې وروسته ویلې ده، په هغې کې یې دخپل راتلونکي ژوند پېشگويي داسې کړې ده.

ته ناست یې په اکره کې	دا هم بویه په حساب
کرته گرځه یو څو ورځې	سعیږ څه وکا شهاب
خو دادرې دي بله نشته	او آخر دی پېچ و تاب
یا خواۀ نا خواۀ منصب دی	یا یو کنج په لاس کتاب
یا رغ د سپینې توري	کوہستان مرجع مآب

(دیوان ، ۳۵۸/۲)

دا ډول پرېکړې موږ ته دلوی خان په افکارو او نظریو کې دیو لوی تحول ډراتګ څرک په لاس را کوي او ددې تحول زېږی که هر وخت د خان په ذهن کې زرغون شوی وي ، د قید او نظر بندۍ پدې څه کم پنځه کلن دوران کې پخوالی او ثمر ته رسېدلی و.

د خان ددغه فکري تحول په اړه د دوکتور راج ولیشاه تعبیر زما په پوهه زموږ د تیسس له پیاوړتیا سره مرسته کوي ده لیکلي دي « د خوشحال خان نه وړاندې د پښتو د تهذیب یوه پورې ختمه شوې وه، بله لار رسېدلې نه وه. په دغه عبوري دور کې پښتانه د یو مکمل انتشار صورت حال سره مخ شوي وو. خوشحال د خپلې ځوانۍ تروخته شاید د منصب د ذمه واریو او تقاضوله سببه دې صورت حال ته پام شوی نه وي ولې ښکاري داسې چې هغه ترې یو

شعوري تاثر ضرور اخیستی و. او شاید د غه وجه وه، چې کله موقع راغله، نو هغه د یو ملي تهذیب سازولو بیرغ پورته کړو. د هغه ذهن لاشعوري طور دې منزل ته دراتلو د پاره تیارېدو او چې کله تیار شو، نو بیا ورته منصبونه او جاگیرونه هیڅ ښکارېدل، قبیلوي تعصب یې له ذهن څخه وتی و.^{۶۲}

خودخوشحال خان له بنده خلاصون او هېواد ته بېرته راستنېدل - لکه چې په تېر فصل کې یې بیان تاسې ولوست - تر داسې شرایطو لاندې واقع شو چې د منصب له بېرته منلو یې چاره نه درلوده ځکه باچا اورنگزېب د خلاصون تر وخته پر ده شک درلود. له دې سربېره د خلاصون او بېرته هېواد ته دستنولو په کار کې یې د مهابت محان او تردې دمخه د محمد امین خان او میر خان هڅې خوشحال خان ته د یوښتانه مشر په حیث مد نظر وې. نو ځکه کله چې خان بېرته هېواد ته راستون شو په لومړي سر کې یې څه په احتیاط قدمونه وچلول تردې چې یې د مبارزې علني کېدلو ته زمینه برابره شوه. اوس به موږ د خان د ژوند ددې دوران پېښې پرله پسې سره تعقیب کړو.^{۶۳} او بیه گورو چې زموږ پراټل څه رادرومي.

د لنکر کوټ وړانول

کله چې مهابت خان لرغونی افغانستان (روه) ته راوړسېد نو یې د اورنگزېب له حکم سره سم د یو سفزیو تر فشار لاندې نیولو او کابو کولو لپاره د مردان په اوسني گړه کې کپور کې د کلاد ودانولو اراده څرگنده کړه، خوشحال خان ته یې د هزارې منصب او د یوسفزیو د سیمې د سردارۍ اوله ده (مهابت خان) سره د مرستې وړاندیز وکړ.

^{۶۲} د پښتو ادبي تحریکونه، ۱۵۹ مخ

^{۶۳} ددې فصل زیاتې برخې د استاد کامل له خوشحال خان خټک نومي کتاب نه په لنډیز ترجمه شوې دي کوم ځای چې له نورو ماخذو استفاده شوې ده حواله لري.

خوشحال خان په ځواب کې ورته وويل: پنځوس کاله زه دولتخواه وم،
يوسفزي ياغيان وو، ما هغوی وژل او پدې ډول مې د باچا اطاعت ته اړ کول،
له سرو مې يې څلي جوړول. زه بې گناه قيد شوم. زما قبيله خوره
شوه. خوله دې ټولو د بنمړيو سره سره يوسفزي زما په کار شول، اوس زه
څنگه مخالفت کولای شم؟ باچا ته هم مناسب نه ايسي چې دا کلا جوړه کړي،
يوسفزي ستره قبيله ده. ددوی په منځ کې دا کلا قايمه نشي پاتېدلای او اخر
به ناسور شي او په دې اړه يې په دري ژبه وويل:

چند کاه گل مې نمایي بی بقاد یسوار را
گړنو لنگرکوت خواهی قلغ کن دمغار را

خوشحال خان مشوره ورکړې وه چې لنگرکوت پر ځای دې په دمغار د
سوات کوhestاق کې کلا جوړه شي، دلته همدا دښمنان چوڼي کافي ده.
شمشېر خان حیات ترین چې دا وخت پدې مجلس کې حاضر و، د خوشحال
خان د رایې مخالفت وکړ. شمشېر خان هیله درلوده چې که دا کلا جوړه شي،
نو انتظام به یې باچا ده ته وسپاري.

خوشحال خان، شمشېر خان مخاطب کړ او ورته یې وويل:

مهم د يوسفزي درتسه وایمه بنکاره
دخړه خسي کول دي لاس گنده گریوان پاره

مهابت خان د خوشحال خان له رایې سره موافقه وکړه او باچا ته یې
ولیکل چې بهتره به وي د کلا د ودانولو اجازه پرېږدي. اما شمشېر خان
او حیات ترین په پټه باچا ته لیکلي وو، چې د یوسفزو د مهم لپاره ددې کلا
جوړول ضروري دی. باچا د شمشېر خان رایه ومنله او مهابت خان ته یې د کلا

د جوړولو د کار پیل حکم ورکړ. مهابت خان د کلا د جوړولو چارې پیل کړې او په ۱۰۸۰ هـ ق ۱۶۶۹ م کال کې یې جوړول بشپړ شول.

دمور او مشري مېرمنې مړینه:

د لنګر کوټ د ودانولو پر کال ۱۰۸۰ هـ ق خوشحال ته دوې واقعې پېښې شوې یوه دمور مړینه او بله د مشري مېرمنې. مور یې د پلار شهباز خان تر مړینې دېرش کاله وروسته مړه شوه. خوشحال خان دخپلې مور دمړینې په باب ویلي و:

چې د پلار د مرګمې تېر شو په قرن
د صفرې په میاشت و مړه زما مور

مشري مېرمنې یې هم دغه مهال له دنیا سترګې پټې کړې دي. خان ویلي دي:

پوره زر اتیسا کلونه دهجرت وو
چې د مور په خوا مې ومړ مشر کور

ناروغې

خوشحال خان ته په ۱۰۸۰ هـ ق کې د اسهال ناروغی پیدا شوې وه او پوره دوه کاله په دې رنځ مبتلا و. ۱۰۸۱ هـ ق په وروستۍ میاشت کې له دې رنځه روغ شو. خان خپله په دې اړه ویلي دي:

که دعا ده که توبه ده که دارو
و خوشحال خټک ته خدای ورکړه شفا

په دوه کاله د اسهال په زنج اخته و
تري خلاصی په دولججه و دغفا

(د خوشحال خټک کليات ۲/ ۲۱۵)

د خوشحال خان په فکر کې د بغاوت او سرکشی لومړنۍ سپرغۍ :

ددې خپرکي په پيل کې مو دخان د خپلو يادونو په استناد ولوستل چې د
بند او زندان په دوران کې دمغلي واکمنو، خپل منصب او خپل سر نوشت په
باب ځينو پوښتنو دده په مغزو کې سراوخت کړې و او شرايطو ته په پاملرنه يې
دموقع انتظار ايست. د ستر خوشحال پوه اروا بناد استاد کامل دکښنو مطابق :
خوشحال خان دا مصلحت وگڼله . چې بادشاهي ملازمت اختيار کړي، له
مغلو سره موافقه وکړي. هېواد ته له رسېدو وروسته، سره له دې چې په زړه
کې يې دغچ اخيستو او په لمبو و، خو ده له تحمل نه کار واخيست. خو پدې
کې پېښه داشوه چې مغلي واکمنو د لنگر کوټ کلا دجوړولو تاييا وکړه او
خوشحال خان پدې لاره کې حکومت سره له مرستې څرگند انکار وکړ. ده دا
انکار په داسې شرايطو کې وکړ، چې دمغلي حکومت ملازم و. دې انکار د
پاچهي احکامو په وړاندې د احتجاج مانا درلوده، خو سره له دې يې هم تر
دغه وخته د يو عملي اقدام کول مناسب نه گڼل.
خان دلنگر کوټ له جوړلو سره د خپل مخالفت په اړه ديوه اوږده بيان په
ترخ کې ويلي دي:

زه په ننگه د افغان شوم
زه ددواړو نگهبان شوم

لنگر کوټ مغلو ساز کړ
که يوسف و، که مندر و

(ديوان ۲/ ۳۲۱)

د محمد امين خان د کابل صوبه داري:

زموږ اتل (خوشحال خان) لاد غنچ اخیستلو او صبر په کش مکش کې اخته و چې د خان بل محسن امين خان د اورنگزېب له خوا د مهابت خان پر ځای د کابل صوبه دار مقرر شو.

محمد امين خان (۱۰۸۱ هـ ق کال د ربیع الاخر پر لسمه د ۱۶۷۰ م کال . اگست) پېښور ته ورسېد . دا مهال شمشېر خان ترين دمغلو له لوري پر يوسفزو حکمران و، سره له دې چې د يوسفزيو شورش ټکول شوی و، خو په سيمه کې بحران او گډېر موجود و او شمشېر ترين ورسره دوچار و، خوشحال خان په خپله يوه قصيده کې د سيمې وضع او خپل موقف داسې

نښي:

شل زړه خوانان لرم همه له يوه ذاته
واړه ټکانه شا په خدمت کې راته ځمه

څه شو شمشېر خان ترين که پوخ پنجهزاري دی
ما وته هيڅ نه دی مگر بي او مه شلغمه

خوبه دمنصب په زور زميا برابري کا
څه محال دگډې چې سيالي کاله ضيغمه

خوار شه يوسفزي چې ترين يې حاکمي کا
اوس که ښکار د باز کاندې هيلی نه ده گرمه

زه د شاه جهان بادشاه د ننه دزړه سر روم
چار مي اورنگزېب په ناداني کې کړه برهمه

دم وهلی نشم څوک مې ډاډ دلاسه نه کي
داغ لرم په زړه کې بې طبیعه بې ملهمه

څو زړه سواره دي سرگردانه په څوکاله
زه که په زړه روغ وای چار به ولې وه درهمه

سل کاله که تېر شي دا مهم به فيصل نه شي
دا رنگه چې کېږي کوره څه وشي له همه

څو چې په څوکاله شمېر خان ترين کار کړي
مايه په څومياشتې واړه چار کړه مستحکمه

دا مکر فريب چې د حیات ترين هنر دی
کلبه دا د مرد دی، دا دینخي دی عالمه

پوهه تمیز نشته دافلک په سترگو روند دی
بنخه دخاينې په خطبات کامکرمه

وا انشاء املا واړه چې دی د شیطاني کا
تل باندي نغرين اوري له لوحه له قلمه

(د خوشحال خټک کلیات ۲/ ۱۳۱ ۱۳۲ مخونه)

د ۱۰۸۲ هـ ق کال د صفر د میاشتې ۱۴ مه ۱۶۷۱ م کال جون، محمد
امین خان په دربار کې لیدل کېږي. پدغه کال باچا ده ته وزارت ورکاوه. خو
ده باچا ته ځینې داسې شرطونه وړاندې کړل، چې د اورنگزېب خوښ نه وو.
نویې د کابل پر صوبه دارۍ وټاکه. په روه یا افغانستان کې ځینې پېښې

دده د صوبه دارۍ له دوران سره تړاو لري ، او دغو پېښو په سيمه کې ديو عظيم شورش زمينه مساعدده کړه نو ځکه ددغو پېښو له يده هم چاره نشته .

د اېمل خان شورش :

د محمد امين خان د صوبه دارۍ په دوران کې يو ځل پښتانه مشران ، جمرود ته دده ليدو ته ورغلي وو . محمد امين خان شراب څښل او د کونړي فوجدار حسين بېک هم ورسره حاضر و ، فوجدار په نشه کې ډوب صوبه دار ته وويل چې د نواب سپي سلام لپاره راغلي دي . پښتانه د فوجدار له خبرې او د صوبه دار له روڼې ډېر خوابدي شول .

پدې کې بله پېښه دا وشوه چې د کونړ په ساپو کې يوې مېشتې پراچگۍ ^{۶۴} د يوې پوځي څوکۍ خوا وشا څه پلورلو پير ودرلو لپاره تللې وه ، سپاهيانو ددې پراچگۍ بې عزتي وکړه ساپو ددې نجلۍ د غچ اخيستو لپاره له سپاهيانو سره جگړه پيل کړه او په جگړه کې سپاهيان ومړل او ساپي ونيول . حسين بېک د ساپو له مشرانو وغوښتل چې قاتلان ده ته وسپاري ساپو خواب ورکړ ، چې ستا سپاهيانو چې کوم بد کار کړی و نتيجه يې دا شوه .

حسين بېک ته غصه ورغله د پوځي څوکۍ شاوخوا نور پښتانه يې راوبلل او پر ساپو يې لښکر کشي وکړه . هغه پښتانه چې په لښکر کې راټول شوي وو ، د لښکر کشۍ د علت پوښتنه يې له يو بل نه وکړه ، چې له پېښې خبر شول . نو يې ساپو ته احوال واستاوه ، چې تاسې ښه کار کړی دی . موږ ستاسې ادبمنان نه يو ، کله چې فعلي لښکر سره ستاسې مقابلې راشي موږ د ماتې په بانه بېلېږو . ستاسو چې څه زړه غواړي له مغلو سره هغه سلوک وکاندي . پېښو همدا سې وکړل او مغلو د مقابلې تاب رانه ووړ او په تېښته

يې پيل وکا، ډېر لښکريان ومړل. له ماتې وروسته حسين بېگ پښتانه مشران ځانته وبلل چې کله پښتانه مشران د حسين بېگ دېرې ته ورغلل. ناڅاپه اواز ه شوه، چې مشران يې قيد کړل، پښتنو د حسين بېگ ديره محاصره کړه او پدې کار د پښتنو او مغلو بې اعتباري نوره هم زياته شوه. پښتانه مشران چې خپلې دېرې ته بېرته ستانه شول، نو يې مشوره سره وکړه چې نور پر مغلو اعتبار نشته د خير د عا به وکړو او خپل کورونه به خوندي کړو. حسين بېگ نور هم تلولى شو. په هغوشپو کې محمد امين خان صوبه دار پېښور کې و، دا ټولې پېښې يې هغه ته وليکلې او وروې لېږلې.^{۶۵}

د خيبر ستره پېښه :

د کابل صوبه دار محمد امين خان د (۱۰۸۲ هـ ق - ۷۲-۱۶۷۱ م) د يخنۍ موسم په پېښور کې تېر کړی و او دا وخت يې نو کابل ته د کوچ و، چې پدې کې د افغانانو له خوا د حسين بېگ خان له ماتې خبر شو. دغه خبر دی د افغانانو خلاف سخت برهم کړی و.

صوبه دار له خپل فوج سره د کابل لوري ته روان شو. له ده سره د سيمې اړېږدي، ورکزي او ځينې نور افغان سرداران لکه خوشحال خان خټک او ارباب مستجاب خان مومند هم شامل وو.

محمد امين خان په جمرود کې له افغان مشرانو سره مشوره وکړه. خوشحال خان ترې وغوښتل چې له افغانانو سره جنگ اوسخته رويه نه کېږي. دوی حکومت د مقابلې خلک ندي. محمد امين خان چې له افغانانو سره د خوشحال خان په همدردۍ پوه شو، نو يې ورته وويل: ((يو سړی خلک ليدل چې مار وهي او په کانو يې ولي، دې سړي مار جنگ کړ او په توبره کې يې ځای ورکړ او له خلکو يې وساته خو همدې مار چې وخت پيدا کړ خپل محسن

يې وچيچه» د محمد امين خان دا اشاره خوشحال خان ته وه. خكه محمد امين خان د خوشحال خان د قيد او بند په دوران كې له ده سره څه احسان كړي و. خوشحال خان چې دا پېغور واورېد، نو يې ځواب ور كړ، كه د نواب همدا خيال وي، نو زه له ټولو مخكې ځم شاهي لښكر پېشقدمي اختيار كړه، او افغانانو ته چې د صوبه دار اراده څرگنده شوه، نو دوى هم دمقابلې تيارۍ شروع كړې او له خپلو لښكرو سره خيبر ته را روان شول.

استاد كامل مومند د مينوكي په حواله كښلي دي. چې په مغلي لښكر كې څلوېښت زره سپاره او دوه سوه زره پياده موجود وو، خو خوشحال خان د حكومت ځواك څلوېښت زره مغل ليكلي دي.

محمد امين خان ار باب مستجاب خان له ځينو نورو با رسوخه كسانو سره مخالفو افغانانو ته واستول او دا يې ورته وويل چې د پوځ د تېرېدلو لپاره دې لار خوشې كړي او دوى بېرته شي. په هز صورت جرگه ناكامه بېرته راغله.

محمد امين خان د تورې په زور د لارې خوشې كولو او د افغانانو د شړلو لپاره له خپل پوځ سره پېشقدمي وكړه خو كله چې شاهي لښكر لنگراني (غريب خانه) ته ورسېدل نو د افغانانو لښكر چې مومند، شينواري او ايريدې پكې وه د اېمل خان تر مشرۍ لاندې لوړو ژورو كې د مقابلې لپاره تيار وو. شاهي پوځ چې دوى وليدل له بني او كين لوري يې پر افغانانو حمله وكړه. افغانانو پر شاهي پوځ د تېرو باران جوړ كړ. د ډبرو اورول ډېر موثر ثابت شول، شاهي پوځ يې واړ خطا كړ. پيلان اسونه او سړي يو پر بل لوېدل. د پېلانو داسې قوماندان محمود خان خيشكى - چې هندوستاني افغان و - له خپلو ډېرو ملگرو سره ووژل شو، او پاتې سپاهيان يې له پېلانو سره په شاشول د شاهي پوځ دې ډول ماتې د افغانانو حوصلې ډېرې لوړې كړې.

مغلي فوج بيا تيارۍ وكړه او مقابلې يې پيل كړه، تمامه ورځ جگړه وشوه، په شاهي پوځ كې شاملو افغانانو له جنگه ډډه كوله، يوازې خوشحال خان او دده سړيو دمغلو په طرفداري ډېر زيار وويوست. خوبې گتې. په پاى

کې مغلي فوج له زياتې تباهي وروسته د نورې مقابلې تاب رانه ووړ او په تېښته يې پيل کړه. محمدامين خان دخپل غرور او غيرت له امله دجنگ له ميدانه ژوندی تلل نه غوښتل خو نوکرانو يې دی په مشکل د بلا له خولې راويوسته. مات لښکر پر بېلا بېلو لارو روان شو. پرياتي فوج په تايره کې افغانانو تباہ کړه حمله وکړه، تارو مار يې کړ او پدې ډول د خيبر ستره پېښه پای ته ورسېده.

پدې جگړه کې له ټول پوځ نه ډېر لږ خلک بچ شول. په زرگونو مړه او څه اسير شول، ټوله خزانه او مالونه د افغانانو لاس ته ورغلل.

پدې پېښه کې د محمد امين خان يوه وږه لور، خور، مور او ځينې نورې ښځې افغانانو اسيرې کړې وې. مېرمن زوی او دخور مېړه يې په دې پېښه کې ووژل شول.

خوشحال خان او نواب مستجاب خان له پاتې فوج سره د تاتري له لارې مخ په پېښور روان شول، خوشحال خان له خپلو زامنو سره - چې په جگړه کې ورسره وو - په مشقت پېښور ته ورسېد. ارباب مستجاب هم ورسېد. په پېښور کې خوشحال خان مستجاب خان د مشورې لپاره وباله. خو هغه رانغی څنگه چې مو ولوستل خوشحال خان - له مغلو سره ضدیت سره سره - په دې جگړه کې دمغلو په پلوي په جنگ کې شامل شو. که څه هم خوشحال خان صوبه دار محمد امين خان له افغانانو سره له نښتې منع کړی و. خو هغه پيغور ورکا او وده ته يې خپل احسانونه ورياد کړل. خوشحال خان د خپلې شخصي دوستۍ په وجه ورسره ودرېد او چې کله ورسره ودرېد لکه يو افغان مشر يې ورسره دو رنگي ونه کړه او له زړه وجنگېد خو بې فايدي خان د خيبر پېښه په يوه قصيده کې بيان کړې ده، او هلته يې ويلي دي:

چې داناتر نادان لا وژني بتر
مگر نه دی دا ژوندون څه معتبر

چې مې فهم فکر وکړ باور وکړه
په داباغ کې گل له خار دی برابر

چې له کومو غرونو راغی چېرته درومي
ابا سیند لاپه دا هیڅ نه دی خبر

د سلمان غرونه په دا کله خبر دي
په سلمان کې چې زرگونه شول ډبر

نه اسمان ځینې خبر دی نه دا زمکه
چې عالم شو په توفان زېر و زېر

په یوه زمان کې څه قدرت ښکاره کا
څه قادر دی توانا الله اکبر

مکافات د کوم گناه د کوم شامت دی
چې ډبر د میر جمله شو د رست تېر

چې دا هسې یې پیرې کړلې بنیادې
د فلک په سر کې شته څه شوروشر

نه په ډبر ده نه په لږ د خدای په کره ده
لږ لښکر په ډبر لښکر مومي ظفر

څه شینواري څه مومند څه اړېدي وو
چې یې مات کړ د صوبې واړه لښکر

دا توفان چې په مغولو باندې ساز شو
په کشتن په او لږو هیڅ مه کړه نظر

که اسونه که پیلان که اسبابونه
په انبار انبار سپین زروو یا سره زر

هغه بې پرې پیکرې د پالکیو
همگي پرې پورې لال وو، درگوه‌ر

په زرگونو پښتنو کړې تر ځان لاندې
دابه څوک کا د مغول له زړه بدر

داکینه به یو په سله ترې وباسي
که یې لاس شي پر جمله پښتانه بر

پښتنو څخه که شته څه عقل پوهه
اېل، یاغي دې ځنې کاندې اوس حذر

دامتل د زمانې دی څه اوس نه دی
چې نامرد ضر به پالان وهي نه خر

مستجاب مومند که چرکه د مغل ده
زه خوشحال خټک خو باز يم، ځای مې غر

(د خوشحال خټک کلیات ۲/۳۰-۳۱)

استاد کامل ليکلي دي: ((د قصيدې له مضمون او لب ولهجي څخه
څرگندېږي، چې له خپل دوست او محسن محمد امين خان سره يې همدردي
کړې ده)). (خوشحال خان خټک، ۱۴۲ مخ)

اما د سر او لاف کړو په پښتانه کې يو ځای حتی خوشحال نه د دفاع په
هورد کې راغلي دي، چې خوشحال د محمد امين خان پر ماتې خوښي څرگنده
کړه (پښتانه، ۳۶۰ مخ) دا قصيده، لکه څنگه چې استاد کامل ويلې دي،
دمير جمله د تېر پر ډېرېدو د افسوس څرگندونه کوي، نه د خوښۍ.
د خان په ربا عياتو او ټوټو کې هم د خيبر ددې پېښې يادونې شوې دي،
په يوه رباعي کې يې ويلې دي:

کامل د غغج و په خيبر کې هورې
مغلي بند شوې هم کونډې بورې

مومند، شينواري، څو افرېدي وو
واړه وهلې د ياد و تـورې

بايد ووايو چې د خوشحال خان ديوان ۲/۲۴۲ مخ کې د (غغج) پر ځای
(غغد) راغلی دی چې سم نه دی ځکه بايد ووايو چې په خپله بله قطعه کې
ددې پېښې، کال مياشت او روځ داسې ښودلې دي:

دويم د محرم، ورځ د شنبه کال د غغج
نه غشي وو نه تورې چې مغولو وکړ پج

شينواريو اېرېدېو د دكې خوارو مومندو
روپۍ په خروار يووړې مهران واړه په حج

(د خوشحال خټك كليات، ۲/ ۲۱۶)

د خوشحال خان خټك له لورې يادونې ښكاري چې په لنډي خانه او تاتره كې دمغلي فوج د صاتي دا پېښه د ۱۰۸۳ هـ ق كال د محرم پر دويمه واقع شوې وه. خو باچا ته ددې ماتې خبر د محرم پر ۱۲ مه ورسېد (۱۶۷۲ م، مۍ) نو د احتياط له مخې يې له محمد امين خان سره د مرستې لپاره د لاهور والي فدايي خان ته حكم وكړ. چې پېښور ته ولاړ شي، كه چېرې افغانان بيا كوم يرغل كوي او يا د پېشقدمۍ نيت ولري، نو به يې مدافعه وشي.

فدايي خان د محرم په ۳۰ مه له لاهوره د پېښور په نيت روان شو، له ده سره خزانه هم وه. خوشحال خان دا وخت په نظام پور كې و. د قبيلې خلكو ورته مشوره وركړه، چې خزانه بايد لوت شي، خوشحال خان ورسره موافقه ونه كړه او دا يې وويل: زما زړه له مغول داغ داغ دی، بې گناه يې قيد كړم، خود خزاني لوتول نمك حرامۍ سره مترادف كار دی. سره له دې چې دده ماغزه مغلو ته له غيظ و غضبه اېښېدل او ددوی خلاف يې د عملي گام وچتول هم غوښتل، خو ده دنمك او خپل محسن محمد امين خان پاس درلود. خان د دويمره عالي اخلاقو او سجاياوو خاوند و، چې د دښمن په وړاندې يې له داسې وسيلو او وسلو كار نه اخيست چې دده له شان سره به برابر نه وو.

همدا مهال دخان مشر زوی اشرف خان دوه ځله د صوبه دار د ليدو لپاره پېښور ته ورغی، صوبه دار ډېره مهرباني ورسره وکړه او د خوشحال خان د احوالو پوښتنه يې ځينې وکړه. خان عليين مکان که هر څو مغلو غوښت، خو دی نه ورته او دا به يې ورته ويل، چې زما خپله قبيله قيام ته اماده ده، چېرې فساد جوړ نه کاندې. د قبيلې بندوبست کوم.

کله چې فدايي خان له اباسينه واوښت او خير اباد ته ورسېد، اشرف خان هجري يې هرکلی وکړ او تر پېښوره پورې ورسره ولاړ. فدايي خان له اشرف

خان نه د محمد امين خان د ماتې اودشاهي پوخ د تباهي خال وپوښت او بيا يې له نورو خلکو څخه هم هغه څه واورېدل، چې اشرف خان ورته ويلې وو، فدايي خان چې پېښور ته ورسيد، نو ارباب مستجاب خان يې وواژه، دده له وژنې او ځينو ضروري کارونو له انتظام وروسته له پاچهي فرمان سره سم پرته هندوستان ته ولاړ.

دا وخت صوبه دار محمد امين خان هم هندوستان ته د تللو اراده وکړه، د تللو په وخت کې يې له ښاره بهر په شاهي باغ کې له خوشحال خان سره وليدل. خوشحال خان بيا زيار وايست، چې دې له افغانانو سره له جنگه واپروي، خوده بيا خوشحال خان ته پېغور ورکړ، او دواړه دوستان داسې سره جلا شول چې بيا يې سره ونه ليدل.

د ارباب مستجاب خان مومند تروزلو وروسته دده تره بازید خان اونورو مومندو مشرانو له خوشحال خان سره وليدل، خبرې يې سره وکړې. دغه وخت خان خپله کورنۍ له سرای نه خوړې ته انتقال کړه، ځکه چې سرای دلارې پر سر و او له مغلو سره د دښمنۍ په صورت کې داځای خوندي نه و. خان غوښتل چې اټک ونيسي او د مغلو د تگ راتگ لار وتړي، خو په صوبه کې د محمد امين خان موجوديت دې عملي اقدام ته نه پرېښود.

له مغلو سره دخوشحال خان څرگند مخالفت :

که څه هم محمد امين خان له اورنگزېب نه غوښتنه کړې وه چې ده ته دې د افغانانو سره د جنگ بيا يو ځلي موقع ورکړل شي، خو دې د تېرې پېښې تلافی وکاندي. مگر باچا د مير خان په مشوره دده غوښتنه رد کړه او مهابت خان يې د کابل صوبه دار مقرر کا، ده درې ځله دمخه د افغانانو پر ولايت حکومت کړی و.

کله چې مهابت خان د افغانانو ولايت ته راغی، نو دده د افغانانو خلاف د توپر په نسبت سياسي چالونو او نيرنگونو ته تر جېح ورکړه.

هغه مومند ملکان - د مستجاب خان د ترونو پوچه خان او بازید خان په شمول - چې د ارباب مستجاب تر وژلو وروسته خوشحال خان ته راغلي وو،

هغو د مغلو پر دولتخواهی. رضا شول. خوشحال چې له دې خبرې خبر شو،
دهیښتیا یې حدنه و.

کله چې مهابت خان له هندوستان نه روانېده، نو یې خوشحال خان ته
پرله پسې د خطونو لېږل پیل کړل.

خوشحال خان ته یې لیکلي وو. زه ستا پر دوستۍ ویاړ کوم، ته زما هر
کلي ته راشه، دواړه به دملک پر بندوبست مشورې کوو. خوشحال خان دابلنه
ونه منله او په ځواب کې یې ولیکل:

کفتم که مغل شوم به شمشیر زدن

افغان را که بس بریدم کردن

اخر نشدم مغل همان افغانم

حیف است زکس کوشش بی جا کردن

(تاریخ مرصع، ص ۲۹۹)

دا وخت د ایاب مستجاب تره بازیذخان، خوشحال خان ته لیک
واستاوه او د سلا مشورې لپاره یې وغوښت، خو خان له ورته انکار وکړ.

د خوشحال خان له وینا وو ښکاري چې دی دا وخت نور د مغلو ملازمت
اختیارولو او د مهابت سره مرستې ته تیار نه و.

کله چې خوشحال خان د مهابت خان د دوه رنگیو نیرنگو نو او چالونو،
د مغلو او افغانانو تر منځ یو بل د نه باور او خرابو اړیکو یادونه کوي. نو ورسره
هغه احسانونه هم یادوي چې مهابت له بنده دده د خلاصون او خپل هېواد ته د
بېرته ستنېدو په لاره کې له ده سره کړي وو.

خوشحال خان په خپل بیاض کې دا هم لیکلی دی، چې زما پر ده اعتبار
نه و، ځکه وخت نازک و او د افغان مغل ترمنځ، اعتبار ختم شوی و. خو زه د
ده بدخواه نه وم. ما اراده وکړه، چې دده له مخې لرې شم، د ترې بولاق تر
منځ چې کوم نفاق پیدا شوی و بېرته یې په اتفاق کړم. دهمدې مقصد لپاره
خان علیین مکان لاچۍ ته ولاړ.

تاسې د همدې څپرکي په پیل کې ولوستل چې دلنګر ګوټ د ودانولو په وخت کې هم خوشحال خان له مهابت سره مرستې او د منصب له منلو انکار کړی و، او اوس یې هم غاړه وغړوله. مهابت د خوشحال خان له دې رویې څخه سخت برهم شو. او د خوشحال خان پرېشانولو ته یې لاس واچاوه.

خوشحال خان په لاجې کې و، چې یې مشر زوی اشرف خان د مهابت خان مخې ته خیر اباد ته ورغی، هر کلی یې ورته ووايه. که څه هم مهابت خان له خوشحال خان سره د خوابدۍ په وجه د اشرف خان هم مخالف و، خود مصلحت له مخې یې خلعت ورکړ او تر نوبتاره یې له ځان سره بوته او له هغه ځایه یې رخصت کړ، خود د رخصتۍ پر وخت یې د ضمانت ځینې واخیست چې پلار به په خپله سیمه کې نه پرېږدي. خوشحال خان لیکي چې ده ته مناسب نه وو، چې دا ډول ضمانت ورکړي او کولای یې شول ولیکي: ((زه ددې خبرې ضامن یم چې دی به شورش نه کوي)).

دا وخت خوشحال خان په لاجې کې ناروغ پروت و، د ناروغۍ په حالت کې خورې ته لاړ. له اشرف خان نه د نارضايت او غصې په حالت کې یې دافېصله وکړه، چې آرام به اوسي.

د اشرف خان د ضمانت ورکولو له غندنې وروسته خوشحال خان لیکي: ((زما زړه د اورنګزېب له بې انصافي نه داغ داغ و، او دامې ارمان و، چې یوځل د مغلو خلاف تورې ته لاس کړم. خود قبیلې ګارو او زړ بودی او د نمک حق، ما یې وفايي ونه کړه. زما ارا ده وه چې د هغوی نوکړي به نه کوم او په یو ګوښه کې به ګڼېښم او پاتې عمر به د خدای تعالی په عبادت کې تېروم. د زامنو روزنه به کوم. ګله چې له لاجې نه نظام پور ته راغلم ما دا غزله وويله.

د فساد فکرمي نشته خدای حاضر دی
خپل ساعت به تېروم عمر اخر دی
اطاعت د اولولامر ځکه نه کړم
خليفه د زمباني په زړه کافر دی

پلار يې وو اژه په بند وروڼه په توره
 په ازار د مومنانو بهادر دی
 د ابلېس غولدي مکرونه يې په زړه کې
 په قهر کې تر ابلېسه لا ماهر دی
 په باطن يې ودانۍ ته نظر نشته
 په ظاهر کې ودانۍ ته ناظر دی
 د چارزه به ځينې روغ په دنيا نه وي
 د خوشحال خټک چې چاو د ځينې خاطر دی))

(خوشحال خټک کلیات ۳۲۹/۱)

سر او لای کرو په خپل اثر (پښتانه) کې د څیبر تر پېښې وروسته له
 مغلي واکمنو سره د خوشحال خان د ښکاره مخالفت د علتونو په اړه لیکلي
 دي : ((خوشحال خان یقیناً چې د پردیو پر ضد په خپله وینه کې تضاد درلود
 او دا د ټولو پښتنو نژادي خصلت دی. خوشحال خان د هر بل پښتانه په شان د
 پردیو منت او جگړې پر ځان نه مانه. داسې خلک یوازې په دوستۍ او احترام
 کې وفادار پاتې کېږي. وفاداري ددوی شخصي ملکیت دي. له چاسره یې
 کوي هغه هم ددوی د زړه غوښتنه ده. د اوبیخي گرانه خبره ده. چې د سړي وینې
 امپراتور او سرزوري قبیلوي خان دې سره جوړ شي. د پښتونولۍ ویاړ دې تر
 پښو لاندې کړي او امپراتور ته دې ستر تیت کړي. د زې سوه کاله دمخه په ډېره
 عادي خبره قبیلوي خلک راپاڅېدل او د خپلې آزادۍ لپاره یې هر ټول تړون او
 ساخت و بافت له منځه وړ. دوی په خپله قانون وو او ددوی یوازینې اطاعت
 ننگ او پښتو ته و او بس. ننگ د پښتانه شرف او عزت و. خوشحال خان بله
 لار نه درلوده بې له دې چې د څیبر له جگړې وروسته د امپراتور پر ضد بغاوت

وکړي. ځکه که خوشحال خان ارام پاتې وای نو دامپراتور سار په منطق به دا
نبودله چې خوشحال خان ریا کاري کوي. ۶۶

د سرواڼې کړو لوړ تحلیل د پښتنو له اجتماعي روحيې او ځانگړنو څخه
رنگ اخلي او تر ډېره حده پر ځای دی. خو لکه چې دمه ځه يې د خوشحال
خان د خپلو یا دونو او خوشحالپوهانو له اثارو یادونه وشوه. خوشحال خان له
اورنگزېب سره د ټول نفرت تر څنګ له ځينو امر او سره شخصي دوستي،
احسانونه او د نمک حق تل په پام کې وو، او دیوه احسان منونکي افغان مشر
په توګه يې خپله مبارزه په دلايلو او منطق برابره پېل کړه.

د واکمنو په لاسوهنه د خان په خپل کور کې مخالفتونه

په مخني بيان کې تاسې ولوستل، چې د کابل مغلي صوبه دار مهابت
خان، اشرف خان د خپل نوميالي او ننگيالي پلار پر ضد وهڅاوه. خو لکه چې
استاد کامل کښلي دي، مهابت خان د اشرف خان له کارونو مطمئن نه و او د
پلار پر ضد د تشي ضمانت ورکول يې کافي نه گڼل. نو د خوشحال خان د
زياتې پرېشاني په خاطر يې دده له درېيم زوی بهرام خان سره ساز و باز پيل
کا.

بهرام د سردارۍ ډېر شوقي و. څنګه چې د خوشحال خان د بند پرېشاني
په دروان کې مغلي واکمنو د قبيلې او سيمې سرداري اشرف خان ته وسپارله
، خوشحال خان هم دده پر سردارۍ راضي و، بهرام له پلار نه هم پدې رويه
ناخوښی و. نو ځکه دی مهابت خان ته ورغی او هغه ته يې ډاډ ووکړ چې پلار پر
ضد هر اقدام ته تيار دی، که اړتيا پېښه شي. پلار او اشرف خان دواړه به
بنديان کاندې. مهابت خان هم له خپله لوري بهرام ته د مرستې ډاډ گيرنه
ورکړه. بهرام له صوبه دار نه يو فرمان تر لاسه کړ او رخصت شو.

۶۶. کړو. پښتانه، د شېر محمد کریمي ژباړه، د افغانستان د کلتوري ودې ټولنه

(جرمني) دانش کتاب پلورنځی پېښور ۱۳۷۸ ش ۳۶۱ مخ

استاد کامل په دې عقیده دی، څنگه چې بهرام هر څه دمغلي حکومت په مرسته کول، نو له همدې ځایه د خوشحال او مغلو تر منځ عملي دښمني پیل شوه. (خوشحال خان خټک ۱۴۸ مخ).

خیره دا ده چې دمخالفت اغاز د لنگر کوټ د جوړېدو له پیل شوی و. د محمد امین خان ترماتې وروسته، چې مهابت بیاصوبه دار شو، خان یې مخې ته ورغلی دا دمخالفت بل علني پړاو و. هماغه و، چې مغلو دده پریشانی ته ملاوتړله او اشرف خان یې په شا وتپاوه. پروفیسور پریشان خټک په دې عقیده دی چې د خوشحال په ژوند کې د اشرف خان او بهرام خان تر منځ د منصب د حاصلو لولایجه روانه وه، مغلو یوله بل سره جنگاوه، کله به یې یو لیرې کړ بل یې راوست او کله بل، څو کورنۍ جگړې جاري وې (پشتون کون؟ ۴۶۲ مخ).

کله چې بهرام د پلار او ورور پرضد عملي اقدامونو ته آماده شو او له مهابت نه یې فرمان تر لاسه کړ، نو دده او پلار تر منځ جگړې هم پیل شوې. تر دې وروسته پېښې داسې راغلې دي:

- د ۱۰۸۳ هـ ق په ذیقعدۀ / ۱۶۷۳ م کال مارچ کې د خوشحال خان او بهرام خان تر منځ څه وړې غټې جگړې وشوې، د ځان پله ژرنه وه.
- د ذیحجې په میاشت کې د خان زوی عابد خان پر پاچاهي لاره حمله وکړه. لس پنځلس مغل او لازوي ووژل شول.

- د ذیحجې پر ۱۶ مه (اپریل اوایل) عابد خان او ورور یې عبدالقادر خان پر خیر اباد حمله وکړه. د کلا دروازې یې ماتې کړې دننه ننوتل، له سلو زیات کسان ومړل، غنمیت مالونه غوايي، اسان او اوبنان یې تر لاسه کړل.

- د ۱۰۸۴ هـ ق کال محرم کې د خوشحال خان او بهرام تر منځ جنگونه وشول، خوشحال خان بریالی شو.

- همدا مهال خوشحال خان ته د دریا خان اپریدي لیک راوړسېد. دریا خان له مغلو سره دښمنۍ په باره کې د خوشحال خان مشوره غوښتې وه. اېمل

خان او دریا خان دواړو دا وخت له مغلو سره دسولې فیصله کړې وه. ځکه د دریا خان ورور تاتار خان او د اېمل خان وراره له مغلو سره وو. خوشحال خان اشرف خان هجري دسولې دخبرو لپاره دزیا خان ته واستاوه، خو هغه سوله ونشوه.

د ۱۰۸۴ هـ ق کال د ربیع الاول اوایل د ۱۶۷۳ م کال جون د خوشحال خان او بهرام خان تر منځ بیا له سره جنگونه پیل شول.

په هغو شپو ورځو کې خوشحال خان دچراپ په غرونو کې د توتکی په کلي کې اوسېده. داسیمه دخټکو او اړېدو پرېږد واقع ده. مهابت خان بهرام ته ډرکه کړې وه، چې که پلار له دې سیمې ونه باسي نو سرداري به اشرف خان ته وسپاري.

د چراپ د اوسنۍ چونی جنوب ته په بېلا بېلو ځایونو کې له دواړو لوریو واړه، غټ جنگونه وشول او خوشحال خان بریالی شو.

تر دې وروسته خوشحال خان څه موده له اړېدو سره واوسېد، کوهاب ته ولاړ، په بېلو بېلو ځایونو کې تر قیام وروسته، خو ترې ته ولاړ، دا وخت دی دلنېکر په ټولولو او جرگه بوخت و. د کوهاب له سیمو نظام پورته راغی او بیا یې له بهرام سره د جنگونو اراده وکړه. بهرام په سونیاله کې و، خو په ځان کې یې د مقابلې تاب نه لیده، له هغه ځایه وتښتېد او (مراجې) ته ولاړ. خوشحال خان دچراپ چونی په شمال کې واقع شاه کوت ته مخه کړه. له ده سره دخټکو او اړېدو څلور زره لښکر هم و. پدې لښکر کې درې سوه سپاره او نور پیاده وو. په لاره کې یې بختي کلتی وسوزاوه، د شاه کوت هم همدا سرنوشت په برخه و، بیا یې سپین گانی وسوزاوه او بیا یې مراجې وسوزاوه او بهرام له دې ځایه هم وتښتېد. دلته خوشحال خان ته وویل شول، چې ده ښمن دلنېکر تعقیب لپاره دې سواره وټاکل شي. خو خوشحال خان ځواب ورکړ، ((هغوی نه کافر دي او نه مغل، بدبخت خټک دي که هغوی ووژنم، نو گویا خپل قوت له لاسه ورکوم)) له مراجې نه د کاکا صاحب زیارت ته راغلل او پر دښمن یې

هجوم ور وور، ځینې پیاده کسان ځینې ووژل شول او څه یې ونیول شول او څه غنمیت هم لاس ته راغی. تر دې فتحې وروسته خوشحال خان د زیارت کاکا صاحب شمال ته په ولې کې قیام وکړ، له هغه ځایه سرای ته روان شو، پر سرای یې - د پلار نیکه دمسکن په توگه - تعرض ونه کړ. کوز ایسوری، دتگرزی، شیدو او نړۍ کلي یې وسوزول، تر دې وروسته خوشحال خان خیراباد ته لاړ، پردې ځای یې هم اور ولگاوه، مخامخ د اټک له کلانه توپونو سره شول او نغاري وږغېدې، د خوشحال خپل لښکر هم د بري شادميانې وکړې. دغه پېښې چې د ۱۰۸۳ هـ ق کال له اواخر و پیل شوې وې د ۱۰۸۴ کال تر نیمایي زیات وخت یې ونیو. په دغه نقل و حرکت کې د خان کورنۍ هم له ده سره وه او په لښکرو کې اېږېدې او مومندي خټک شامل وو.

د همدغو پېښو په دوران کې خان خپله ډېره لږه او غزا قصیده وویلې چې له دمغلو سره یې د جنگ اعلان پکې کړی دی. افغانان یې اتحاد او دمغلو پر ضد جنگ او مبارزې ته بللي او هم یې د ازاد او باعزته ژوند تېرولو بلنه ورته ورکړې ده. د خان قصیده داده:

پرورده که دمغلو په نمک يم

د اورنگ له جوړه هم له غریبه ډک يم

په ناحق يې په زندان کړم يو څوکاله

خدای خبردی که په خپل گناه زه شک يم

پښتو سړه زړه نور دی دمغلو

خبردار يې په نیتونو پکې په پک يم

که سره که ناسره راته معلوم نه دي
په ډاکارکي په معنی لکه محک يم

يازه بازوم يا شاهين و شاه جهان ته
اورنگزېب ونه کارغه يا مستکبرک يم

هغه زیست چې د عزت له مخه نوي
چې يې کا په هغه زیست پورې هک پک يم

اور يې پورې په منصب په نوکری شه
چې تر فهم و تر نظر دمغل کک يم

په خپل نام وننگ چې راشم لېونی شم
خبر دار کله په سود و زبان خلک يم

چې په تمه د اوږو خنلي وشست ته
گومان مه کړه چې هغه ناپوه سمک يم

تر قضا پورې د هېچا چاره نشته
اوکه نه تر زاړه ذئب لازيرک يم

وبينا وونه سور مهر يم د زرو
په دليل د نابينا لکه پوچک يم

هيڅ له قدره مې وگړي خبر نه دي
که رښتيا وايي د سترگو مردمک يم

د جنبي ترکلو دېر دی زما قدر
وېي شناختوو ته کل دېټبرک يم

لکه باز په لوی لوی ښکار زما نظر دی
نه چې گرځي کوښښ نيسي بادخورک يم

چې په غوښويي روزگار هغه مزرې يم
نه چې ولي د وټو خوري هغه مړک يم

په داسېينه زېره شرم عزت نه دی
خه به نورې چارې کړم مگر خورډک يم

په دانش به شعور نه ده په قسمت ده
چې داهي سرگردان لکه ښځ يم

هر پښتون چې د مغلو نوکري کا
که دې زده دهغو وارو ښهترک يم

چې منصب مې دمغل خوړ يو ملک وم
چې منصب د مغل نشته يو ملک يم

د فرمان د پروانې حکم یې نشته
شکر داچې په خپل حکم په خپل وګ یم

نه مې کار په خاص و عام نه په دیوان دی
نه په ور ولاړ دهر یوه مردک یم

نه تصدیق شته ، نه یاداشت شته نه توجیه شته
نه په فکر دسند نه د دستک یم

هر ګیدی به چې له ما سرکوزي غوښته
دهنه دسر یا توره یا کوټک یم

هر ساعت راباندې عید د استغنادی
که په نور عالم ژرازه په فرسک یم

پښتانه لره شری اندېږی بس دی
نه په فکر د ګلیم نه د توشنک یم

ازادي ده په ساده سپینه جامه کې
خلاص له غمه د زربفت او دمیلک یم

د وښو جونګرې هسې راته ښې شوې
وايي ناست په محلونو د اټک یم

که اوکره د بتوښته په شرمبو سپینه
د مغلو پولاو پاتود پر پرې ډک يم

چې نيولی مې دا هوډ د ننگ و نام
که له خپله هوډه واورم کنیزک يم

دا قصیده ټوله ۵۲ بیته ده، ټوله د راوړو وړ ده، خوزه دلته د طوالت
دمخنيوي لپاره د پای د برخې خو بیته را اخلم:

مومندي زما د کډې لاس و پېښې دي
راضي من د اړېدو په کمک يم

ډېر چېنې چې تر اوش وکا دریاب شي
چې لیده شم اوس خو دايم يو بولک يم

کرلاني سربن هرڅوکه پستانه دي
زه د ننگ په کار له واورو مشترک يم

د افغان په ننگ مې وتړله توره
ننگيالی د زماني خوشحال خټک يم

(د خوشحال خټک گلیات ۲/ ۸۳ - ۸۷ مخونه)

دا قصیده ارواښاد استاد کامل یوه ملي ادبي شهپاره بللې ده. د استاد
خبره پر خپل ځای سمه ده. سړی چې اوس دا قصیده لولي، په وجد راځي،
باید ووایو چې دا قصیده یې په ۱۰۸۴ هـ ق کال کې ویلې ده.

بنکار او تفرېح:

له دغو ټولو کړاوو او مصروفیتونو له فراغت وروسته، خوشحال خان د بنکار او تفرېح لپاره (زېږه) ته ولاړ، خو ورځې یې هلته بنکار او تفرېح دواړه وکړل، غرخنۍ او ځنگلي وزې یې بنکار کړې او بیا بېرته کورته راغی.

له اړېدو سره جرگه:

همدا مهال خوشحال خان ته د شاه بېک خان لیکونه پرله پسې رسېدل او ترې غوښتل یې چې پر کوهات برید او له ما سره مرسته وکړه. خوشحال خان پدې باره کې دریا خان اړېدې ته لیک واستاوه، هغه خپل ورور تاتار خان او ځینې اړېدې خوشحال خان ته واستول، خو شحال خان په راجگړ کې اړېدو ته میل مستیا وکړه او بیا یې له خپلو مېلمنو سره جرگه وکړه، او په اتفاق سره یې پر کوهات د حملې فیصله وکړه دا جرگه په ۱۰۸۴ هـ ق کال شوې وه. خوشحال خان لښکر تیار کړ او پر کوهات د حملې لپاره د ادم خېلو اړېدو سیمې ته تر کنډیالی پورې ورغی. داوخت ملک لعل بېگ سعید خان او ملک خواص خان کوهاتۍ د یو وفد په توګه خوشحال ته راغلل او وې ویل چې د افغاني ننگ خاطر وکړئ، هغه مغل چې له موږ سره مقیم دي، هغه وباسئ. خوشحال خان له کنډیالی نه شاه بېگ ته سواره ولېږل او ورته یې احوال وکړ چې ستا مد عیان راغلي دي، ته هم راشه، څنگه چې ستا خوښه وي هغسې به وکړو. یوه شپه تېره شوه، خوش شاه بېگ رانغی، دویمه شپه هم په انتظار کې تېره شوه په پای کې خوشحال خان یو خط او نور سواره واستول، مګر هغه بیا رانغی او په پای کې یې خوشحال خان ته یو خط ورواستاوه او دایې ورته وکښل چې لعل بېگ او دانور ووژنه او ته له لښکر سره د کوهات خواته راشه، زه ستا مرسته کوم او کلا نیسو.

خوشحال خان د شاه بېگ په ليك برهم شو او د اړيدو جرگه يې راوغوښته ، د شاه بېگ خط يې ورته ولوست جرگې هم دا خبره بده ومنله . جرگې ټول اختيار خوشحال خان ته ورکړ . خوشحال خان لعل بېگ او سعيد خان رخصت کړل ، او د شاه بېگ خط يې هم دوی ته ورکړ . هغوی ډېر خوشحاله ترې رخصت شول .

د سرک جوړول :

کله چې خان بنگېن مشران رخصت کړل ، نو غوريزو ته راغی اوله هغه ځايه يې د ختيځ لور ته تر اباسينه پورې ديو سرک د جوړولو اراده وکړه . د سينيو خټکو يوې ډلې ته يې دا کار وسپاره او اصف خان نومی يې پرې نگران مقرر کا او خپله بېرته راجگړ ته راغی .

په نوبنار حمله :

خوشحال خان له اړېدو سره بيا بله جرگه وکړه او پدې جرگه کې يې پر نوبنار د حملې فيصله کړې وه ، تاتار خان د خوشحال خان له کوره له بېرته ستنېده سره سم د اړيدو لښکر تيار کړ او خوشحال د ترې بولاقو خټکو لښکر تيار کړ او د خوړې خواته يې وخوځاوه ، او له هغه ځايه يې قرمزۍ ته اوبيا ډاگ اسماعيل خېلو ته راغی . په همدې وخت کې د اړيدو لښکر هم راوړسېد او دواړه لښکرې دلته يوځای شوې . د اړېدو او خټکو د لښکرو مجموعي شمېره شپږ اوو زرو ته رسېده . له سلامشورې وروسته يې ډاگ اسماعيل خېلو نه د جېې خواته کوچ وکړ او له هغه ځايه جلوزو ته راغلل ، لس سواره يې ملک سليمان تر قومندانې لاندې واستول او د جلوزو پر کورونو يې اور ولگاوه . بيا پيریاني ته ورسېدل ، پيریاني هم وسوزاوه او له هغه ځايه مخ په نوبنار وخوځېدل . په رڼا ورځ د نوبنار کلا ته نژدې شول . خوشحال خان د ټوپکو گولۍ وويشلې . اړېدې د جنوب ختيځ له لارې او خټکو د شمال

لویدیځ له لارې پر کلا حمله وکړه. په کلا کې د ننه نږدې درې زره مغل او افغانان وو. لومړی خټک او بیا اړېدي کلا ته ننوتل. ددواړه لوریو تر منځ سخته مقابله وشوه. په کلا کې لاجنګ روان و، چې اړېدو د غنیمت مالونه اوږو ته کړل او د باندې ووتل، خټک یوازې پاتې شول او دوی د کلا خلکو پر شا وتمبول. خوشحال خان چې دا حالت ولید، خپله د کلا د دروازې خواته راغی، دوه زامن یې عبدالقادر خان او عابد خان هم ورسره وو، د بنمن د دروازې له سره غشي ویشتل او ډېرې یې اورولې، خو خټکو ځوانانو دروازه ماته کړه او د تنه ور داخل شول. مرګ ژوبله وشوه او غنیمت مالونه یې تر لاسه کړل. خوشحال خان د کلا افغانان وېخبل. خوشحال خان غوښتل چې په نوبنار کې تم شي، خو مازیګر د کوچ نغاړه وشوه، ځکه چې اړېدو له کلانه ځوافغاني مېرمنې نیولې او خان سره بیولې وې. دهغو ښځو د خلاصولو لپاره خوشحال خان په اړېدو پسې وخوځېد. خوشحال خان وایي چې زما په زړه کې د هغو ښځو احترام و. څه اسیران چې له خټکو سره وو هغه یې خوشې کړل. خوشحال خان غوښتل چې بېرته نوبنار ته لاړشي او څه ودانیو ته اور واچوي، خو زوره ور باران وشو، نویې د بېرته تګ اراده پرېښوده او په هغه باران کې یې ځان نظام پورته ورساوه او بیا له هغه ځایه راجګر ته لاړ، ځکه چې کورنۍ یې هلته وه.

د نوبنار تر جګړې وروسته ډېرو افغانانو د دواې په سیمه کې د میر حسین تر قوماندې لاندې مغل پوځ ته ماتې ورکړه، ددواې جنګ پر مغلو د افغانانو دویم لوی بری و. استاد کامل لیکلي دي، چې ددې جنګ حال نه دی ښکاره. (خوشحال خان خټک ۱۵۵ مخ)

روه ته د شجاعت خان راټګ:

په مائر عالمگیری کې راغلي دي چې مهابت خان، لکه څنګه چې ښایېدل، افغانان سرزتش او پایمال نه کړل. بلکې حریف ته یې «مابه خيرو شما به سلامت» وویل او خپله کابل ته روان شو.

د باچا دا چلند خوښ نه شو، نو يې د افغانانو د تنبيه لپاره د ۱۰۸۴ هـ ق کال د شعبان پر ۱۶ مه، ۱۶۷۳ م نومبر شجاعت خان دې خواته راولېږه او د جمرود تهاڼه دار مهاراجه جسونت سنگه ته هم له شجاعت خان سره د مرستې حکم ورکړل شو. زموږ د داستان اتل خوشحال خان د نوښار تر جگړې وروسته په کور کې و، چې لږ وروسته د شجاعت خان تر قوماندې لاندې هندوستانی لښکر له خپل سازوسامان سره اټک ته راوړسېد. خوشحال خان ته يې ليک واستاوه، چې تسلي او مهرباني يې هم درلودې او ورسره اخطارونه هم. خوشحال خان دغه ليک ته زړه ورجواب ورکا. شجاعت خان او جسونت سنگه څه موده په خيراباد کې پاتې شول. د خوشحال خان د مقابلې لپاره يې لښکر واستاوه، خوشحال خان هم خپل لښکر برابر کړ، خو مغلو له خوشحال خان سره د جنگ اراده پرېښوده او پېښور ته لاړل.

له همدې باچا هې پوځ سره شېر محمد خان بنگېښ هم له هندوستان نه راغلی و، اړېدو خوشحال خان ته مشوره ورکړه چې پرده بايد حمله وشي، ځکه دى له هندوستانې پوځ سره راغلی دى او د هغو ملگرتيا کوي. خوشحال خان جواب ورکړ، چې دى پېښور دى، او وه لس اته لس کاله يې له هېواد ليرې په هندوستان کې د اورنگزېب د معتوب په توگه تېرې کړې دي. له دې اوږدې پرديسۍ نه وروسته بېرته راغلی دى، نو دا مرئتوب نه دى، چې موږ ورته لار ونيسو.

د کوهاټ بنگېښ او ځينې خټک، چې د خان مخالف وو، د شېر محمد خان هر کلي ته ورغلي وو، دى يې کوهاټ ته ورساوه، د خوشحال خان د دغه لوى نيت تر څنگه، شېر محمد خان څارو و، چې پر خوشحال خان بريد وکړي. خوشحال خان دا وخت له راجگړۍ نه د (زير) نومې سيمې مندوڼۍ ته راغلی و او څو د شمار مومندي خټک ورسره وو.

شېر محمد خان ته دا خبر رسېدلې و چې دى له لږ و نفرو سره په مندوڼۍ کې دى، نو يې دا وخت د خان لپاره سازگار وگاڼه او د بنگېښو له راټول کړي لښکر سره يې د خوشحال خان د نيولو لپاره پرده بريد وکړ. احمد او جندول

اپرېدي چې د شېر محمد خان له حملې خبر شول، د شېر محمد خان تر رسېدو دمخه له خپلو ملگرو سره د خوشحال خان مرستې ته ورسېدل. خوشحال خان د شېر محمد خان د مقابلې لپاره الله داد کلي ته ورغی خو شېر محمد خان چې خوشحال خان ته د مرستې له رسېدو خبر شو، بې مقابلې بېرته واوښت. تر دې وروسته خوشحال خان خوترې ته لاړ. احمد خان اپرېدي له سلو سپرو سره د خان د لیدو لپاره خوترې ته لاړ. خوشحال خان ده ته هدایت وکړ، چې لاړ دې شي او د اپرېدو لښکر دې تیار کړي، چې له یوې خوا خټک او له بلې خوا اپرېدي پر کوهات حمله وکړي. ځینو ښکېلو هم خوشحال خان ته اطلاع ورکړې وه چې پدې مهم کې به دده ملگري وي.

د کرپې جنگ:

کله چې شجاعت خان پېښور ته ورسېد، لږې ورځې هلته تم شو، او له خپل پوځ سره د گنداو له لارې کابل ته روان شو، پوځ د ۱۰۸۴ هـ ق د ذیقعدې پر ۱۸ / د ۱۶۷۴ م کال فبروري د کرپې له غاښي تېرېده. ایمل خان پر شاهي پوځ برید وکړ، له دواړو لوریو سخته مقابله شوه، افغانانو پر شاهي پوځ گولۍ او ډبرې اورولې او د شاهي پوځ له سازو سامان سره یې مقابله کوله. خو د افغانانو د مقابلې تاب یې ونشو کړای. د پاتې شپې د تېرولو لپاره پاتې پوځ پر شا ولاړ، سبا افغانانو له هرې خوا پر شاهي پوځ حمله وکړه. جسونت سنگه چې دا حال ولید پنځه سوه سواره یې له توپونو سره مرستې ته راولېږله. له دې پنځو سوهو څخه دوه سوه پاتې شول، هغه هم له پاتې مغل پوځ او جسونت سنگه سره وتښتېدل او نور زیات شمېر پوځ له شجاعت خان سره پدې جگړه کې له منځه ولاړ او لوی بری د ایمل خان مومند په برخه شو.

پر کوهات د دریا خان ناکام برید:

د خوشحال خان او دریا خان تر منځ پر کوهات د برید په باره کې خطونه او پیغامونه تبادله شوي وو او خوشحال خان په خوتره کې احمد خان ته د اړېدو د لښکر د تیاری خبره په همدې منظمو کړې وه.

خوشحال خان او دریا خان دواړه منلې وه، چې د ستر اختر په ورځو کې به د کوهات پر کلا برید وکړي خو دده مخکې له مخکې تیاری وکړه او له تیا-کل شوې نیتې نه خو ورځې دمخه یې د اړېدو له لښکر سره پر کوهات برید وکړ. شېر محمد خان بنگېښ د مغلی حکومت په پلوي د هېواد پالو سخته مقابله وکړه او هېواد پال اړېدې یې مات کړل. لږ و ډېر سل کسان یې ووژل شول. د دریا خان ورور تاتار خان هم پدې جگړه کې ووژل شو. مغلو شېر محمد خان ډېر وناز او، خلعتونه او انعامونه یې ورکړل.

خوشحال خان په خوتره کې د لښکرو په تیاری بوخت و، چې پر کوهات د دریا خان له برید او ماتې خبر شوه. ده اول باور نه کاوه، خو وروسته معلومه شوه، چې دا خبره سمه ده، پدې کې د دریا خان خط هم ورته راغی، په خط کې یې ورته کښلې وو چې له لښکر سره راشي، د خان په خیال دده دا غوښتنه سمه نه وه، خو دده د خپل ملګري په خاطر څه سواره ورو لېږل. د غوسوړو د بنگینو څوکلي وسوزول. تر دې وروسته خوشحال خان زیار ویوست چې د خټکو او اړېدو لښکر سره راټول کاندې او پر کوهات حمله وکړي خو د مخالفینو د لاسوهنو له امله، د خان خپلې قبیلې هم په دې برخه کې مرسته ونه کړه او د اړېدو لښکر هم خور شو، نو ځکه په کوهات حمله ونشوه.

خوشحال خان په دې عقیده دی، چې په کړ په کې د پاچاهي پوځ تباهي او د اېمل خان بری د دریا خان په زړه کې څه رخه پیدا کړه، او اراده یې وکړه چې، لکه خوشحال خان په نوښار کې مغلو ته ماتې ورکړه، د غسې زه هم باید د کوهات کلا یوازې فتح کړم، په همدې اساس یې نو د خوشحال خان لښکرو ته معطلې ونه کړه او یوازې یې له خپل لښکر سره برید وکړ او مات شو.

تر دې پېښې وروسته خوشحال خان د کوهات د جنگ د وژل شويو د فاتحې لپاره دریا خان ته ورغی. تر فاتحې وروسته دویمه جرگه هم وشوه او په جرگه کې فیصله وشوه چې خوشحال خان دې تېراه ته لار شي. تر دې فیصلې وروسته خان (خوږې) ته ورغی، خو نظام پورته نه ولاړ او خوشې په (نانو) کې پاتې شو.

د تیرا سفر:

دمخه مو ولوستل چې د خان او اېرېدو تر منځ په جرگه کې فیصله شوې وه چې خان باید تېراه لار شي. خان چې کله خوږې ته ورغی هلته ډېر پاتې نه شو. د ۱۰۸۵ هـ ق کال دمحرم پر وروستی ورځ د تېراه په نیت روان شو. پروفیسور پرېشان خټک لیکلي دي چې خپل زامن جلال خان، سکندر خان، گوهر خان، عجب خان او ددوی میندې هم پدې سفر کې ورسره ملګري وو. د صفر میاشت ټول پر لاره تېره شوه، د ربیع الاول په میاشت کې تېراه ته ورسېد او بیا د تېراه میدان ته داخل شوه. پوره څلور میاشتې یې هلته تېرې کړې اېرېدو یې ښه میلمه پالنه وکړه. (پشتون کون؟ ۴۹۴ مخ)

خان پخپله یوه قطعه کې هم میدان ته د رسېدلو تاریخ داسې ښوولی دی:

میاشت د وږي خور وه	چې داخل شوم په میدان
کال څه و؟ ههغ و	بیا تحویل د سرطان
هسې شان ساړه وو	لکه نرم زمستان
سرې ورنښې لو وې	غنیم ډاډه تنکی شان

(دیوان ۳۸۹/۲)

کله چې خان میدان ته ورسېد خبر شو چې اورنگزېب لاهور ته راغلی دی.

پروفیسور پرېشان خټک زیاتوي: «خوشحال خان ته د یوسفزو ملکانو لیکونه ورسېدل چې زموږ سیمې ته راشه، او د جسونت سنگه په معرفت د

اورنگزېب ليکلی پېغام هم ورسېد، که ماته راشي، نو په انعام او اکرام به دې
سرفراز کړم. (پشتون کون، ۴۹۵ مخ)

خوشحال خان دغه مهال د تيرا په ميدان کې خپله يوه غرا قصيده وويله
چې ځينې برخې يې دلې راوړم:

چې په خواب خاطر نه هسې عيان شي
ځينې څه چارې پيدا په داجهان شي

په لاجی په چوتـره وگرځېدله
اوس مې گشت د اړېديو په ميدان شي

لکه باز په يوه غره نظر په بل کا
بيا زما نظر د سوات په کوهستان شي

د مغل منصب مې پرېنود هسې خوښ شوم
لکه خلاص د لويه بنده بنديوان شي

دا نادره عقېده، لکه زما ده
لا عجب که بل پيدا هسې افغان شي

که مې چېرته ننگيالی په لاسو کېښوړي
پرې به ليرې دازما د زړه ارمان شي

د مغلو نه به هسې کار ښکاره کړم
چې راضي را څخه روح د فريد خان شي

په اعودو به بې فتح کرم که خدای کا
په دا کار کې که څوک ماوته شیطان شي

که فرېننه وي بې بدې به ښکاره نه وي
چې قرین ورسره هر کله بدان شي

چې بې خپله پوهه نه وي ښه هغه دی
چې د بل سړي په بند پسې روان شي

اورنگزېب بادشاه زړه ډک په لاهور راغی
گوره څو عالم به وران خو به ودان شي

د پروتا و ته نن لاپې د باری کا
کانده ستا و سرته کښې غلیمان شي

دمزېو مړنښتوب په ښکر نه وي
مې بې هر کله بوازې په خپل خان شي

په جهان د ننگيالي دي دا دوه کاره
یا به وځوړي ککړی یا به کامران شي

د بازونو دکارگانو مصاف وینم
تر دامنج به بې د وینو رود روان شي

عاقبت به خدای (ج) ظفر کا د بازارو
تار په تار به اواره واره کارگان شي

چې و کار نه يې حيران دي دا خولې دي
ډېر عالمه به خوشحال و ته حيران شي

(د خوشحال خان خټک کلیات ۲/۱۶۸-۱۶۹ مخونه)

حسن ابدال ته د اورنگزېب راټگ :

په افغانستان (روه) يا دهغه وخت په اصطلاح د کابل صوبه کې د هند د امپراتورۍ د پوځونو پرله پسې ماتو ، لکه په خیبر او تاترو کې د محمد امین خان صوبه دار د پوځونو او په کړه په کې د شجاعت خان د پوځونو او خپله د شجاعت خان وژل کېدو د امپراتور وقار او حیثیت ته ډېر زیان رسولی و او اورنگزېب یې تر دې خده هیجاني کړی و ، چې خپله له لوی پوځ سره سیمې ته راغی .

اورنگزېب د ۱۰۸۵ هـ ق کال د محرم د میاشتې پر یوولسمه (د ۱۶۷۴ م کال اپرېل) له پایتخت نه د حسن ابدال لوري ته وخوځېد . لکه چې مود خان په قصیده کې ولوستل ، زموږ شاعر یې لاهور ته له رسېدو د تېرا په میدان کې خبر شو . ښکاري داسې چې د ربیع الاول په میاشت کې به لاهور ته رسېدلی وي . د ۱۰۸۵ هـ ق کال د ربیع الثاني پر دویمه (د ۱۶۷۴ م کال د جولای اوایل) له ډېر لوی پوځ ، حربي سازو سامان او توپ خانې سره حسن ابدال ته ورسېد او هلته دیره شو . (خوشحال خان خټک ۱۶۵ مخ)

حسن ابدال ته په رسېدو سره اورنگزېب د افغانانو د ټکولو او مطیع کولو اود هند د مغلي امپراتورۍ پر ضد د پیل شوې مبارزې د سرکوبولو لپاره پوځي او سیاسي کارونه پیل کړل .

پېر محمد اغر خان يې ددې مهم لپاره له دکن څخه راوغوښت. دغه اغر خان پخوا د يوسفزيو د شورش په ټکولو د افغانانو پر ضد څرگندې کارنامې درلودې.

اورنگزېب په خپل دغه سفر کې نه يوازې له وسلې او جنگ څخه کار واخيست، بلکهې د زور، انعامونو او جاگيرونو د ورکړې له لارې يې هم ډېر پښتانه د ځان کړل.

جادو ناته سرکار ليکلي دي چې يوسفزو د مشر بها کو خان زوی او د خوشحال خان زوی پاچاهي ملازمت اختيار کړ. او د دريا خان ا پرېدي ملگرو له پاچا سره وعده وکړه، چې داېمل خان سر به پرې کړي او پاچا ته به يې راوړي، خو که پدې شرط چې ددوی پخوانۍ خطاوې پاچا وبخښي. د خوشحال خان او اشرف خان په حوالو کې کوم ځانې نيم دا خبره راغلې ده، چې په ۱۰۸۵ هـ ق کال کې خوشحال خان سرداري اشرف خان ته وسپارله.

ارواښاد سرفراز خان عقاب خټک، چې د خوشحاليات نومې رساله - په خوشحال خان نامه کې غبرگه شوې - د خان د ژوند پېښو کومه لنډه کرونولوژي وړاندې کړې، نو يې هلته دا خبره کړې ده: «خوشحالنامه، ۲ مخ». ښاغلی محمد اصف صميم هم له يادې شوې منبع د خوشحال خان د ژوند ۱۰۸۵ هـ ق کال په واقعاتو کې راوړېدې دي: «خپله ځانې يې اشرف خان هجري ته ورکړه»، (گام په گام له خوشحال سره، ۲۳ مخ).

خو، لکه چې مو د جادوناته سرکار په بيان کې ولوستل، هجري پداسې حال کې مغلو ته ورغی، چې پلار يې له مغلو سره په مبارزه اخته و. اشرف خان پاچاهي ملازمت اختيار کړ او د فدايي خان په سپړو کې شامل و.

پروفيسور پرېشان خټک هم پدې باب يو تفسير لري، چې د خوشحال خان د ملي مبارزې په دوران کې د اشرف خان د موقف ښه ښکارندويي کوي: «د خوشحال خان تحريک پر مخ روان و، چې په دوران کې اشرف خان يوځل بيا له مغلو سره د منصب لپاره رابطه وکړه، ځکه مغلو هغه منصب له ده

څخه اخیستی و او بهرام ته یې ورکړې و. خوشحال خان ته د اشرف خان دا پیغام ورسېد، چې زما په منصب کې اضافه شوې ده، مغلو تری اوبو لاق ماته راوړل. تاریخ مرصع، خوشحال خان منسوبه دا جمله لیکلې ده، چې په دې کار ټول خوشحاله شول. (پشتون کون؟ ۴۸۱ مخ).

اورنگزېب په افغانستان کې د ننه د پوځي عملیاتو لپاره ددې سیمې مختلفو ستمونو ته پوځي ډلې واستولې، لکه:

- اغرخان، نصرت خان، میرزا سلطان او نور امرایې له پوځي ډلې او مناسب سازو سامان سره د جمرود او خیبر افغانانو د ټکولو او تنبیه کولو لپاره واستول. پېښور ته نژدې مومندو پرې حمله وکړه.

- اورنگزېب د افغانانو مهم شهزاده محمد اکبر ته وسپاره، او له اسد خان سره یې کابل ته ولېږه. شهزاده او اسد خان دواړه د کوهاټ له لارې کابل ته لاړل. دې کار هغه حمله عملي نه کړه چې خوشحال خان او ملګرو پر کوهاټ ګوله. دوی غوښتل چې په مني کې پر کوهاټ برید وکړي.

- اورنگزېب په خپل دغه سفر کې بل کار دا وکړ چې د مهابت خان پر ځای یې د ۱۰۸۵ هـ ق کال د رجب پر اوومه (۱۶۷۴ م اکتوبر) فدایي خان د کابل صوبه دار مقرر کړ. له زیات سازو سامان او لښکر سره یې دې خوا ته راوړلېږه.

ده څو میاشتې په جمرود او ایلم ګودر کې تېرې کړې. همدا مهال ده د خان مشر زوی اشرف خان ته حکم وکړ، چې دخوږې له لارې پر ادم خېلو اړېدو حمله وکړي. اشرف خان د صوبه دار فدایي خان حکم پر ځای کړ خو دا پرېدو له لاسه یې ماتې وخوړه.

فدایي خان خپل دې سفر کې د بېلا بېلو سیمو او بېلا بېلو قبیلو د افغانانو له مقابلو سره مخامخ شو.

د خاپښ جنگ:

د ۱۰۸۶ هـ ق کال په ربیع الاول (د ۱۶۷۵ م کال جون) کې یې مکرم خان، میر محمد اسحق، شمشیر خان او میر محمد یعقوب له لوی پوځ سره د خاپښ د کوتل له لارې پر افغانانو د برید لپاره ولېږل. مکرم خان د کړپې له لارې خاپښ ته مخه کړه. په خاپښ کې د اېمل خان او دریا خان له مکرم خان او شمشیر خان سره جګونګ وشو. مغلو ته یې ماتې ورکړه. شمشیر خان د دریا خان له لاسه ووژل شو، مکرم خان باجوړ ته وتښتېد. د پاچاهي پوځ یوه لویه برخه په خاپښ کې له منځه لاړه. څه چې پاتې وو، پر هغو هم افغانانو پر لارې حمله وکړه. د پاتې لښکر ډېره برخه پر لارې تیاوه شوه. له خاني زیان سر بېره مغلو ته ستر مالي زیانونه هم ورسېدل او افغانانو ډېر غنیمت مالونه تر لاسه کړل. دې جګړې ته له مومندو اېږېدو سر بېره د باجوړ تر کلاني هم راغلي وو. اورنگزېب د پاچاهي لښکر له دې ماتې د ۱۰۸۶ هـ ق کال په ربیع الاول کې خبر شو.

د افغانانو پر ضد د حکومت نورې هڅې:

د خاپښ تر جګونګ وروسته د افغانانو پر ضد د کابل د صوبه دار او د حکومت هڅې سرې داسې خلاصه کولای شي.

- د همدې کال دربیع الاول پر دېرشمه سر بلند خان له یو ستر پوځ سره د افغانانو په ټکولو مامور شو. اغر خان ته د جلال اباد تانیه داري ورکړل شوه. هر بزخان د جګد لک تانیه دار شو او فراق خان یې د لغمان تانیه دار مقرر کا. الله داد خان یې د لنډۍ خانې تانیه دار او خنجر خان د بنگشانو.
- د همدې ۱۰۸۶ هـ ق کال دربیع الاخر په ۱۷ م تاریخ فدایي خان له پوځ سره له پېش بولاق نه کابل ته روان شو، پر لارې یې له افغانانو سره ډېرې جګړې وشوې. استاد کامل د مستعد خان په حواله لیکلي دي چې

فدايي خان په دې سفر کې د خپلو بهادرو سپاهيانو په مرسته افغانان ډېر پايمال کړل او کورونه يې ورته تاخت و تاراج کړل. اورنگزېب د فدايي خان له دغو مظالمو دومره خوښ شوی و، چې ده ته يې داعظم خان کوکه خطاب وکړ (خوشحال خان خټک ۱۷۴ مخ).

د ۱۰۸۶ هـ ق کال د جمادي الاخر پر ۱۴ مه باچا ته خبر ورسېد، چې د جگدک د تپانه دار هريز خان او افغانانو تر منځ مقابله شوې ده، هريز خان له خپل زوی او ډېرو نورو سورو سره وژل شوي دي. د باجوړ د اتمان خېلو د سيمې تپانه دار عبدالله خان خيشکي تپانه پرېښوده و تنبېد او زيات ملگري يې قيد او ووژل شول.

د يوسفزوسيمې ته د خوشحال خان سفر:

موږ د مخه ولوستل چې خوشحال خان په تيرا کې و، چې د يوسفزو ملکانو بلنې ورته رسېدلې وې او له خان نه يې غوښتلې وو، چې د دوی سيمې ته سفر وکړي. خان په هماغه تيرا کې و، چې د اورنگزېب له راتگه خبر شو.

سيمې ته د اورنگزېب راتگ د هغه وخت پر حالاتو او د خان پر کارونو او هڅو خپلې ځانگړې اغيزې درلودې نو ځکه مو خوشحال خان په تيرا کې پرېښود او د اورنگزېب دراتگ او دده د کارونو يو لنډ جاج مو واخيست او دادی بېرته دخپل اتل يونليک له تيرا نه پسې تعقيبوو.

خوشحال خان د ۱۰۸۵ هـ ق کال له ربيع الاول نه د جمادي الثاني تر پايه څلور مياشتې په تيرا کې تېرې کړې. خوشحال خان د جمادي الثاني په پای کې اېمل خان او دريا خان د يوسفزو ملکانو له ليکونو، پيغامونو او بلنو خبر کړل (خوشحال خان خټک، ۱۶۵ مخ).

خوشحال خان د راز علي او حسن په ملگرتيا د اوبانو له کاروان سره د يوسفزو د سيمې د سفر په نيت له تيرا نه روان شو او بازار ته ورسېد. په بازار کې له اېمل خان سره مخامخ شو. نور بيان دخان د کښنو له مخې د تاريخ

مرصع په ۳۲۳-۲۴ مخونو کې داسې راغلی دی: ((سره کښېناستو ، خبرې مو سره وکړې ، د جاروتو یې راته وویل ، خو ماورته وویل ، چې که زه پوهېدلای ، چې ته به راځې ، نو درته ایسار شوی به وای ، اېرېدو ډېر ستونم ، خوستون نه شوم ، اېرېدې مې رخصت کړل ، د خڅوبي پر لار د اېمل خان سړي راسره ډکې ته راغله ، شپه مې هلته تېره کړه ، سبا بهرې راغله پکې پورې وتم پر مومندو تېرېدو ، ټولو ښه پښتونولي راسره کوله . مېلمستیا یې کوله . مومند مې ښه عالم ولید . خصوصاً نظر مومند عجب ځوان و ، کمال خان یې ورور و ، زما ډېر خوښ شو . ډېر ننگیالی مېره و . د پندیالی پر لار تر سیند پورې و . نو په ملا گوریو کې موشپه وکړه ، د چنده په لار ټوټې او د خټکو سیمې ته راغلم))

(گام په گام له خوشحال سره ، ۲۳ مخ) . خوشحال خان څو شپې په خټکو کې وکړې او بیا له هغه ځایه د یوسفزیو سیمو ته ولاړ .

څنگه چې یې د مخه تاسې بیان ولوست د تېرا له سفر وروسته د یو سفرو سیمې ته د خان د ورتګ په شپو ورځو کې ، اورنگزېب په حسن ابدال کې دیره و او دلر غوني افغانستان شرقي برخو ته کابل پورې سیمو غرو او درو ته متوجه و ، او له بېلو بېلولازیو یې د افغانانو دایلو لو منصوبې جوړولې او دغه جنگي کار وایي . د ۱۰۸۶ هـ ق کال تر جمادي الثاني پورې روانې وې - اجمالي بیان یې د مخه تېر شوی دی - خوشحال د ۱۰۸۶ هـ ق کال په جمادی الاول کې د مردان شمال د ۲۵ میلې په (برمول) کې و ، او هلته یې شپې وې . ده هلته برمول کې یوه دده د لوړو خیالونو ښکارندویه قصیده وویلې او د مبارزې او نهضت جریان یې پکې ان د خاپښ تر جنگه پورې بیان کړ . دا قصیده یې د ۱۰۸۶ هـ ق د دریمې خور په لومړي تاریخ ویلې ده ټول بیتونه یې ۴۶ دي ، چې ځینې برخې یې زه دلته را اخلم :

بیاله کومه راپېدا شو دا بهار

چې په هر لوري یې ملک کړ یو گلزار

ارغوان دي ، ضميران ، سوسن ريحان دي
يا سمن دي. نستر ، نرگس گلزار

د پسرلي گلونه ډېر په هرهر رنگ شته
ولي سره لاله دي لاپکي او خار

جونه موټي موټي گل ږدي په گربوان کي
د خوانانو گلدستي دي په دستار

مغني په چغانه ليندۍ کښېږده
په نغموپه پردو وغورځه هرتار

ساقی راشه ډکې ، ډکې پيالې راکړه
چې دميوپه مستي شمه سرشار

پښتو زلميو بيا لاسونه سره کړل
لکه باز منگولي سرې گاندي په ټکار

سپينې توري يې گلگونې کړې په وينو
په کړ په يې هم روان کړ دندوکار

اېمل خان دريا خان دواړه مرگيې مه وای
هيڅ تقصير دواړه ونه کړ وار په وار

دخيبر دره يې سره کړله په وينو
په کړ په يې هم روان کړ دندوکار

تر کړيې تر باجوړه سمې غرونه
په لېزه په زلزله شول په باربار

په هغه لوري چې کبړي پنځم کال دی
هره ورځ د سپينو تورو خر بهار

چې په دا لوري زه راغلم حبطه شوم
زه مرداريم که داخلک دي مردار

په لښکر ، لښکر نارې شوم ورته سترې
ها کانه را ته نه مرگوايي نه خار

چې احوال ديوسفزيو رامعلوم شو
لوا غرو ماته ښه و نه منغار

د خټکو سبي بهتر تر يوسفزيو
که خټک دي هم په خوی تر سبي بیکار

درست پښتون تر کندهاره تر اټکه
سره يو دننگ په کار پټ و اشکار

کوره خو جنګونه وشول په هر لوري
ولي هيڅ ديو سغزو نشته عار

اول جنګ د لوري شا دتهرو و
چې خلوبښت زره مغول شول تار په تار

خويندې لونه يې په بند دپښتو شوې
اس ، اوبان ، هاتيان او لجه قطار قطار

دويم جنګ مير حسيني په دو ابه کې
چې يې وټکېده سر لکه دمار

بيا له پسه دنوښار دکوټ جنګ و
چې مې وکښ تر مغولو خپل خمار

بيا له پسه جسونت سنگه شجاعت خان وو
چې اېمل يې په کنداب ويوست دمار

شپږم جنګ مکرم خان شمشېر خان دواړه
چې اېمل کړل په خاپښ کې تار په تار

چې زما په ياد دي لوی جنګونه دادي
د هلکو په هر لوري نشته شمار

همېشه فتح و نصرت دي لا تراوسه
پس له دا ده بيا تكيه په كردگار

اورنگزېب رانه يو كال وشو چې پروت دی
په صورت حيران پرېشان په زړه افگار

كال په كال امريايان دي چې پريوزي
چې توفان شولې لښكري كوم يې شمار

خزانې د هندوستان دي راخوړې شوې
سره مهران دي ننوړي په كهسار

بله هيڅ ليدلې نه شي په دا منځ كې
يا مغل له منځه ورك يا پښتون خوار

په داهسي وخت چې وخت د نام ونگ دی
دا بي ننگه پښتانه كاڅه رفتار

پښتانه چې نورڅه فكر كا ناپوه دي
بي دنوړې خلاصۍ نشته په بل كار

پښتانه په توره ښه دي ترمغلو
كه په پوهه پښتانه وي څه هوښيار

(د خوشحال خټک کلیات ۲ / ۲۶-۲۸ مخونه)

د معاصر دوران ستر خوشحالپوه ارواښاد استاد کامل ددې لوړې قصیدې په باب لیکلي دي: «د خوشحال خان دا نظم د بیان د قوت د ځایالونو د لوړوالي، د جذباتو د شدت او تاریخ له پلوه د خوشحال خان له بهترینو نظمونو څخه یو دی» (خوشحال خان خټک، ۱۷۵، مخ

فقید سر او لاسه کړو، پر همدې لوړه قصیده یوه کوچنۍ تبصره لري، چې راوړل به یې موږ له مقصده لرې نه کاندې: «دا شعر د ستاینې وړ او ډېر لوړ شعر دی. پدې شعر کې پخپله د خوشحال خان شخصیت او د پښتون کرکتر بیان شوی دی. دا شعر د پښتانه حماسه، ننگ، مېړانه او غیرت ښيي خوشحال خان سازشونه غندي، توره او مېړانه بریالیتوب خوښوي. خدای (ج) ته معتقد او وفادار ملگري ستایي.....» (پښتانه، ۳۵۷ مخ).

د استاد کامل بیان دی: «په برمبول کې ددې لوړې قصیدې تروخته خوشحال خان دیوسفزو په سیمه کې څه کم یو کال اوسېدلی و». خو د کوم مقصد لپاره چې دی یوسفزو ته تللی و، هغه مقصد پوره نشو، ځکه په یوسفزو کې داخلي رقابتونه وو. که به یوه ډله د خوشحال خان طرفداره شوه بله به یې په مخالفت راوړله شوه نو ځکه د مغلو خلاف لښکرو د ټولولو په چار کې بریالی نه شو.

د خوشحال خان د خپل بیان مطابق د ۲۰۸۶ هـ ق کال د جمادی الاول پر اوومه سربلند خان له ډېر دروند پوځ سره د باچا له خوا پزدې مامور شو، چې په باجوړ کې بند امره لکه مکرم خان او نور راخوښ کاندې. ایمل خان او دریا خان هم مقابلې ته تیار ناست دي، ماته یې هم پدې مهم کې د شاملېدو په اړه لیکلي دي. دیوسفزو د سیمې ملک عبدالاختر او طالع ماته راغلي دي. غواړي ما لپاره لښکره برابر کاندې (پښتون کون؟ ۵۰۶ مخ). د تاریخ مرصع د ۳۲۷ د بیان له مخې «زه هم ددوی په مصلحت دایم سوات لره روان یم، هر چې د خدای رضا وي هغه به وشي» (ګام په ګام له خوشحال سره ۲۵ مخ).

سوات ته روانېدل:

مخکې تر دې چې خان عليين مکان سوات ته لاړ شي، دی به په برمبول او یا د یوسفزو په کومه بله سیمه کې دمغلو خلاف په کار لگیا و. چې د خوان زوی نظام له مړینې خبر شو، دا وخت د خان عمر د څلوروشپېتو کالوو، پداسې عمر کې د داسې ستر غم برداشت گرانه خبره ده، اما خان په خورا صبر، سکون او حوصله دا غم وگاډه. خان چې د نظام کومې مړینې ویلې دي، په یوه کې یې دا افسوس کړی دی، چې دی لس میاشتې ناروغ و او زه ورسره نه وم.

خان چې د نظام کومې مړینې ویلې دي، یوه پکې قصیده ده، چې خو بیته یې دلته را اخلم:

خه داغونښه ږدې په زړه زما فلکه
چې نظام دې له مابل کړ خواږې ډکه
کشکې خوان د پستانه په ننگ کې مړ وای
نه چې گور لره روان شو له تلنکه
چې د قام په تنگ کې ومړ هغه زویه
په عالمه کې د خپل پلار غاړه کالکه

(د خوشحال خان خټک کلیات . ۲/ ۱۲۲ مخ)

د لوړو بیتونو له لوسته، سړی د خان د وچتو ملي افکارو اندازه ځانته لگولای شي، چې خپل هرڅه یې د ملي هدف په تر لاسه کولو کې قرباني کول غوښتل. د زوی ملا ماتوونکي مرګ د خان ملي اراده ضعیفه نه کړه، بلکې د ملي هدف لپاره یې خپل سفر ته دوام ورکړ او سوات ته ولاړ.

خوشحال خان ته په سوات کې هم د یوسفزو د نورو سیمو په څېر، د مغلو خلاف د لښکرو په ټولولو کې مشکلات پېښ شول. د یوسفزو مشرانو تر منځ نفاق او شقاق او د حکومت د لاسپوڅو د لاسوهنو له امله له دې سفره هم د

ملي هدف لپاره په زړه پورې نتيجه پر لاس رانغله. سره له دې چې خان له ډېرو سترو ارزوگانو سره سوات ته تللی و. دده دا هيله له دې لاندې بيته ډېره ښه ښکاري.

چې د ننگ توره دې واخيسته خوشحاله
درومه سوات ته څه خټک څه يې لښکوي

په دې سفر کې خان ته يوه بله ناوړه داېښه شوه. چې د حکومت پلويانو پر خان د کفر او رفض تورونه ولگول. اصلي خبره دا وه، چې د سوات خلکو اخوند دروېزه او دده مخزن ته زيات درناوی درلود او هغه يې په عقايدو کې د سند په توگه مانه، او خان ته د کربلا د پېښې په اړه د اخوند نظر د اعتراض وړ او دا هل بيت د مينې منافي يې باله.

يوه ورځ يې پر اخوند او مخزن دواړو ځينې خبرې کړې وې. له دې اعتراضونو د سوات د خلکو پير، ميانور خبر شوی و، ميانور که له يوې خوا د اخوند دروېزه (رح) اراد تمند و له بله پلوه د حکومت سړی و او د هېواد پالو پر ضد يې له حکومت سره سروياز درلود، نو ددغه ميانور خلکو په خان پسې ډنډورې وږغولې.

خان د لنگر خټک په کلي کې اوسېده، يوه ورځ خان د توت د يوې ونې لاندې استراحت کاوه، چې ملک سنگر، ميا خان او مانکی خوشحال خان ته راغلل. دی يې پاڅاوه او ورته يې وويلې ټول سوات کې دې هنگامه جوړه کړې ده، ته لا خوب کوي هيڅ تشويش در سره نشته. بيا يې خوشحال خان ته وويل چې موږ د قوم دمشرانو په توگه دا وظيفه لرو، چې د فساد مخنيوی وکړو، نو ته يا داخوند دروېزه کتاب ومنه او يا د شېخ ميانور د اعتراضو ځواب ووايه، خان د اخوند د کتاب له منلو انکار وکا او بالاخره د ميانور او خوشحال خان تر منځ مناظره وشوه او شېخ ميانور ډېره ماته وموندله. بيا خلکو د دواړو تر منځ صفايي وکړه.

خوشحال خان له شېخ میانورنه دا غوښتنه هم وکړه، چې له مغلي حکومت سره به سازوباز نه کوي. په څرگنده خو شېخ میانور له مغلو سره د خط کتابت نه کولو وعده وکړه، خو نیت یې ښه نه و او په پټه یې خپل کار کاوه.

خوشحال خان په سوات کې له اوو میاشتو اوسېدو وروسته د منډرو سیمې ته (اغي، له سوات نه دخان تر روانېدو وروسته یوسفزیو لښکر راټول کړ او په خان پسي راغلل، منډرو هم لښکر تیار کړ. شهبازگره یې ته نژدې د مغلي حکومت د سړیو او افغانانو تر منځ جگړه وشوه، د حکومت څه سړي او د لښکر کوټ بخشی په دې جگړه کې ووژل شول. او پدې ډول خوشحال خان دیوسفزو او منډرو په سیمو کې هم حکومت ته یو کوچنی ماته ور په برخه کړه.

تر دې وروسته دخوشحال خان ملگرو او پلویانو غله ډېر ته نږدې پر مخالفو گوجرو لښکر وچېړاوه، گوجر و سخته مقابله وکړه، هېواد پال افغانان خوشحال په جوش راوستل نو یوه درنه حمله یې پر وکړه. گوجر تاب راڼه وړ او وتښتېدل، درې سوه گوجر ووژل شول او ډېر غنیمت مالونه افغانانو ته په لاس ورغلل.

د ملتفت خان فوجداري او د خوشحال خان موقف

اوزنگزب د گنج علي خان پر ځای ملتفت خان د لښکر کوټ فوجدار مقرر کړ.

باید ووايو چې داملتفت خان دخوشحال ديو محسن اصالت خان زوی و. خوشحال خان خپل زوی اشرف خان ته ته چې پخوا هم دحکومت ملازم و وليکل چې له ملتفت خان سره مرسته وکړه. دا وخت نو يوسفزو هم نور جنگ کول نه غوښتل او يوڅه د اصالت خان د زوی خاطر هم و، په همدې اساس دجنگ میدان يو څه سوې شو.

باید ووايو چې کله خان د يوسفزو سيمې ته د تللو اراده وکړه، نو دمغلي حکومت له خوا ده ته د نقدو روپو وړاندیزونه وشول، تحفې ورته وړاندې شوې ، خو ده هيڅ ونه منل .

اما دخپل يو پخوانی مړه دوست اصالت د زوی ملتفت خان د نېکنامۍ لپاره يې د يوسفزو له سيمې څخه د وتلو اراده وکړه، له دې څخه ښکاري چې له خان سره څو مړه د احسان او خپلو محسانو خيال و .
خان د يوسفزو له سيمې نه دخټکو دسيمې ډنگډ ننگ ته راغی . (خوشحال خان خټک ، ۱۸۵ مخ)

بدې توگه خوشحال خان له يوه اوږده سفره وروسته د خپلې قبيلې سيمې ته راستون شو . تيرا او سوات ته د خپلو سفرونو نتيجه يې په يوه رباعي کې ډېره ښه موږ ته انځور کړې ده

تېرا مې وليده راغلم تر سواته پښتون مې وليده دلوی لوی ځاڼه
عقل همت مې د چا ونه ټيډه په بيار ته راغلم ناست يم ملامانه

د اورنگزېب بېرته تگ :

اورنگزېب د ۱۰۸۶ هـ ق کال دشوال پر پنځلسمه د ۱۶۷۵ م کال د دسمبر اخر، له حسن ابدال نه وخوځېد او د ۱۰۸۷ هـ ق کال د محرم پر ۲۲ مه پايتخت ته ورسېد . مورخين ليکي، چې اورنگزېب په خپل دغه مهم کې د افغانانو خلاف کوم څرگند بری تر لاسه نه کړ . زموږ شاعر هم په سواتنامه کې ويلي دي چې اورنگزېب ناکام او خاورې پر سر لاړ .

د اورنگزېب تر تگ وروسته ، د لنگر کوټ فوجدار ملتفت خان باچا ته وليکل چې د يوسفزو له سيمې نه دخوشحال خان په ايستلو کې بريالی شوی يم . باچا دابنه ونه گڼل ، ځکه باچا غوښتل چې خوشحال خان له خپلې قبيلې نه ليرې وي ، نو يې ځکه ملتفت خان ته په ځواب کې وليکل چې ته خوشحال خان ته وليکه چې بېرته د يوسفزو سيمې ته راشي . د باچا د همدې

خواب پر اساس ملتفت خان خوشحال خان ته د يوسفزو سيمې ته د بهرته تګ بلنه ورکړه. خوشحال خان دا دعوت ونه مانه.

د گڼت جنگ

شېر محمد بنگښ د مغلي حکومت حامي او وفادار و، دده په وجه د بنگښو قبيله هم د مغلو وفاداره وه، خوشحال خان غوښتل چې د بنگښو په سيمه کې د حکومت وکار او اقتدار دلېرولو او د بنگښ د حکومت له حمايت نه دلېرولو او د حاميانو د قوت د لږولو لپاره پر دې سيمه بريدونه وشي. کله چې خان له سوات نه بهرته راوگرځېد لږه موده وروسته يې له شېر محمد خان بنگښ سره د جنگ په خاطر لښکر تيار کړ. له کنډيالي نه تېر شو او د کوهات سيمې ته ننوت. څنگه چې له شېر محمد خان بنگښ سره هم څه خټک ملګري وو، نو ځکه ددغو خټکو پر اعتماد، دی د خټکو سيمې ته وړاندې ولاړ، او په گڼت کې چې د تېري په سيمه کې واقع دی - د هېواد پالو او د حکومت د طرفدارانو تر منځ جگړه وشوه.

پدې جگړه کې خوشحال خان او زوی يې عبدالقادر خان زخميان شول، د خټکو يوسلو څلوېښت تنه پدې جنگ کې ومړل. د خوشحال خان بل زوی عابد خان هم پدې جنگ کې شامل و، ده په ميدان کې د خپل پلار غچ واخيست د بنگښو سردار شېر محمد خان يې له اسه راګوزار او تپي کړ. دا جنگ د ۱۰۸۶ هـ و کال د ذیحجې پر ۹ مه واقع شوې ده. پدې جنگ کې خټک مات شول. تر دې جنگ وروسته خوشحال خان جوړی نه ولاړ. د گڼت د جنگ بيان حان به يوه اوږده قطعه کې کړی دی، چې خوښه يې دلته را اخلم.

چې په نوره يې شېر خان پر پوست له اسه

په ميدان د عابد خان پهلواني وه

چې سردار د بنگن پړېوت خټک مات شه
 په داهسي رنګې چارې حيراني وه

عابد خان چې په مردۍ راغی له جنگه
 وځپل پلار وټه يې ښه ارغواني وه

پروکني پروکني يې د سوشالونه لارل
 په سرووښو يې چهره ارغواني وه

لاس په لاس يې انتقام د بابلواخيست
 په داکار باندې سزا ثناخواني وه

چې يې جنگ په ميدان کې پوځو سواره وو
 نور د وارو بخره تېښت تن اساني وه

د خټکو په سوړو باندې لعنت شه
 په ښو جلوبې تېښته خانخاني وه

چې اول ماتې يې گډه په سوړو کړه
 په سوړو کې چار دجې دعثماني وه

ښه خوانان چې د گڼت په ميدان ومرل
 دهر خوان په زړه کې ننگه افغاني وه

همکي خوانان زما د زړه ارمان دي
بکني بېله د عبدل تانده خواني وه

د غليم سره په اس غاړه غړی شو
د عبدل د مرنتوب بخړه کاني وه

ما داهسي جنگ هرگز ليدلی نه و
خومي عمر، خو خټک خومي خاني وه

(ديوان ۲/ ۳۵۱ مخ)

شهزاده معظم ته د افغانانو مهم سپارل

د ۱۰۸۷ هـ ق کال د شعبان پر ۱۷ مه د ۱۶۷۶ م کال د اکتوبر ۲۵ مه
اورنگزېب شهزاده معظم ته د شاه عالم بهادر لقب ورکړ او د افغانانو مهم يې
وروسپاره. له لويو اميرانو، خزاني توپخانې او جنگي سازو سامان سره يې د
کابل په لوري روان کړ.

د ۱۰۸۸ هـ ق کال په محرم د ۱۶۷۷ م کال مارچ کې د شاعالم بهادر
په سپارښتنه امير خان د اعظم خان کوکه (فدايي خان) پر ځای د کابل صوبه
دار مقرر شو. اورنگزېب امير خان هم له شهزاده سره له هندوستانه رخصت
کړ.

کله چې اټک ته ورسېد، نو يې خوشحال خان ته د دوستۍ په خاطر ليک
واستاوه او هغه يې وغوښت. د مخني فصل کې مو ولوستل چې دغه امير
خان د محمد امين خان په ملگرتيا له بنده د خوشحال خان په خلاصون کې
دېرې مېنډې کړې وې، او له دې سر بېره دا امير خان د خوشحال خان د مربي
او محسن اصالت خان وراره و.

د خوشحال خان مخې ته د امير خان خپل احسانونه او بيا دده د تره اصالت خان او پلار خليل الله خان دوستي او احسانونه پراته وو. نو يې په جواب کې ورته ليکلي وو، ((ما په گوښه کې پرېږدئ، که پخوامې بد کړه د تاسې سره يې نه کړم)).

خو له دې ټولو سره سره کله چې خوشحال خان ته د امير خان خط ورسېده، نو ناچاره پېښور ته ورغی او د شاه علم بهادر ملازمت يې اختيار کړ. امير خان له شهزاده نه د مخه خيبر ته کوچېدلی و. تر دې وروسته چې شهزاده وکوچېد نو خوشحال خان هم له ده سره و. امير خان په غريب خانه کې د شهزاده هر کلی وکړ. کله چې امير خان، خوشحال خان وليد، نو د ډېرې خوښۍ اظهار يې وکړ او د غېږې ستړي مه شي يې ورسره وکړه. دوه زره روپۍ يې د خرڅ لپاره ورته ورکړې. کله چې اورنگزېب ته ښکاره شوه، چې خوشحال خان د شهزاده ملازمت اختيار کړی دی، نو يې امير خان او شهزاده دواړو ته وليکل چې خوشحال خان له لاسه مه ورکوئ، په څه ډول او په کوم منصب چې دی خوشحاليږي هغه راضي کړئ. کله چې دا پېغام امير خان او شهزاده ته ورسېد، نو شهزاده د سيف خان په وسيله خوشحال خان ته احوال ولېږه چې پاچا تا ته تر دوه زري پورې منصب درکول منظور کړی دی. تاسې يې قبول کړئ. خوشحال خان وويل چې د پاچا له خوا پر ما ظلم شوی دی، زه د پاچا د نوکړۍ خواهش نه لرم، که خدای (ج) ته پادشاه کړې نو په زړه مې بودی، کې دې هم نوکري کوم.

امير خان له خوشحال خان نه دا غوښتنه کړې وه، چې تر کابله بوري. د سره لار شي، خو دده به وسيله له نورو افغانانو سره هم سوله وسي. خوشحال خان د کابل تک ته آماده نه شو او خواب يې ورکړ چې زما مقصد ستا ليدل وو، هغه وشول. پاتې شوه د سولې خبره له دې سره زما څه کار نشته خوشحال خان له فتح اباده بېرته رارخصت شو او زوی يې سکندر خان ورسره کابل ته ولاړ.

در خصته د و په وخت شاه عالم بهادر خوشحال خان ته یو اس، خلعت او
مرصع خنجر ورکړل، یو اس او سرو پا راجا جسونت سنگه ورکړل. دوه زره
روپۍ او سرو پا امیر خان او یوه سرو پا راجا رام سنگه ورکړل.
له دې سولې د مخه شپږ اووه میاشتي پرله پسې باران نه وشوی. د قحط
او وچکالۍ له امله د دواړو خواوو تر منځ جنگ نه و شوی. خوشحال خان
ددې وچکالۍ او دې سولې په باب یوه قطعه لري چې څو بیتونه یې دلته را
اخلو:

شپږ اووه میاشتي په هند په خراسان
چرته ونه شه په سم په غره باران

د اوبو د ونو دېر کمامت وشو
ځای په ځای شول دغلي نرخونه گران

چې باران په جهان وشو پس له یاسه
فتح الباب وپه تحویل د سرطان

داسد تیر نه وېشتمه ورځ په ورځ شي
په باران سره نهال شو درست جهان

په داکال چې شاه عالم راغی له هنده
صلح وشوه د منل و د افتان

دا سړ کال چې یې تاریخ رحمت تم دی
په وگړي مبارک دی په هر شان

(دیوان، ۲، ۳۳۷-۳۳۸ مخونه)

د وچکالي، خو کاله پرله پسې جنگونو، دواړو لوريو ته داوبستو زیانونو
 . پیسو او وسیلو له لارې په سمیه کې د وطن دوستانو مخې ته د مشکلاتو
 ایجادولو او همدارنگه د ډېرو افغانانو بې حسې او ورسره د خان د خپلې
 قبیلې او زامنو بې اتفاقي او د مغلو نوکري، خوشحال خان انعطاف ته مجبور
 کړ. ده په خپله یوه غزله کې چې یې له چوترې شهزاده ته تر ورتللو وروسته
 لیکلې ده: د خپل زړه خبرې داسې کړې دي:

د بې ننگو پښتنو له غمه ما
 لویې پرېښوه، ونیوله کمه ما

دا هم ښه که په ډاکار کې هوښه کار وي
 چې که واخیست انتقام ته کومه ما

چې د ننگ کوهر مې مات شو د واړه سترگې
 به زړه کړې یو دم بې نغمه ما

هغه درمې په لاس نه راغی، بېرته
 ایستاده کړه په ساحل له یوه ما

هغه ملا مې چې په هوډ سره لوی غرو
 په ناکام کړه ومغل ته خمه ما

هم د بخت و ماته شلوه هم دخلکو
 په منډول کړ، ځکه مخ له همه ما

که مې لاس وای په رضامي به کښنول
دمغول په لوري دود قدمه ما

د هغو د خولې کړې خبرې اورم
چې خبره ورته نه کړه سمه ما

دم د خپلو د پردیو رامنځ ته شو
که هر څو سانه خپل خان له ډمه ما

په هغو لویو خبرو شرمه لرم
چې هر چا و نه اېستې له فمه ما

سل غندنې ، پېغورونه راډوڅار شول
چې به خان سانه همېش له ډمه ما

دا الممي هېڅ اله سره سم نه دی
که لیدلې دی هزار الممه ما

مگر بخت راسره بیامند اغاز کا
چې فارغ کا داندوه له سمه ما

هاني ځکه په سر لوني توري خواوړې
چې خبر کړ د خوشحال له غمه ما

(خوشحال خټک کلیات، ۱/ ۱۹-۲۰ مخونه)

ددې لوړې غزلې لوست سړی پدې باوري کوي، چې حالات او شرايط څنگه يو عظيم انسان دې ته اړ باسي چې ملي رسالت پرېږدي او د خان په اصطلاح (کمه) ونيسي. د غزل له لوسته سړی د لوی خان رواني حالت او هغه درد ښه احساسولی شي چې د غره هسې ملا بيا خپل خصم ته ټيټوي، او چې دا وعده يې هم کړې وي.

ومغل ته به خبرې په وړبوز کړم
سړي پرېوزه که به سر ورته بيا کوز کړم
چې پښتون شوم په دا هسې سپينه ږيره
نور مې خدای (ج) مه کړه مغل وایم په خيره
ومغل و ته به نن کړم اټک پوله
ملک به خلاص کړم دمغل له غلا غوله

دا لوړ بیتونه په سواتسنامه کې راغلي دي. ۶۹.۷۷ او ۹۰ مه نومره بیتونه.

د امير خان صوبه داري او افغانان:

شاه عالم بهادر د ۱۰۸۸ هـ ق کال د جمادى الاخر د ۱۶۷۷ م کال د اگست ۲۵ مه کابل ته ورسېد. په کابل کې ترڅو مياشتې اوسېدو وروسته د ۱۰۸۸ هـ ق کال د ذی حجي پر ۶ مه ۱۶۷۸ م کال د جنوري دېرشمه بېرته دهلي ته ستون شو. او امير خان د ۱۰۸۹ هـ ق کال د ربیع الاخر په ۲۷ مه ۱۶۷۸ م کال د جون ۱۸ مه خپل ځای ته راغی او د صوبه دارۍ کارونه يې ترلاسه کړل. په همدې وختونو کې افر خان په لغمان کې يوه کلا جوړه کړه، افغانان چې د کلا له تعميره خبر شول نو يې پر افر خان د حملې فيصله وکړه. په افر نامه کې ددې کلا او د افغانانو د عکس العمل خبرې داسې راغلې دي:

حصاري دران عرصه بنياد کړد به اندک توجه قلعه اباد کړد
چو ان قلعه گرديد انجام تمام شدش زان سبب افر اباد نام

افاغین زهر سویر انکیخت سر	همه بسته برخون اغر کمر
زحد اټک تاحد قندهار	پد بډ امد لشکر بی شمار
همه جمع گشتند بهر مصاف	تو لشکر مگو بلکه یک کوه قاف
مسلح همه گشته از بهر کین	رسید ند بر حد لمغان زمین

کله چې امیر خان پر اغرخان باندې د افغانانو د حملې له نېټه خبر شو، نویې توپ خانه او زر سواره د اغرخان مرستې ته ورو لېږل. اغرخان هم خپل پوځونه تنظیم کړل. له بلې خوا اېمل خان هم خپل پوځونه مرتب کړل او په زور او شور جنگ ته آماده شو.

د مقابلې په دوران کې هېواد پالو پاچاهي پوځ ته زیات زیاتونه واورل، خو وروسته حکومتې پوځ غلبه وکړه او د خافي خان په قول، چې د خیبر او لغمان د افغانانو له ماتې وروسته اېمل خان پر خپل ځای ټینګ ولاړ و، اغرخان د بېنمان (افغانان) وژل، نژدې و، چې اېمل خان هم ووژني، خو ځینو افغانانو دې د جنگ له میدانه ویوست. افغانان په درو او غرونو کې پټ شول. اغرخان ددې فتحې عرضد اشته په ډیرو قیدیانو او اووه لس سوه سرونو سره پاچاته واستول، او د باچا د عنایت وړ وگرځېد.

ددې پېښې بیان او پر افغانانو د مغلو د بري کوم حالونه چې خافي خان لیکلي دي استاد کامل هغه مبالغه امېز بللې او دايې ويلي دي، چې پدې بيان کې حقيقت فوت شوی دی. استاد کامل پر مخ ليکي چې جادو ناته سرکار د امير خان د صوبه دارۍ په وخت کې د پاچاهي پوځونو او افغانانو د جنگونو تفصيل نه دی ليکلی او صرف دومره يې ليکلی دی، چې کله د جلال اباد ضلع کې د اېمل خان پر ځواکونو د امير خان لومړنۍ حمله ناکامه شوه، بيا نو امير خان د افغانانو خلاف له سياسي حربي نه کار واخيست. که چېرې موږ د خافي خان لور بيان ومنو هم، نو له دې خبرې انکار نشو کولای چې خافي خان د مغلو بری ډېر غټ کړی دی. بايد وويل شي چې مغلو پر افغانانو

بری د جنگ په میدان کې نه بلکې د سیاست په میدان کې حاصل کړی
خوشحال خان خټک ۱۹۵-۱۹۸ مخونه.

د دودې جنگ

د گڼت په جنگ کې د خټکو له ماتې وروسته، خټکو څو ځله پر بنگینو
حملې وکړې، خو پوره غچ یې نه واخیستی. په ۱۰۹۱ هـ ق کال خوشحال خان
د شپږ اووه زره خټکو لښکر تیار کړ او د بنگینو پر علاقه یې برید وکړ. په دې
جنگ کې د یوې ډلې قوماندې د خان د لمسي افضل خان په لاس کې وه. افضل
خان په بنیادي پور کې و او له هغه ځایه یې د بنگینو په سیمه کې پېش
قدمي وکړه. د بنگین پر څو کلیو یې تالان کړ. ډېر افراد یې مړه او اسیر
شول. څه چې بچ شول، د دودې په کلا کې یې پناه واخیسته. خټکو له دوو
لوریو پر کلا برید وکړ. محاصره شوي بنگین په تنګ شول او پناه یې
وغوښته. خټک سواره او پلې کلا ته نژدې ورغلل او د کلا پر خلکو یې
گولی وچلولې، په زور کلا ته داخل شول. (۱۶۰۰) تنه پکې ووژل شول، څوک
چې پاتې شول، امان ورکړ شو. اسیران یې ازاد کړل او ډېر غنیمت مالونه یې
تر لاسه کړل. په دې جنگ کې د خان دوو زامنو عابد خان او صدر خان هم
برخه درلوده.

خوشحال خان ددې جنگ په اړه یوه اوږده قصیده لیکلې ده چې ۷۶
بیتونه لري، او څو بیتې یې زه دلې رااخلم.

څو وانخلي لکه غلیمه انتقام
مرد نه خوب کانه خوراک کانه ارام

چې د تنګ او د ناموس اندوه یې نه وي
د هغه سړي به نه وي احترام

که همت او حمیت غیږت پکې وي
تر خېستنه نه بهتر گڼه غلام

په ورو ورو پرې قدم ږدي ورباندې خېژي
په یوه خله څوک نه خيژي په بام

په طلب کې که سستي نه وي باور کړه
د ژوندون اوبه به بیا مومي په کام

واړه ورځې سره نه دي برابرې
کله درد کله دارو کله ایام

د مردي د نامردي تر منځ میل نه دی
تفاوت یې په زړه دی یا په گام

چې د بل تر لاسه ورغی د بل شو
مردبه خپل لري د خپل فکر زمام

* * *

د گنېت غصه مې ووتله له دله
خدای (ج) چې راکړ په ډوډه د فتحې کام

چې په مخ یې فتح درومي عابد خان دی
په هر ځای د خپل بابا کا تازه نام

* * *

د قصیدې په پای کې یې ویلي دي:

ددې جنگ نارې به درومي په ملکونه
پرې خوشېږي به همه پښتون په نام

چې ددې سوبې او ازوشي په هند کې
بيا به رغ شي دبادشاه په خاص و عام

چې په نام پښتون غوڅېږي پرې خوشېږي
اورنگزېب هسې بادشاه دی د اسلام

د اسد تحویل زر یو نوي رجب و
په دریم د جنگ اغاز شو دا کلام

په کاغذ کښلي خبرې پاتوکېږي
د ابيان په بیاض خکه شو ارقام

په غلیم باندې دې هسې فتح تل وه
لکه دا فتح چې وشوه والسلام

(خوشحال خان کلیات ۲/ ۷۰-۷۶ مخونه)

د خوشحال خان او اشرف خان خوابدۍ:

د ډوډې له جگړې د مخه د خان او مشر زوی اشرف خان تر منع ځینې
غلط فهمۍ او خوابدۍ پیدا شوې وې، ددې خوابديو علت دا و، چې ځان له
خپلو خوزامنو سره تری او یولاهو ته راغلی و او دیوت په مقام کې دیره شوی
و، پدې کار کې له اشرف خان سره مشوره نه وه کړې. د ډوډې له جنگ نه

وروسته د پلار او زوی تر منځ خاوبدی نورې هم زیاتې شوې او حتی د پوځي کار وایيوتر حده ورسېدې. خو اشرف خان خپله د پلار مقابلې ته رانغی. خوشحال خان په لاجې کې د اشرف خان سړي محصور کړل. اشرف خان خپل زوی افضل خان ته ویلي وو، چې لبتکرې تیار کړ او محاصره شوي دي راخوښې کا او یا دې له نیکه سره مصالحه وکړي.

محاصره شویو د امان غوښتنه وکړه، خوشحال خان د لاجې پر کلا تالان ګډ کړ. د اشرف خان سړیو هم پر کلیو چپاوونه وکړل او په لاجې کې د تانې په جوړولو کې بریالي شول. د تری او بولاق خلکو هم دې خواته رجوع وکړه. بیا دغو خلکو خپلو کې سلا او مشوره وکړه او یوټ کې خوشحال خان ته جرګه ورغلل. تاسو خپل منځ کې زوی او پلار یاست، خوستاسې له بې اتفاقي نه موږ برباد پړوه. تاسې په نظام پور کې چې څه غواړئ په خپلو کې یې سره وکړئ، خو موږ مه پایمالوئ. د خلکو په غوښتنه خوشحال خان بېرته نظام پورته ورغی.

د افضل خان له لیکنو سره سم اشرف خان د خپل پلار دلجو یي وکړه (خوشحال خان خټک ۲۰۱ مخ). خان دا وخت په نظام پور کې خپل حال په یوه رباعي کې داسې ښودلی دی:

مغل بې قدره پښتون بې ننگه
توبه له تورې توبه له جنګه
تسبیح په لاس کې په نظام پور کې
ناست په مسجد کې جمدر تر څنګه

(دیوان ۲/ ۷۴ مخ)

تر دې پېښو لږ وروسته له فوجدار ترین خان سره د بنګېښو مخالفتونه پیل شو. امیر خان صوبه دار اشرف خان ته امر وکړ چې د ترین خان مرسته وکړي. اشرف خان د ترین خان مرستې ته روان و، چې شګۍ ته ورسید. او غوښتل یې له پلاره سره وويني، مګر هغه ونه مانه. دا خبرې د افضل خان د ناروغ

مرصع په ۳۵۰ مخ کې دا وې راغلي دي: «خان جنت مکان (اشرف خان) چې په شگۍ ورغی چې له نظام پوره دوه کړوه فاصله لري. زه افضل خان يې وځان عليين مکان واستولم چې که حکم وشي چې زه د خان عليين مکان په ملازمت ورشم، خان عليين مکان په سبب د ازرده گۍ ليدل د خان جنت نښان قبول نه کړ. ويي فرمايل: هر گاه چې له دې مهمه راوچار وي، بيا دې هاله ما وويني.

خان جنت مکان هم په فرموده د خان عليين مکان په کناره تېر شه بنادي پورته. زه بيا ورغلم د خان عليين مکان ليدوته. د شال خبره يې راوغوښته ازروى مهرباني يې په خپل لاس دستار زما په سروټله او راته يې وفرمايل چې پلار دې يعنی خان جنت مکان ته ما سرداري نه ده ورکړې په خپل اختيار سردار شوی دی. تاته سرداري ما درکړه، تسليمات مې په ځای راوړل. چې له خان عليين مکان رخصت شوم، ووتم د ستار مې له سره کوز کړه په بغل کې مې کښېښوه د نيلاب په غاښي چې په خان جنت مکان پسې ورسېدل، دی د غاښي په سر ناست و، تماشا يې د ملک کړه، چې زه يې وليدلېم تبسم يې وفرمايه چې خان دې وليد؟ د ستار مې له بغله وکښه، هر چې خان عليين مکان فرمايلي وو په عرض مې ورسول خوشحال شه. ويي فرمايل چې دا د ستار تبرک دی، کښې يې ږدی. نور خان جنت مکان له ډېر لښکر سره په گڼت ورغی...» (د زنجيرونو شاعر، ۳۲، ۳۳ مخونه).

تاسې لوړ د افضل خان په بيان کې ولوستل، چې خوشحال خان خپل لمسي افضل خان ته ويلې و چې ستا پلار ته ما سرداري نده ورکړې. استاد کامل په دې ارتباط د (خوشحال خان خټک) په ۲۰۱ مخ په حاشيه کې ليکلي دي: «خوشحال د اشرف خان پر سرداري راضي و».

خان نظام پورته تر راتگ وروسته يوه اوږده (۱۵۷) بيتيزه قصيده ويلې ده. پدې قصيده کې يې د خپل ځان کورنۍ د حالونو د بيان تر څنگ له خپلو مشرانو زامنو په تېره اشرف خان نه ډېر سرتېکولی دی او سپری پوهېږي چې خان خپل کور کې څه ډول مشکلاتو سره مخامخ و.

ددې قصیدې مطلع ده:

نېک وېد پکې بیان

راشه واوره دا داستان

د شباب په عنفوان

ځینې برخې یې دلته راوړل کېږي

پلار نیکه یې بدذاتان

چې په عمر شوم اتلس

سفیهان و پاده وان

راکره راغله جینې

بل هنر کسب یې نه و

خدای (ج) ددې نه کړل عیان

چې دا شان لري سکان

خوږ دزړه دي خوږ د خان

په خپل کور کې جنگ جویان

څه نابود دي داسککان

تل په غره په بیابان

دوی نیولې مغولان

د مغول په اش و نستان

تل په ماپسې روان

مشران زویه مې واره

ددې هسې مور پنځه دي

زړه مې خوږ په یوه نه شو

واره یو تر بل اخته دي

نه یې ننگ شته نه یې شرم

زه غلیم داورنگزېب یم

زه په ننگ دپستانه یم

لکه سپي هسې جاروزي

دمنصب په اضافو دي

هم هغه یې زړه اوخان

نن یادېږي اشرف خان

باندي زه شوم مهربان

طیلي یې عراقیان

خواروي مې فرزندان

چې یې پلار سره غلیم وي

چې په وارو کې ارشد دی

په ژوندون مې خپل خای ورکړ

زر یې ټول کړه په لکوئو

لوی زما په نوم په توره

تل له ورونو نه ترسان
ولې خدای (ج) کرل کشران
په ښه اس باندې پالان
په ښوره باندې باران

دی نامرد له نامردۍ
ښه لایق زویه مې نور دي
زین د زرو په خره پروت دی
تربیت زما په ده و

دی په کور کې دی غران
دا احمق سفله نادان
بل چې سور مې وي دېکدان
اقریبا بــــرا دران
چې خپل پلار مې کړ داشان

زه په لویو اندېښنو کې
په دا دوه کاره خو ښېږي
چې زما سره څوک نه وي
زما زویه له ما نیسي
و مغلو ته مجرا کا

زما ملک کړ درست ترخان
نه نوکړنه غلامان
نه څه ورک نه یې څه زیان
دا نامرد یې کا غلطان
که پاڅم پاڅي توفان
په ماعمر رایگان
زما کوردی هسې وران

د مغل په زورې لاندې
نه یې مال و ماته پرېښه
رسوایي شوه تر منځ پېښه
چې اساس د تورې کښېږدم
که کښېنم نام و ناموس ځي
په دې کش مکش کې تېر شو
پښتنو وکړې کتنې

(خوشحال خټک کلیات ۱۰۹-۹۷/۲ مخونه)

دا قصیده په یوه خاصه زمانې مقطع کې د خان د ژوند یو څنگ روښانوي.
ټولو هغو دسیسو ته اشارې لري، چې د مغلي حکومت چارواکو ده ته کولې،
د هغو اورونو شغلې پکې سرې ویني چې ده ته په خپل کور کې بل شوي وو.

ددغو حالاتو تر څنگه دده هود هم سړي ته ښکاري، چې لا پر خپل ځای دی او خان د مغلي پاچا د ښمن بولي.

الفېستن ددې قصیدې څه برخه په خپل کتاب (د کابل سلطنت بیان) کې اخیستې ده. پر دې قصیده د تبصرې په ترڅ کې لیکي: «دی (خوشحال) پدې قصیده کې د یو والاس Wallace شاعر په توګه په ډېر زړه وړ توب او د هېواد پالنې په روحیه خپلې مجاهدې بیانوي». (افغانان ۱۹۳ مخ).

ددې لوړې قصیدې په باب یوه بله یادونه دا ده، چې د خوشحال خان د کلیات په زیاترو چاپونو کې ددې قصیدې هغه مسرې چې تاریخ لري داور ده: «(کال زریونوي هجرت دی)» (کلیات ۵۸۳ مخ، گام په گام له خوشحال سره، ۲۸ مخ).

په مرغلرې کې داسې راغلې ده (کال یوزر نوي هجرت دی) خود خوشحال خان خټک کلیات (د کابل چاپ) په ۱۰۰ مخ کې دا مسرې په دې ډول ثبت ده (کال زور دوه نوي هجرت دی) داسمون يې د ۱۰۹۹ هـ ق لیک قلمي نسخې له مخې کړې دي. خود خوشحال خان د ژوند پېښوله تسلسل او د ډوډې له جنګ وروسته نظام پورته راتګ او له اشرف خان سره خوابدي ګرده ښيي چې قصیده به د ۱۰۹۱ هـ ق کال په رمضان کې ویل شوې وي. که څه هم د قصیدې په لومړیو برخو کې خان له خپلو ټولو مشرانو زامنو- دتوتیا له نسه - سر ټکولی، خو ډېره برخه يې اشرف خان ته متوجه ده او د مخه مود خان او اشرف خان د خوابديو يو بيان هم ولوست. بهرام هم په خپل وار خان ته مشکلات پېښ کړي وو. داوخت حال دا و: هغه مهال چې د خوشحال خان او مغلو سوله وشوه، په هغوشپو کې بهرام د پلار مطیع و.

کله چې خوشحال خان د یوسفزو په سیمه کې د ښکرو په ټولولو بوخت و، بهرام په جلبې کې و او د اشرف خان سړیو پرې له سرای نه برید وکړ. بهرام وټنېتېد او پلار ته ورغی پښو ته يې ولوېد. خوشحال خان يې خطا وې و- بختلې، کله چې خان د یوسفزو له سیمې بېرته راوګرځېد، نو بهرام يې له ځانه سره راووست. اشرف خان ته يې دده سپارښتنه وکړه، دمسر ورور پښې

يې هم ونيولې، اشرف خان هم وباخښه. کله چې امير خان دکابل صوبه دار شو، نو يې صوبه دار ته د بهرام دمنصب سپارښتنه وکړه او منصب يې بيا موند. بهرام په څرگنده د پلار او مشر ورور منونکی و، خو په پټه يې ريښې خغلولې چې د اشرف خان منصب او جاگير ده ته تګه وکړي.

استاد کامل ليکي چې په ۱۰۹۰-۱۰۹۱ هـ ق کلونو کې موږ بهرام د خپل پلار (خوشحال خان) پر ضد په جګړه اخته مومو.

(خوشحال خان خټک ص ۲۰۲)

د پښتنو او افغانانو د تاريخ او ادبياتو په څېړنو کې تل بهرام د يوې تورې څېرې په توګه ياد شوی دی. پدې کې شک نشته چې خان ترې سرتګونې لرلې دي، چې دا سرتګونې له نورو هم دي او له اشرف خان تر نورو زياتې. مګر دده په باب زياتره نظريې د تاريخ مرصع د کښومطابق قايمې شوې دي. ځينې مورخين لکه پروفيسور پرېشان خټک پدې باب ځينې خبرې لري چې د اورېدو او پاملرنې وړ دي. پروفيسور خټک ليکلي دي: افضل خان همېشه د بهرام له نامه سره بد فرجام ليکي. هغه موږ څه چې د نامه له ليک سره چاته ښکښل کوي، نو له هغه سره به انصاف څنګه وکړي؟ افضل خان چې د بهرام څېره څه ډول انځور کړې ده له بده مرغه وروستيو مورخينو هم پر افضل خان اعتماد کړی او دايې هغسې ښودلی دی او له بهرام سره يې انصاف نه دی کړی.

موږ ته ښايي چې د کورني رقابت د دوران ټول حالونه او پېښې په پام کې وساتو او بيارايه ټينګه کړو. (پشتون کون؟ ۴۵۳ مخ).

د اشرف خان نيول کېدل:

امير خان صوبه دار په دوو درې مسالو کې له اشرف خان نه ځوابدی شو، يو دا چې د اشرف خان څښتن ازاد ګګياني له امير خان نه سرکشي وکړه او بله دا چې امير خان له اشرف نه غوښتلي وو، چې له ده سره کابل ته ولاړ شي ورسره نه ولاړ. په همدې اساس يې له باچا نه دده د نيولو اجازت واخيست او

دی یې ونیو. د نیولو جریان یې په تاریخ مرصع په ۴۹۱-۴۹۵ مخونو کې راغلی دی. یوه برخه یې دلته رااخلم: «د خان جنت مکان شکوه شکایت ډېر وړوکوښی، باچا اختیار ورکړ چې ته صوبه دار یې، هر چې پوهېږي هغه کړه. د خان جنت نښان حکم یې د قید راجه رام سنگه ته چې په جمرود و واستوه، هغه زميندار و قبول یې نه کړ، چې دا کار د ما نه دی. بیا یې سید بهولا چې د شہامت خان زوی و، په پېښاور کې هغه ته یې وکښل چې په هر فن و فرب خان جنت نښان قید کا. راجه رام سنگه خان جنت مکان په ډېر خواش جمرود ته وباله. دده په زړه کې هیڅ نه وو، دپادشاه په دولتخواهي مغرور ورغی. په سن زردوه نوي اخر ثوریا اول جوزا راجا رام سنگه یوسروپای، یواس اویوه غاږې دده هکۍ ورکړه، نور یې رخصت کړ ورته ا- شارت وکړ چې په پښا ورمه گه بهرون درومه، اخراز راه دولتخواهي ورغی د سید بهولا کړه، پخپله ورغی چې اشنادی دی وگورم، نور به درومم، هغه له خدای تعالی همدا غوښتل ورته یې وویل چې «ته کښېنه، زه کور ته لاړ شم چې طعام راستوم. طعام وخوره هاله درومه. دی یې کښېناوه، نور یې خلق ترې چاپېر کړل، پروانه یې دامیر خان وربکاره کړه په قیدی کې» (د زنجیرونو شاعر، ۳۶-۳۷ مخونه)

خوشحال خان دا وخت په نظام پور کې و، افضل خان له کورنۍ سره نیکه ته ورغی. خوشحال خان خپل لمسی افضل خان له عابد خان سره سرور میلی ته واستاوه او خوشحال خان هم ورپسې سرور میلی ته ورغی، هلته څه جرگې وشوې او خوشحال خان بهرام د جرگې لپاره زیارت کا کا صاحب ته راوباله. خوشحال خان هم د قبیلې له خلکو سره هلته ورغی او افضل خان په سرور میله کې پاتې شو.

په دې جرگه کې خاني بهرام ته وسپارله شوه اوداهم وویل شول چې بهرام دې له خپله رسوخه په استفاده حکومت ته ووايي چې اشرف خان راخوشي کا او منصب دې ورته ورکړي او دا هم وویل شول چې د تاجا په حضور کې دې واوسي.

تر جرگې وروسته خوشحال خان سرور ميلې ته ولاړ او بيا له هغه ځايه له افضل خان سره نظام پورته ورغی. تری او بولاق خوشحال خان، بهرام ته وسپارل. پدې کې خبر را ورسېد چې اشرف خان يې په گواليار کې قيد کړی دی.

تر دې وروسته افضل خا د خوشحال خان او عابد خان په ملتيا د سلو تنو شاوخوا يولبنکر تيار کړ او اټک ته نژدې يې پر پاچاهي لار حمله وکړه. تر دې وروسته له بهرام سره ځينې جنگونه وشول. بهرام خان چرات ته نژدې په لاشوره کې ماتې وخوړه او وتښتېد.

دا وخت بهرام د غوريه خېلو او يوسفزو يوه جرگه خوشحال خان ته ولېږله او خان ته يې پيغام واستوه، چې زه دې زوی او افضل خان دې لمس دی، خوښه ستاده، چې سرداري چاته سپارې. خوشحال خان جرگې ته وويل چې خبره د سرداری نه ده، بلکې خبره دا ده چې اشرف خان په کومه گناه قيد شوی دی.

خوشحال خان جرگې ته ټولې هغه سپارښتنې وريادې کړې، چې د زيارت کا کا صاحب جرگې د اشرف خان په اړه بهرام ته کړې وې. تر دې وروسته جرگه ولاړه شوه.

د افغاني نهضت خورېدل:

امير خان صوبه دار پر افغانانو د جنگ په ميدان کې قاطع بری تر لاسه نه کړای شو، خودی ارام کښېنناست، بلکې له سياسي حربو او نورو نيرنگونو يې کار واخيست او پدې وسيله يې هغه څه تر لاسه کړل چې يې د جنگ په ميدان کې نشوای تر لاسه کولای.

ده د افغاني قبایلو له مشرانو سره د دوستۍ جالونه خواره کړل. پيسې يې خوړې کړې، موږ وليدل چې زموږ له شاعر او ملي اتل سره په همدې دوران کې څه وشول؟

نواب صمصام الدوله شاهنواز خان په ما ترالامرا کې ليکلي دي چې امير خان و حشي نژادي په دوستۍ او اخلاص داسې ښکار کړل، چې اوس يې ځانونه د اطاعت په غمچينه تړلي دي. امير خان د خپلو دوستانو په وسيله په قبايلو کې مخالفتونه او نفاق راوپارول او افغانان يې له حکومت سره د جگړې پر ځای په خپلو کې په جگړه اخته کړل. جالبه لادا وه چې دمنازعې هره خوا به د مشورې او سلا لپاره امير خان ته ورتلل. خو له دغو ټولو ناخوالو او دمغلي حکامو له شیطانتونو سره سره اېمل خان وکولای شو، چې افغانان د مغلو خلاف سره يو ځای کړي.

او ورو ورو دده دا جمعيت دومره ستر او ځواکمن شو، چې امير خان يې د صوبې پر پوځونو مقابله مصلحت نه گڼله. د امير خان مشاور پښتون عبدالله خان خيشکي و، له هغه سره يې له مشورې وروسته په تدبير دافغانانو ټولې داسې سره خور کړې، چې بيا يې يو ځای کول ممکن نه وو.

عبدالله خان خيشکي د قبايلو مشرانو ته خطونه واستول، چې موږ له پخوا منتظر وو، چې د افغانانو خپل سلطنت قايم شي الحمد لله چې دا پخوانی اميد مو پوره کېدونکی دی. خو ستاسې باچا (اېمل خان) له طور طريقو موږ خبر نه يوکه هغه د باچا هی وړ وي، نو موږ ته هم خبر راکړئ، چې هغه ته ځان ورسوو. موږ دمغلو نو کړي له مجبوريته غوره کړې ده.

د قبايلو مشرانو په ځواب کې د اېمل خان توصيفونه وکښل او د مغلي حکومت اميرانو ته يې د راتگ بلنه ورکړه.

عبدالله خان خيشکي بيا ددوی په ځواب کې وليکل، څه چې تاسو ليکلي دي سم دي، خو حکومت لپاره عدل، انصاف او مکافات ضروري دي. ددغو خبرو داندازه کولو لپاره تاسې اېمل خان ته وواياست، چې نيولې زمکې ستاسې تر منځ ووېشي.

قبايلي مشران د عبدالله خان خيشکي د غولونې په دام کې گير شول او له اېمل خان نه يې وغوښتل، چې له مغلي حکومت نه ازادې کړې سيمې دې

، ددوی تر منځ وويشي. اېمل خان په لومړي سر کې دا خبره نه منله ، خو وروسته د قبایلي مشرانو د اصرار په وجه يې دا کار وکړ.

د ماثرا الامراء مولف ليکي چې اېمل خان په دې وېش کې د خپلوانو او خپلې قبيلې زيات رعايت وکړ ، نو د قبایلو تر منځ اختلاف پيدا شو او ټول ناخوښي خپلو سيمو ته ولاړل.

له دريا خان سره هم داسې څه وشول. مغلو پر تيرا حمله وکړه ، دريا خان د مغلو مقابله وکړه ، پخپله په جگړه کې ټپي شو او حاميان يې خوست ته ولاړل. (خوشحال خان خټک ، ۲۰۶ مخ) پدې ډول مغلي واکمنو هغه افغاني نهضت چې د خوشحال خان ، اېمل خان او دريا خان تر مشرۍ لاندې د تاريخي افغانستان په شرقي برخو کې ان تر کابله پيل شوی و او کلونه کلونه يې اورنگزېب نارامه کړی و ، په دسيسو او توطئو کې خورگړي.

پنځم څپرکی

((۵))

په کړاوونو کې راگیر خوشحال خان

(د ژوند وروستي کلونه او مړینه)

درزي لاکړ لري مراض سوزن لري

يو جمدړگوټی خوشحال خيرن لري

کوچ يې اسان دی مشکل هيڅ نه دی

غم د يارانو درد د وطن لري

(خ-خ-خ)

د خوشحال خان د اثارو له مطالعې دا خبره په وضاحت څرگندېږي ، چې د خان د ژوند وروستي کلونه د مصيبتونو او کړاوونو په ملتيا تېر شوي دي . که څه هم دده ټول ژوند د مصيبتونو او کړاوونو د استان دی او د استاد کامل خبره : « د خوشحال خان د ژوند د استان له پيله تر پايه ، ټول له مصايو ، تکليفونو ، ازمېښتونو او ازموينو څخه ډک دی . خود مصيبتونو

په تيارو کې کله د بريو زنا يې او د تکليفونو په تور تمونو کې د کاميابيو روښنايي هم ليدل کېږي. اما د خوشحال خان د ژوند وروستي کلونه ، چې کابو لس کاله کېږي ، په کلي ډول د غمونو الامو او ناکاميو زمانه ده)) (۶۷)
هغه منظوم اثار چې خوشحال خان له ۱۰۹۱ هـ ق نه وروسته ليکلي دي ، ښکاري چې د مصيبتونو ورته مخه ده او د ژوند له ډېرو کړاوونو سره مخامخ دی . (راشه واوره دا داستان) قصيده پدې برخه کې ډېره لارښوونه کولای شي .

په ۱۰۹۲ هـ ق کال کې د هجري نيول کېدل - بيان يې په تېر فصل کې تېر شو- دده د رنځونو په زياتولو کې بې پدله نه و .
خان د خپلې هغې اوږدې قصيدې (زه د شعر په کار هيڅ نه يم خوشحال) په پای کې چې څه ويلې دي ، له هغو څخه موږ دده د پرېشاني او کړاوونو اندازه لگولای شو . دا قصيده خان د ۱۰۹۵ هـ ق کال په محرم کې ويلې ده . د قصيدې د پای بيتونه دا دي :

قدردان زما د کار شاه جهان و
د اورنگ بادشاه ښکاره دی خود احوال

چې دده د بادشاهۍ دور وشو
په دوران يې لور په لور دی اختلال

په دوران يې درست جهان سره ګډوډ شو
ته به وايي زمانه شوه د دجال

چې په خپل بابا يې نه ده صرفه کړې
د جفا يې په دانو ورڅه اهمال

چې د ښو سړیو قدر باندې نشته
خکه زه ورځینې گرځم په جبال

لکه دی زما زوال وټه ناظر دی
زه لانه غواړم دده هسې زوال

داهمه زما د توري صدقه ده
پستانه چې پرگنې خوري لیورغال

نن به درست دهندوستان دولت ددوی و
پستانه که کم همت نه وای جهال

یکانه خوانان که زر له ماسره وای
نور زما به وپنجاب باندې پرغال

که هر څو یې سازوم رانه ساز ېږي
پستانه دي د نړو کسانو دېوال

هو مړه قام هومره عالم سرداري هسې
سرگردان گرځه په تېښته د اموال

د دانا سردار د تېښتې شرم نشته
چې علاج کا د غلیم د استیصال^(۶۸)

سره له دې چې پدې بيتونو کې له خپلې اواره گۍ او دخپل قام له کم همتۍ او ناپوهۍ شکوې لري، خو له دې سره سره اراده او عزم يې لوړ دی. په همدې قصيده کې يو ځای بل هم د اورنگ هجولري، که چېرې موږ د خان د وروستي ژوند کړاوونه شمارو، نو هغه هم په لاندې ساحو کې ليدلای شو.

(۱) د قام په حيث د پښتنو بې اتفاقي، بيا د قبيلو خپل منځي شخړې او نفاقونه ناپوهي او د حکومت د پيسو او منصب په وړاندې سرتيتول او د خپلو مشرانو په وړاندې درېدل، هغه عمده رنځ و، چې خوشحال خان غوندي يو بهادر تنگيالی يې چې د پنجاب د نيولو عزم يې په سر کې پاله او مغول ته يې اټک پوله کوله، ډېر ځوراوه. د خان د ځوانۍ او مبارزې په دوران کې هم دې قوم دا رنځونه درلودل. خودده د زېږودۍ په دوران کې په تېره له ۱۰۹۰ هـ ق کال نه وروسته دومره ډېر او هراړخيز شول، چې بالاخره يې نهضت پای ته ورساوه.

(۲) د مبارزې دملگرو، لکه ايمل خان او دريا خان مړينه، استادکامل ليکلي دي. چې د جمعيت افغانه له خورېدلو او د حکومت له بېري وروسته د ايمل خان او دريا خان حالونه پټ دي او د خوشحال خان له کلامه دومره ښکاري چې د افغانيت د پساله دا دوې مرغلرې او د خوشحال خان وفا دار ملگري، له دنيا تللي دي، خو د مړينې وخت او نور تفصيل يې نه دی ښکاره. (۶۹)

خوشحال خان په خپلو دوو غزلونو کې د ايمل خان او دريا خان د مړينې يادونه کړې ده.

نه مې زړه په سر دار يې څه خوشحال دی
نه زما د خېلخاني څه حال احوال دی

د خټک ولس په ننگه بڼه پوهېږي
کار يې درست د نادیده وو په خصال دی

پښتانه لکه مګس ورباندې ګرځي
ورته ایښی د مغل د حلوا تال دی

نورې واړه تکیې تار په تار خورې شوې
اوس په منځ کې یو کرم د ذولجلال دی

ایمل خان ، دریا خان دواړه خور د بین لارل
اوس خو پاتو و مغل ته یو خوشحال دی

چې خون په غاړه کېږي له دې کاره څه خوغم دی
یاران زما په ګور کې زه په کور کې یم ستم دی

چې هومره بڼه مخونه په داخاوري کې په ګور دي
چې دوی لره ورد رومم کور و ماوتنه ارم دی

پري راغله زبون شوم، که څه نور څه علالت شو
چې زه کرم هغه نه شي هغه ملک هغه عالم دی

که بڼه وایم و چاته هم یې بدنيسي په زړه کې
یا بخت دی د مغلو یا زما څه عقل کم دی

نه بخت دی د مغلو نه زه هیڅ په عقل کم یم
دا کل واړه پيري ده چې مې کار درهم برهم دی

مغلو ته چې کورم هغه هسې منل نشته
د نورو واريې تېر شو او س وړپاتې یو قلم دی

پښتون په زرو نيسي په فرېب په ټیټالونو
په ما یې اثر نه شي لا په ما د خدای (ج) کرم دی

نه مچ یم نه کارغه یم چې په کړو مړو مړخیم
یا باز یم یا شاهین یم په خپل ښکار مې زړه خرم دی

که ما غوندي نورهم وای په دا کار به ډېر خوشحال وم
چې ماغوندي څوک نشته، ځکه پروت راباندې غم دی
ایمل خان، دریا خان دواړه په ښه رنگ تېر شول په ننگ کې
د دواړو په فراق کې زمانه تل او وماتم دی (۷۰)

لوستونکیو ته به ښکاره شوې وي چې پدې دواړو غزلو کې دخپلې
مبارزې د قهرمانو ملگریو: ایمل خان او دریا خان د فراق د ویر تر څنګه د
هغه دوران حاکمه وضع هم ښیي، د پښتون حال هم څرګندوي او دا ټولې
کمبوتۍ ده ته درد او رنځ زېږوي. خو ورسره دده ثبات لوړ عزم او استقلال هم
ترې زبا تېري، چې لاپه زېږودی کې هم مصایبوته لکه غرهسې ټینګ ولاړ
دی.

(۳) د کورنۍ بې اتفاقي ، لکه چې تاسې د مخه ولوستل دا بې اتفاقي
مغلي حکامو د خان په کور کې هغه وخت پیدا کړه ، چې خان په ملي
مبارزه بوخت و او د مغلو پر ضد يې د پښتنو پر گڼې سره يو کولې او د
افغان په ننگ يې ملاتړلې وه .

د مبارزې په دوران کې د اشرف خان او بهرام خان تر منځ پر منصب ،
جاگير او سرداري دا کش مکش روان و . د اشرف خان تر نيول کېدو وروسته ،
د خان د ژوند په وروستيو کلونو کې د بهرام او افضل خان تر منځ دا لټجه
روانه وه او کړاوونه يې ننگيالی او اتل خوشحال خان ته متوجه وو . د خان دا
لاندې غزل به تاسې ته هر څه پخپله په ډاگه کړي :

نن زما په خېلخانه کې خو مړه غم دی
چې حيران زموږ په کار پورې عالم دی

د اشرف د ملکونديو غم لږ نه و
د افضل د اغزيو لاستم دی

نا خلف زويه اغزي کړي خپل پلار ته
د خلف زويه گلزار له عمره سم دی

نا قابل فرزند دوزخ غوندې پيدا شي
ښه قابل زويه په خونه کې ارم دی

ښه فرزند د پلار په خونه کې خراغ دی
بد فرزند د پلار په خونه کې تورتم دی

په لویوالي کې یې خوی د دام و دد شي
اوس د زویه خوبی هومره وي چې کم دی

نا لایق زویه نېک نام بابا بدننام کا
که ولاړ یې د نیکه دپلار علم دی

د قابل سره به غم د نام و ننگ وي
نا قابل په غم نیولی د شکم دی

چې داهسې رنگه سپي ځنې پیدا شول
لا په شک یم چې خوشحال کله ادم دی^(۷۱)

د خان دژوند په وروستیو دوو دریو کلونو کې دخان پرضد د بهرام
شرمناکې هڅې پېرې دردونکې وې.

استاد کامل لیکلي دي: د اشرف خان تر بندي کېدو وروسته، خوشحال
خان غوښتل، چې سرداري د اشرف خان مشر زوی افضل خان ته وسپاري، خو
افضل خان ته د تره په وړاندې مقابله گرانه وه، چې لاد حکومت مرسته هم
ورسره وه. بله دا چې د قبیلې تمایل هم دا و چې بهرام خان سردار شي. په
همدې اساس یې افضل خان ته وویل چې له سردارۍ نه لاس په سر شي. افضل
خان د نیکه خبره په اکراه و منله. له دغو پېښو ښکاره څرگند پېرې چې
د حکومت پیسو دده قبله تر کومه حده پورې رام کړې وه.

د خوشحال خان دا خیال و چې بهرام ته به د سردارۍ په رسېدو سره خپل
ذلیل حرکتونه پرېږدي او قبيله به له خانه جنگۍ او مرگ ژوبلې وژغورل
شي. خو بهرام خپل دغه بری کافي ونه گانه، بلکې د خپل سپین ږيري او
واجب الاحترام پلار د ترخه ژوند د لاتریخوالي لپاره یې مټې راوغښتې، په

^(۷۱) د خوشحال خان خټک کلیات ۱/ ۳۴۷ مخ

تېره د خان د ژوند په وروستیو دوو کلونو کې دا ناروا وې خورا زیاتې شوې.

۷۲

یو ځل یې خپل زوی مکرم خان له زولنو او یوې ډلې وسله والو سره په خان پسې واستاوه، چې دی ونیسي. په دا ورځ له خان سره یې دوه زامن گوهر خان او نصرت خان هم وو. کله چې دوی مکرم خان ولید، درې وارو توپک راواخیستل، دغره لور ته ولاړل او مورچې یې وینوې. خان علیین مکان پر مکرم او ملگرو ږغ کړ که نران وئ زما مقابلي ته راشئ، خو دوی د خان په وړاندې دکوم اقدام جرات ونه کړای شو، او مکرم خان بېرته ولاړ. وایي چې بهرام خان له خپله زویه خوابدی شو، او دویم ځل یې له لښکر سره واستاوه، چې خپل نیکه ونیسي.

په دې شپو ورځو کې افضل خان لوړی ته راغلی و، خوشحال خان، گوهر خان افضل خان ته استولی و، او نصرت خان هم ورسره نه و. خان په یوازې خان دې ته اړ و، چې مقابله وکړي.

افضل خان خټک په تاریخ مرصع کې راوړي دي چې لښکر و څوکی جوړې کړې او پدې فکر کې وو، چې خان غافل شي او وې نیسي. د لمانځه وخت شو، پر لښکر یې غږ وکړ، چې نا اهلو دومره وخت راکړئ، چې زه اودس او لمونځ وکړم، داخل هم د بهادر خان سړي بریالي نشول چې خان ونیسي، خان یې له منگولو ووت.

بهرام خان دا وخت امیر خان صوبه دار ته ولیکل چې خوشحال خان دده په محاصره کې دی، د نیولو لپاره سړي راولېږئ—

چې وی نیسو. خوشحال خان بیالړه موده وروسته توتکي ته ولاړ داسیمه د چرات جنوب ته دخټکو او اړېدو د سیمو پر برید واقع ده. افضل خان له لوړی نه دده لیدلو ته راغی، او زړه یې وروساته.

خوشحال خان له توتکي نه له خپلو زامنو: گوهر خان صدر خان او نورو سره زېږې ته لاړ، دلته نو د بهرام سړیو له سرای اکوړي برید پر وکړ.

خوشحال خان پر لاس نه ورغی، خو د خان خو ملگري چې د بهرام سرپوته په لاس ورغلل هغه یې مړه کړل. خوشحال خان بریالی شو، چې داپرېدو سیمې ته ځان وباسي. داخل یې موسی درې ته نژدې د ډنبرې په غره کې پناه واخیسته. خان په خپلوشعرونو کې د اشرف خان په څېر د بهرام هم ډېره هجو کړې

ده.

څه نمونې یې دا دي:

بهرام هغه څه نـزیر دی
چې لایق دی د تفنگ

دا هم خای دی د تعجب دی که یې وینې
چې لښکري په خوشحال کابهرام خان

نه دایوعیب زمانه سل هنره
چی بهرام زماپسرزه یې پدیرم

په یوه غزله کې څېره داسې راښيي

تا هنر د سرداری نه زده بهرامه
سرداري دي په خپل دور کړه بدنامه

هم تمامې خېلخاني لره بلا شوې
هم خپل خان لره بلا شوې بد فرجامه

ناطاهر د کم عقلۍ په جرگومر کړ
اوس فارغ شوې دطاهر لره انتقامه

تا خپل خان لره د مرگرځنه پیدا کړه
خپلخانه دې په بدخوی کړه بې ارامه

په دا هسې بدخویۍ بې بخته نه بې
چې لانه بې د خونې هاتي تر ژامه

مشر ورور دې په زندان کړ ته خاني کړې
دا خاني دې شه په خان پورې حرامه

چې خاني ته دې هوس د زړه په زور کړې
لا ځایي وه ستا د زړه اندېښنه خامه

نور دې نوم زما د زویو په شمارمه شه
د خوشحال خټک ونښانه دا تمامه

(خوشحال خان خټک کلیات، ۱۰ / ۲۳۷ مخ)

دا فضل خان او بهرام خان د رقابتونو په اړه د پروفیسور پریشان خټک د
لاندې بیان په راپور او بحث پای ته رسوم ((دهغې زمانې (دخان د ژوند
وروستي کلونه) د حالاتو په اړه چې کوم تفصیلونه افضل خان په تاریخ
مرصع کې لیکلي دي، مرکزي نکتې یې یوه ده. خپله ښېگڼه او د بهرام بدگڼه
... په هغو ورځو کې د افضل خان او بهرام خان تر منځ زرگرۍ جنگ په زور
کې و. دواړو د اکوښن کاوه، چې څنگه د کابل مغلي صوبه دار ته دا باور
ورکړي، چې دسر داري او منصب لپاره یو له بل نه زیات موزون او حقدار
دي. خوشحال خان ددواړو په منځ کې نښتی و)) دپروفیسور پریشان دا لور
تحلیل په خپل ځای سم دی. په تاریخ مرصع کې د افضل خپلو ځینو لیکنو

او د خان د یوې نیمې یادونې پر اساس افضل خان هم لوی خان ته څه کړاونه ور پېښ کړي وو.

مانا دا چې د خوشحال خان د سردارۍ دعویدارانو، اشرف خان، بهرام خان او افضل خان درې واړو په خپل خپل وار خان ته ستونزې او مشکلات ورپېښ کړي وو.

د کورنۍ د ځینو غړیو مړینې:

د کړاوونو او مصیبت په دې کلونو کې د خان د کورنۍ ځینې غړي هم وفات شول، چې د غو مړینو یې هم کړاوونه او رنځونه ورزیات کړي وو.

۱/ په ۱۰۹۷ هـ ق کال سیمې ته قحط راغی او بیا وبا راغله. دې وبا د لوی خان د کورنۍ ځینې غړي هم ور څخه بېل کړل، لکه:

دروېشت کلن ځوان زوی بختناک یې وفات شو. خان دده پر

مړینه ویلي دي:

بختناک په دوه هفتې شي	تر فاني جهانـه تـېر
ژونديې و درويشت کاله	زلميتوب شو باندې زلـېر
د پلار په زړه يې مرگدی	لکه زخم د شمشـېر
که ډېر وو تور تمونه	په دا غم شول واړه هـېر

(د خوشحال خان کلیات ۲۸۰/۲)

د بختناک مور او د بختناک یوزوی همدې وبا د مرگ کومې ته وغورځول، خان ویلي دي:

دغواض د کال وبا	خدای يې مه راوله بـينا
بختناک مې پکې ومړ	مور يې هم بوته قضا

يو هلک يې وراپاتې وړېسې شه ژر فنا

(گام په گام له خوشحال سره، ۳۱ مخ)

- د خان يو لمسی سرفراز خان (د سعادت خان زوی) لېونی سپي وچيچه، هغه هم مړ شو. خان يې یاد داسې کړی دی:

سرفراز د سعادت و ښه نهمی مې وزبیا

په دا کال له ما قضا کړ په ارمان ارمان جدا

په ۱۰۹۸ هـ ق کال کې هم پر خان ځینې نور درانه غمونه راغلل خو ده یې سهلوته سینه سپر کړې وه.

- په همدې کال د بهرام خان زوی معظم خان وفات شو. دا لمسی، لکه افضل خان، خوشحال خان ته گران و، او د اینده ځای لپاره یې خپل امیدونه ورسره تړلي وو. لکه چې ویلي یې وو:

د بي بي اولاد همه گیدر میدري په افضل په معظم لگي نظر

د معظم مړیښه، خوشحال خان ویلي، چې مطلع یې دا ده:

څه د بدوڅ و چې ماښام راباندې وشو

تندر او یا توپ و پرې مې تخني تخني زړه شه

دا مړیښه د کابل چاپ کلیات لومړی ټوک د ۱۸۱ مخ په (و) ردیف کې چاپ شوې ده. سمه نه ده. دا غزله باید د (ه) په پټۍ کې چاپ شوې وای.

- په دغه کال د خان زوی عابد خان بې لارې شو. تردې چې د ستر خوشحال خان سره به له گستاخی هم نه شرمېده ده به کله له بهرام سره او کله له افضل خان سره سرخو څاوه او کله به نظام پور ته راته، دا وخت خوشحال خان په نظام پور کې و. ده مومندي خټک ډېر تنگ کړي وو، د هغوی پر

درمندونو به يې اسونه ټټوان خوشې کول او داسې پسې نور.....
 مومندي تنګ شول بهرام خان ته يې شکایت وکړ. بهرام ورته وويل چې
 تاسې يې اسونه زخمي کړئ او که هغه خپله راشي ، هغه هم مه پرېږدئ.
 مومنديو دغسې وکړل اود عابد خان ځينې اسونه يې زخمي کړل. عابد
 دخپلې کورنۍ ځينې ځوانان پسې ولمسول او د مومنديو پر درمندو نو
 يې اور ولگاوه. مومندي هم په دوی پسې راووتل. پدې نېټه کې د
 خوشحال خان ځوان زوی طاهر خان ووژل شو. (خوشحال خان خټک ۲۱۲
 مخ)

خان د خپل زوی طاهر خان مړينه ډېره دردناکه ويلې ده او خپل نور
 دردونه او غمونه يې هم پکې ښه راښوولي دي:

ډېر مين په تازې مينه سره تېرشي
 به هجران يې خوږ ژوندون زهو وکند هر شي

لا بوغم مې تمام نه وي څه نصيب دی
 چې ناڅاپه نور غمونه را برسېر شي

زه په وير د معظم په غم کې دوېوم
 خبرنه وم چې طاهر به تېروېر شي

لکه ډېره د طاهر نوې په زړه يې
 د هر هر وېښه يې غم راباندې ډېر شي

خدا به هسې غم بل ماته پيدا مه کړي
 چې په ده مې طاهر خان له دله هېر شي

د فهرمان مړينه

په تېر بحث کې مو ولوستل چې خان د بهرام له ازار او شرارته د اړېدو د سيمې (ډنبره) نومي ځای ته ولاړ. دا نوردده د ژوند وروستي وختونه وو، نور ډېر ژوندی پاتې نه شو.

د ۱۱۰۰ هـ ق کال د ربيع الثاني پر اته ويستمه، د جمعې ورځ (د کب اول، د ۱۶۸۹ م کال د فبروري ۲۰ مه) د اته اويا کاله پر باره ژوند نه وروسته له سترو ملي ارمانيو او وچتو ارادو سره د کړاوونو او بې ارزۍ په يوه تورتم کې له دنيا نه ستوگې پټې کړې او سړی فکر کولای شي، چې د ژوند په مغزو وروستيو شېبو کې به يې خپل داييت:

((پښتانه چې بې ننگي کا څوک يې څه کا گورستان لره به درو موليه ارمان)) په مغزو کې را گرځېده.

د ننگيالي ځوان خان مړينه په داسې حالاتو کې واقع شوه، چې د خپل مرگ په باب کړې پېش گوښه رښتيا راوختله. ده ويلی و:

چې جامه يې پاتې نشي مرده شوی نه

خدایه ورکړې وخوشحال هسې رحلت

د مړينې تاريخي قطعي او مرثيې

د ستر خوشحال خان خټک د مړينې درې تاريخي قطعي، اشرف خان هجري ويلي دي. هجري دا وخت په بيجاپور کې بندي و. دا درې سره قطعي په درې ژبه دي او دده په درې ديوان کې خوندي دي. ^(۷۳) يوه قطعه يې دلې را، اخلم.

(۷۳) هجري، اشرف خان: ديوان اشرف خان هجري (فارسي) به کوشش هميش خليل اداره علم وطن پاکستان، پشاور، جدون پريس ۱۹۹۴، ص ۱۴۳.

رفت ان میروړه شاه ختک که به خوبي امیر افغان بود
 بلکې افغان همه چون تن بوده اندران اوبه رتبه جان بود
 ماه و تاریخ فوت او جستم خردم زین قبل سخن ران بود
 روز ادینه از ربیع دوم بیست وهشتم اوان اذان بود

سال هجران او اگر خواهی
 ((موطن خیر، مجد و احسان)) بود

د خان بل زوی گوهر خان خټک هم دده د مړینې تاریخ په یوه دري مشنوي
 ټوټه کې ویلی دی چې دلې یې راوړل د بخت د تکمیل لپاره لازمي ایسي:
 خان خانان و قدوه افغان
 ان حکیمى سرخرد مندان

چون به هفتادوهشت سال شده
 چو الف بود همچو دال شده

روز ادینه بود چون ز جهان
 رفت و ماندیم ما به اه و فغان

غرم ماه مهر بود ان حوت
 که به لب مینهاد مهر سکوت

بیست وهشتم ربیع اخر بود
 که امین جان پاک او بر بود

چون ز تاریخ فوت خان خبرم
شد زما رفت زین جهان پدرم^(۷۲)

د خان پر مړینه بنیایې ډېرې مرثیې ویل شوې وي، تر اوسه موږ ته دا لاندې
مرثیې ښکاره دي:

(۱) اشرف خان هجري چې د پلار پر مړینه کومې رثائیه قصیدې ویلې
دي^(۷۵) د مرثیه نگارۍ د ادابو د کلماتو د انتخاب او په قصیده کې
موجود درد و سوز له اصله د پښتو په ډېرو عالي مرثیو کې حسابېږي او
په خپل ادبي قوت کې د شیخ اسعد سوري له رثائیه قصیدې سره اوږه
وهي. پدې دوو کې یوه دوه ویشته بیته ده، چې څو بیته یې دلې را
اخلې:

دهنر بحر چې تالیده سراب شه
هغه بهر د عظمت گوره خراب شه
هغه تن چې همه کان د مروت وه
نن په خونه د لحد موټي تراب شه

د خټکو ولس سنگ و بې وقاره
هغه سنگ یې له مجلسه زرناب شه

خان په قصد د ارم کوچ وکړ له دهره
پستنه یې ولس ډوب په اوبه اب شه

(۷۴) تاریخ مرصع، ۴۸۲ - ۴۸۳ مخونه.

(۷۵) هجري اشرف خان: دیوان هجري (پښتو) د همیش خلیل په زیار، شاهین برقي
پریس، پښور، ۱۹۵۸، ۱۳۹ - ۱۴۸ مخونه.

رفت ان ميرووه شاه خټک که به خوبي امير افغان بود
 بلکې افغان همه چون تن بوده اندران اوبه رتبه جان بود
 ماه و تاريخ فوت او جستم خردم زين قبل سخن ران بود
 روز ادينه از ربیع دوم بيست وهشتم اوان اذان بود

سال هجران او اگر خواهي
 ((موطن خير، مجد و احسان)) بود

د خان بل زوي گوهر خان خټک هم دده د مړينې تاريخ په يوه دري مشنوي
 توتېه کې ويلی دی چې دلې يې راوړل ديخت د تکميل لپاره لازمي ايسي:

خان خانان و قدوه افغان
 ان حکيمی سرخرد مندان

چون به هفتادوهشت سال شده
 چو الف بود همچو دال شده

روز ادينه بود چون ز جهان
 رفت و مانديم ما به اه و فغان

غرء ماه مهر بود ان حوت
 که به لب مينهاد مهر سکوت

بيست وهشتم ربیع اخر بود
 که امين جان پاک او بر بود

مسافر شه هغه شېرد جبالونو
چې زهبره خينې اوبه د اورنگشاده

نه يې زويه پرې حاضر نه برادر وه
ساڼي قبضه له غمونو په صحرا ده

نه يې مخ د خپلو وليده په سترگو
نه يې کرې چاپه رنځ کې دلا سade

لايې رب په حال خبر يازه پوهېږم
چې له خپلو يې ليدلې څه جفا ده

پروفیسور محمد نواز خان طایر د اشرف خان هجري ددې مرثيې په باب په یوه لنډه تبصره کې ویلي دي: «د جذباتو احساساتو د زور سره سره چې کومه فني ښکلا په دې مرثیه کې موجوده ده، د پښتو ژبې ډېرې کمې مرثيې ددې همسري کولی شي. په دغې مرثیه کې ټول یو کم پنځوس اشعار دي، هر یو شعر یې لکه چې خان جنت نښان اشرف خان هجري د خپل زړه په وینو لیکلی وی» (۷۶)

(۲) عبدالقادر خان خټک د خپل توريالي پلار په ویر کې یوه قصیده لري، چې څو بیتونه یې دلته رااخلو:

اوشکې هم د وچېدو له وېرې ولاړې
له تودې تبغې مې گرمه ټټر لade

(۷۶) طایر، پروفیسور محمد نواز: روحي ادب، پښتواکادمي، پېښور، جدون پريس، پېښور ۱۹۸۶، ۲۹۸ مخ

د فراق په اور دې وسونومي وچ شو
اوس مې تل په وچو سترگو ستا ژړا ده

په بهانه رآه خپل دم راخني درومي
له همدمو بهوده گيله زمعاده (۷۶)

(۳) داستان پر داز صدر خان خټک ، هم د خپل باتور پلار پر مرگ په
يوه قصيده کې ژرلي دي. دده رثائيه قصيده استاد حبيب الله رفيع راپيدا
کړې او خوندي کړې ده (۷۸) خو بيته يې دا دي:

چې سرتنه د پښتانه وې ځينې ولاړې
ځکه اوس واړه بې سره پښتونخوا ده

که ته باز د پښتانه د غرونو نه وې
سکه بې تايې دغرو چار سپکه چرا ده

که لويې دغره د چارې له تانه وه
چار يې ولې اوس ترسې کوزه لاده

که ته شېر د پښتانه د درک نه وې
پکې ولې دگيدرو اوس غوغاده

(۷۷) خټک ، عبدالقادر خان : د عبدالقادر خان خټک ديوان ، دنورالله ، ولسپال په
زيار، پښتو ټولنه ، کابل ، د ولتي مطبعه ، ۱۳۶۸ هـ ش.

چې پخوا د مغل دم خوت په دا ورځ کې
اوس بې تايې له چلېر کله پرواده

هونيره درگوهر په نظم شول له کومه
که سینه د تانه بحر نه دریا ده

د ملي اقل وروستی وصیت:

د افغانستان د تاریخ په ځینو کتابونو او د خوشحال خان دژوند پېښو په ځینو اثارو کې د خوشحال خان خټک وروستی وصیت هم راغلی دی.
د پښتانه شعراء په لومړي ټوک (د خوشحال خان برخه) ۱۳۲۰ ش /
۱۹۴۱ م کال چاپ کې دا وصیت داسې راغلی دی: «ما هلته ښخ کړی، چې
دمغلو سیوری مې په خاوره ونه سي او دمغلو دسپرو دپښو گرد مې په هدیره
ونه لوېږي» (ادبي سوغات، ۱۱۸ مخ)

استاد اجمل خټک چې د پښتانه شعراء د لومړي ټوک کومه خلاصه
دپېښور د اداره اشاعت سرحد لپاره تیاره کړې او منځ منځ کې یې خپلې
سمونې او زیاتونې هم پکې کړې دي، هلته یې بیا راوړي دي: «ما خپل
وطن ته ورسوی او هلته مې په داسې ځای کې ښخ کړی، چې د مغلو سیوری
مې په خاوره ونه شي او دمغلو دسورو گردونه مې په قبر نه پرېوزي» (پښتانه
شعراء، ۱۴۰/۱۰).

استاد کامل بیا د (خوشحال خان خټک) په ۲۱۶ مخ کې دا وصیت په ډېرو
الفاظو کې لږ نور هم په تفصیل راوړی دی چې ترجمه یې زه دا وړ کولای شم «
زما قبر په داسې ځای کې جوړ کړی، چې دمغلو سیوري قدرې هم پر ونه
لوېږي، او دمغلو سپرو د اسونو دپښو گرد: زما قبر ته ونه رسي. ما د مغلو
بهترین پوځونه د خلو خاشاکو په دود الوزولي دي، نو په دې اساس زما قبر پټ
وساتی، چې یې بې احترامی ونه کړي».

دخان بابا دې وصيت ته علامه اقبال لاهوري اردو نظم جامه وراغوستې او دعلامه په بال جبريل نومې مجموعه کې راغلې دي. د علامه اقبال ددغه اردو نظم پښتو ترجمه ارواښاد قاضي عبدالحکيم اثر (۱۹۱۰-۱۹۸۷ م) داسې کړې ده:

دملت په يو وحدت کې قبايل دې ورک کړي خان
چې پرې نوم دافغانيانو په دنيا کې شي بلند

زه په هغو تورزنانو شاه خلمو باندې مين يم
اچوي چې کوم په ستورو داسمان باندې کمند

له مغل ځينې هيڅکله لاندې نه دي په يوڅيز کې
دادغرونو نازولي چې په غرونو کې کړي ژوند

ای ملگریه وبه وایم تاته زه دزړه خبره
خوشحال خان هغه مدفن کړو خپل خان لره پسند

چې سبلی د غرونو هلته زما لورته راوړی نشي
دمغلو شهسوارانو دورې پښونه د سمند

(د پښتو شعر د ادب تاریخ ، ۳۱۴ مخ)

د ننگيالي مزار:

د خوشحال خان خټک د احوالو په زیاترو کتابونو او مقالو کې راغلي دي، چې د خوشحال خان مړی یې د اړېدو له سیمې څخه سرای اکوړې ته راوړ او د خپل کلي اکوړې نه جنوب اړخ ته غره کې د ایسوپو او چشمې منځ ته داسې ځای کې ښخ کړ چې ((د زمانې خیرن بادونه او سپېره سوری نه ورسې)) .
(پښتانه شعراء ۱ / ۱۴۰)

استاد کامل هم دغه ځای بنودلی او لیکلي دي: ((د خان علیین مکان لاش یې داپرېدو له ولایت نه راوړ او له سرای اکوړي نه څو میله لرې، جنوب لور ته لږکی ختیځ ته اسوړي بالا کې خاورو ته وسپاره او ترکافي عرصې پورې ددغه قبر پټ وساتل شو)) (خوشحال خان خټک ۲۱۷ مخ).

د ارواښاد استاد رښتین په نومیالي شاعران نومي اثر ۷۸ مخ کې راغلي دي: ((اود هوډي د غره تر څنگ د ابدی ارام غېږې ته وسپارل شو)). کله چې د استاد رښتین د پښتو د ادب تاریخ درېیم ځل چاپ شو، نو هلته یې هم لیکلي دي: ((او په هوډي کې بنځ دی)) (۷۹). په درېیم چاپ کې ددې جملې په لوست سره مې په ذهن کې وگرځېدل، چې په لومړي چاپ کې به یې په دې باب څه لیکلې وي. خو چې لومړی چاپ مې وکوت په ۴۶ مخ کې یې راغلي دي چې په سرای کې بنځ دی.

پدې ورځو کې زموږ د خوشحال فرهنگي ټولنې ملگرو، چې په پېښور کې د خوشحال خان خټک د زوکړې د څلورسومې کالیزې په مناسبت کوم سیمینار جوړ وي، دمقالو په لست کې یې یو عنوان داسې دی: ((دخوشحال خان زیارت په ډمبره که په اکوړي کې)) ددې عنوان له لوسته ماته داسې ښکاره شوه، چې لځینې خلک ښایي په دې عقیده وي، چې د خان مړی به یې له ډمبرې څخه نه وي راوړی او هلته به بنځ وي؟

په هر صورت اوس همدا مقبره چې د اکوړي جنوب ته په غره کې د ایسورو او چشمې په منځ کې واقع ده، د ستر خوشحال خان بابا مبارک مزار منل کېږي او د نوښار پښتو ادبي جرگې (۱۹۳۲ م کال تاسیس) له خوا پرې د شلمې پېړۍ په لومړۍ نیمايي کې مشاعرې جوړې شوې دي. ښاغلی پښتون نومی مجموعه دهمدې ټولنې له خوا په ۱۹۴۰ م کال کې چاپ شوه. پدې مجموعه کې د خوشحال خان بابا په باب د ارواښاد سید رسول رسا (۱۹۱۰ -

(۷۹) رښتین، پوهاند صدیق الله: د پښتو ادب تاریخ درېیم چاپ پېښور، ۱۳۷۷ هـ ش

۱۹۹۰ م) یوه مقاله او د خوتنو شاعرانو شعرونه راغلي دي. (خوشحالنامه ، ۲۱۹ مخ).

پردي مقبره داڅه د پاسه شپېته کاله مشاعرې کېږي. غونډې پرې جوړېږي، عام و خاص ورته ورځي او دخپل ننگیالي، توريالي او فرهنگيالي بابا اروا ته دعاوې کوي.

د خوشحال خان پر قبر یوه وړه گومبتي وداني جوړه شوې ده. دقبر تعویز یې د افغانستان له مرمر و په کابل کې جوړې شوې او د پښتو ټولنې دیوهیت له هوا پښتونخوا ته وړل شوي او بیا نصب شوي دي. استاد اجمل خټک یې د نصبولو افتتاح تاریخ ۱۹۴۸ م کال ښودلی دی.^(۸۰)

د خوشحال خان خټک عقاید ، اخلاق او عادتونه

خوشحال خان خټک سني ، حنفي مذهبه مسلمان و. دده د کلیاتو او ځینو نورو اثارو له مطالعې داخبره څرگنده ښکاري. دده په دیوان او نورو اثارو کې دده د اسلامي عقایدو په اړه ډېرڅه سړی پیدا کولای شي. دا څو نمونې راوړل ماته ېې ځایه نه ښکاري:

زما دایمه خدایه موجوده
وجود د هر چا دی ستاله وجوده
معبود بل نه لرم معبود مې ته یې
معبود مې بل مه کړه زما معبوده

زما دایمه قایمه خدایه
په خپل صفت کې قدرت نمایه

(۸۰) خټک: اجمل: لعل او ایرې، پلوشه، کلپزه گڼه، ۱۹۹۸ م، ۹ مخ.

تا مسلمان کړم، تازه کامران کړم
عزیز دي راوستم عزیزمې بیا په

(دیوان ۹۸/۲)

که په مینه د صديق ولاړ صادق يم
هسې ما گنه په مهر د عمر
په عثمان باندې به څه وایم چې خویم
په هزار رنگه مین يم په حیدر
محبت د خاندان لرم په زړه کې
دولس واړه امامان مې دي بصر
پاکیزه سني مذهب يم نور څه نه يم
چې مې نور څه گني خاورې یې په سر
رافضي خارجي دواړه توکمه به دي
دیوه سترگې په سیخ د بل څکر
زه خوشحال چار یاري يم خوښ له خدایه
چې سني راغلم په دین د پیغمبر (ص)

دیوان ۳۵۶/۲ مخ

استاد کامل کنبلي دي، چې د خان په کلام کې ځینې داسې اشعار هم
پیدا کېږي، چې دځینو شيعي عقایدو مظهر دی، خود خان د نورو صریحو
او څرگندو بیانونو له مخې موږ دی له سني پرته بل څه نشو منلای (خوشحال خان خټک، ۲۱۹ مخ)

خان سخي، فیاض، خود دار، دلورې ارادې خاوند تینگه عزمنی
او مېلمه پال انسان و. ددې ټولې ځانۍ او سردارۍ سره سره قرباني او زکوۍ پر
ادانه و مکلف مانا دا چې دنصاب خاوند نه و. د خپل سخاوت په باب یې یو
ځای ویلي دي

سځاوت مې په تقلید په رسم نه دی
زه له خایه د سځي بابا پسریم
نه زکوة په ما واجب شو
نه په درست عمر قربان

خان په خپل ټول ژوند کې له ځوانۍ تر پېړۍ پورې درې عمده مینې
پاللې دي. ده یو ځای ویلي دي:

دایم راغلم په دا عمر چې مې ویني
زلمیتوب را څخه یووړ ږیرې سپیني
یو د ښکار، بل د کتاب بل د دلبرو
په جهان کې نورې نه شوې دا درې مینې
دهمت جامه مې سپینه پاکیزه ده
پرې دوستي درزو څه وه لکه ویني

(د خوشحال خان خټک کلیات، ۱۰/۴۶۱.)

د خان، عاداتو، اخلاقو او عقایدو په باب ارواښاد استاد کامل په خپل
ډېر مهم اثر (خوشحال خان خټک) سربېره د خوشحال خان خټک کلیات په
مقدمه کې ډېرې کوتلې خو جامع خبرې کړې دي. زه د خان دسیرت ددې بحث
د بشپړتابه لپاره هغه خبرې راوړل دلته لازم گڼم. استاد کامل لیکلي دي: «
خان د نمونځ، اودس او روژې ډېر پابند و، او د سځاوت یې دا حال و، چې
سره د امیرۍ او خانۍ او سردارۍ صاحب نصاب شوی نه و، وضع فقیرانه وه.
ډېر رښتینی او صاف گوسړی و. اگر که جنسي جذبات پرې ډېر غالب وو،
خود هغو دتسکین دپاره یې ناجایزې طریقې نه وې استعمال کړې. په حرم
کې یې وینځې هم وې، خو ددې دپاره د هغه زمانې د معاشرت حالات ذمه
وار وو. که په دې کې خان په خپلو ځینو مزاحیه اشعارو او هزلیاتو کې مبالغه
کړې وي، نو له هغو به څه نتیجه اخذ کول محفوظ نه وي. خان د ارادې ډېر

كلك او مضبوط ډېر تورزن ، شجاع او خود داره سړی و... خان د بنكسار ډېر شوقمن و. د تپيك غشي او باز هر قسم بنكاريه يې كولو. بازونه او اسونه به يې ډېر ساتل. په كتاب ، سرود او بنياست ډېر مين و. دغه شوقونه تر اخره عمره په ځای وو. (خوشحال خان خټك كليات ۲/۱۰۲ ، نهم مخونه ، مقدمه).

دا بحث به پدې خبره پای ته ورسوو، چې زموږ اتل شاعر سره له دې چې له دربارونو ، امرآوو او دهغه زمان نورو سترو رجالو سره يې سروكار و، خوده ، لكه نور شعراء د چا مدح نه ده كړې، په ځينو ځايو كې يې خپل محسنان په ښوونو مونو ياد كړي دي او د اكار هم دده د عالي اخلاقو بنكاري ندويي كوي. مانا دا چې خان سره له دې چې مداح نه و، احسان فراموش هم نه و، د چا لږ ښه يې ډېر ډېر يادول او ځان يې دهغه مرهون ځاښه. خان په خپله يوه قصيده كې ويلي دي:

زه مداح د هېچا نه يم بې د بنكليو
د نور چا په صفت نه لرم يو قال
زه څه خدای په بنكلي مخ باندې مين دی
گوره احسن القصص په استدلال
نه مې تمه له چاده چې مدح گوی شوای
نه مې چاسره لباس شته نه تيمال

(خوشحال خان خټك كليات ۲/۵۸ - ۵۹ مخونه)

يو بل ځای يې ويلي دي:

دهغه شاعر مخ تور شه چې په طمع و هر در و هر دربارو ته ولاړدی

د خان اولاد :

خوشحال خان خان خټک خو ودونه کړي وو، له نکاحي مېرمنو سرېږه ده په حرم کې ويڅې هم درلودې له دغو مېرمنو او وينځو يې د شپېتو شاوخوا زامن او يو دېرش لوني زېږېدلي وو. (خوشحال خان خټک ۲۳۰ مخ).
د تاريخ مرصع په ۲۵۸ - ۲۵۹ مخونو کې راغلي دي: ((.... واضح دي شي ، خان عليين مکان ته حق تعالی شپږ پنځوس فرزندان نارينه کرامت کړه، په دا وارو کې خان جنت مکان والا تېشان چې والد د مولف دی، ارشد او ولي عهد و.... سعادت خان خان ، بهرام خان ، نظام خان ، يحيی خان او شهباز خان داشپړ واره له يوې مورنه و...))

(د زرخيرونو شاعر، ۱۴ مخ).

خان هم په خپل ديوان کې وخت په وخت دخپلو زامنو شمېره ښودلې ده ، داشمېره يو ډول نه ده. کله زياته او کله لږه ، لکه په يوه رباعي کې وايي:

په شمار مې زويه تر شپېته زيات دي
نيمگي به مړه وي نيمگي حیات دي
چې راڅرگند شول په کاروبار کې
نر دې ژوند يو بهتر اموات دي

(ديوان ، ۱۳۹/۲)

په يوه بله قطعه کې بيا ويلي دي:

که پنځوس دي که شپېته دي داغ د زړه دي
يو څولا پکې افت شول تر داميانه

بله قطعه کې وايي:

اته ويشت لرم زويه نشته يو د بل په رنگ

د خان دخپلو ځينو زامنو د زوکړې تاريخي قطعې په درې نظم کې ويلي دي او دا قطعې افضل خان خټک په تاريخ مرصع کې راخيستي دي.

له اشرف خان ، سعادت خان ، بهرام خان ، نظام خان ، يحيی خان او شهباز خان سربېره چې له يوې موره وو، دنورو خوزامنو نومونه يې چې د خان له کلامه او تاريخ مرصع نه لاس ته راځي دا دي: عبدالقادر خان ، صدر خان ، عابد خان ، نصرت خان ، سکندر خان ، گوهر خان ، عجب خان ، ازاد خان ، عبدالعزيز خان ، خالد خان ، طاهر خان ، بختناک ، جلال خان ، عادل خان ، جعفر خان ، اکبر خان ، عبدالرحمن خان ، نجات خان ، ابوالخير خان ، فرحت خان ، مومن خان ، زاهد خان ، حامد خان ، عادل خان ، بشير خان ، اسمعيل خان ، يوسف خان ، کمال خان ، محبت خان علاءالدين ، فتح خان ، نوروز خان ، شاه علي خان ، جنگي خان ، شکرالله خان اونور. د خان د لونیو شمېر تاريخ مرصع ۳۱ ښودلی دی، خو په فراقنامه کې خان داسمېره دوه دېرش ښودلي ده.

د لونیو په نومونو کې يې د دوو نومونه موږ ته ښکاره دي. يو بي بي تاج اوبله حليمه. خان دخپلو اولادونو روزنه رياتره په خپل لاس کړې ده. په زامنو لونیو او لمسيانو کې يې هم ډېر لوی شاعران ، عالمان اولیکوال تېر شوي دي، چې د خان پرايستلي فرهنگي لار يې قدمونه اېښي دي. وروسته په يو بل څېر کې به زه د خان د کورنۍ د شاعرو او ليکوالو غړيو يادونه هم وکړم.

((٦))

شپږم خپرکی فرهنگيالی خوشحال خان

نه به زما غونډې بل ننگيالی راشي
نه به زما غونډې بل جنگيالی راشي
څنگ لا پرېږده په درست افغان کې
عجب که هسې فرهنگيالی راشي

(ديوان، ۲/۲۲۸ مخ)

په تېرو خپروکو کې مو د خوشحال خان د تورې او ننگ خبرې ولوستې ،
داخبره سمه ده چې خان دخپل وخت ستر توريالی او ننگيالی و، مگر تر ده
وروسته په افغانانو کې داسې توريالي او ننگيالي پيدا شول چې دده هيلې او
ارزوگانې يې په افغاني ننگ او توره تر سره کړې، افغاني ملي حکومتونه او
افغان امپراتورۍ يې جوړې کړې.

مگر دفرهنگ په برخه کې د خان پېش گوښي سمه ده. پښتو زاره ادب کې
دخان جوگه بل فرهنگيالی موږ نه لرو. خان د خپل دوران او تر ده د وروستيو

د وړانو نو واحد فرهنگيالی دی، چې اثار يې د کميت او کيفيت، فکر او هنر له نظره بل ساری نه لري.

خان عليين مکان خوشحال خان د خپلې مورنۍ ژبې په علمي فقر پوه او دا ورته ښکاره وه، چې دا ژبه د نورو ژبو په پرتله څومره فقيره ده. چا ورته څه نه دي ورکړي او دده په اصطلاح «بکره» پرته ده. لکه چې خان په خپله يوه رباعي کې ويلي دي:

که نازي ژبه هر څومره ښه ده
فارسي هم ډېره په خوند خوږه ده
چايې پلو د جمال وانه خيست
پښتو لاهسي بکره پرته ده
(ديوان، ۸۶/۲ مخ)

دوکتور راج وليشاه خټک د خان په اثارو کې له دغسې اشارو - ، لوړه نمونه - نه دا نتيجه اخيستي ده: «نوپه دا سبب هغه د خپل مثالي علميت او قابليت په وجه په ډېرو سنگينو او ناوړو کارو حالاتو کې دومره څه تصنيف کړل چې پښتو يې يو دم د تکميل بام ته وڅېړوله.

خوشحال خان د يو شعوري زيار په سبب خالص نوی ادبي تحريك شروع کړو...»^(۸۱)

خوشحال خان خټک چې کله ميدان ته راغی، نو ده ته يوازې دروښانيانو او اخوند دروېزه ننگر هاري (۹۴۰-۱۰۲۸) هجري اثار معلوم وو، دغه اثار يې پدې ډول نقد کړل:

په پښتو شعر چې ما علم بلند کړ
د خبرو ملک مې فتح په سمند کړ

^(۸۱) پښتو ادبي تحريکونه، ۱۶۴-۱۶۵ مخونه

يو په حال او په ماضي کې هسې نه و
چې بنکاره يې دخبروراته خوند کړ

د ميرزا ديوان مې ومانده په گوډي
مسخره مې ارزاني خيشکې زمند کړ

دروېزه مې له مخزن سره ونغړد
پير روښان مې ياوه گوی سره مائند کړ

که دولت و ، که واصل و که دا نور وو
په خبرو مې د هريوه ريشخند کړ

قتلمې مې ورته سازې کړې د قندو
د وربشو په دوديو چې چا شخوند کړ

لال ودر مې ورته وپييل د نظم
د مشکنو بنجاره مې مستمند کړ

(خوشحال خان خټک گليات ۲/ ۴۶-۴۷ مخونه)

د خان ادبي او علمي مقام ته په درناوي د خان په دې لوړ نقد کې يوڅه
شاعرانه تصلف خپله برخه لري ، که نه وي په نورو ځايو کې يې بيا د يو
واقعبين د اور په توگه د همدغو ځينو يادو شويو او نورو شاعرانو په باب
وبلي دي

له چا نه په پښتو کې ما ميزان ليدلی نه دی
ميرزا په دا زبان کې ويل کړي دي تللی
(د خوشحال خان خټک گليات ۲/ ۱۷۶ مخ)

چې لاف وېهي دشعر
نن پــه دادر دي ډېر

خدای دي نه کا چې به وایم
حال ددویو تېرو بېر

خوک پاوي خوک نیم پاوي دي
قلندر پکې نیم سېر

زموږه په حساب دی
هېڅ مې نه دی واصل هېر

بل دولت فقیر درې پاوه
زه ترې خو شېر شاهي تېر

(دیوان ۲/ ۳۵۳-۳۵۴ مخونه)

خان علیین مکان خوشحال خان دده د محیط فرهنگي وضعې ته په پاملرنه د خپلې ژبې د مروچتیا او غښتلتیا لپاره متې راوغښتې او د خپل عالي استعداد په وجه یې داسې اثار پښتو ادب ته وبخښل ، چې د پښتانه فرهنگ یې په سیمه کې د سیالاتو سره سیال کړي .
خان په پښتو نظم او نثر ډېر اثار کښلي او ترجمه کړي دي ، چې شمېره یې په بېلا بېلو اثارو کې ډول ډول ښودل شوې ده .

په پښتو څېړنو کې موږ لولو ، چې هانري جارج راورتي (۱۸۲۵-۱۹۰۶ م) د خوشحال خان د اثارو شمېره (۲۵۰) ښودلې ده ^(۸۲) .

^(۸۲) پښتانه شعرا ۶ ، ۱/ ۱۴۷ مخ

فرانسه یي پښتو پوه جیمز ډارمستتر (۱۸۴۹-۱۸۹۴ م) بیا ویلي دي: «خوشحال خان خټک د تالیفاتو د شمېر له مخې تر اخوند دروېزه کم نه دی او په نظم او نثر یې د پنځوسو ټوکو په شا او خوا کې اثار کښلي دي» (۸۳). ارواښادې مېرمن خدیجه فېروز الدین چې، د خپلې P.H.D تیسس یې په ۱۹۴۲ م کال کې پر خوشحال خان باندې بشپړ کړی دی د خوشحال خان د اثارو شمېره درې نیم سوه ښودلې ده (پشتون کون؟ ۳۱۷ مخ). استاد کامل د خوشحال خان خټک، په ۲۲۴ مخ کې ویلي دي چې د خان علیین مکان د تصنیفاتو او تالیفاتو د شمېر په اړه له مبالغې څخه کار اخیستل شوی دی، ځینو د دغو اثارو شمېر ۲۰۰ او ځینو تر ۳۵۰ پورې بیان کړي دي.

له دغو ټولو یادونو سره سره تر اوسه پورې دده ځینې منظوم او منثور اثار ښکاره شوي دي، د ځینو یې نومونه ښکاره دي او اثار لا تر اوسه نه دي پیدا شوي. تاسې به لږ وروسته په همدې څپرکي کې وگورئ، چې د خان ځینې اثار د شلمې پېړۍ په وروستیو دوولسیزو کې راپیداشوي دي او امید دی، چې نور اثار یې هم را پیدا شي.

تر دغه لور مقدمايي بحث وروسته، زه پدې څپرکي کې لومړی دده منظوم اثار ښیم، بیا منثور اثار. منظوم به یې دوی برخې ولري، لومړی دده خپل نظم کړي اثار او ورپسې منظومې ترجمې، بیا به یې د هغو اثارو یادونه وشي چې نومونه یې ښکاره دي. خو اثار تر اوسه ورك دي. د ځنځيري لیکدود پرايچاد خبرې ورپسې راځي او بیا به په نورو ژبو د ځان د اثارو پېژندگلوي وشي. او په پای کې به په نورو ژبو د خوشحال د اثارو پر ترجمو هم اجمالي خبرې وشي.

(۸۳) جیمز ډارمستتر: د پښتو نخوا د شعر هارو بهار، مقدمه، د دوکتور فرهادي ژباړه، د حبیب الله رفیع په زیار، پښتو ټولنه، کابل، د ښوونې او روزنې مطبعه، ۱۳۵۶ هـ ش، ۱۲ مخ.

الف: منظوم اثار:

د خان د منظومو اثارو تر پېژندنې د مخه لاسمه ايسي، پدې وپوهېږو چې خان کله په شعر ويلو شروع کړې ده.
د خان د يوې قصيدې په يوه بيت کې راغلي دي:

په شل کاله کې دیک زما د شعر په اور بارشو
په دا دورمې پوخ کړ چې شپېته کاله مې تللی

(د خوشحال خان خټک کلیات ، ۱۷۷/۲)

د پورتنۍ یادونې له مخې ویل کېږي چې خوشحال خان خټک په شل کلنۍ کې په شعر ویلو پیل کړی دی او کال به یې نو ۱۰۴۲ هـ ق وي.

خوشحالپوهان دده دا لاندې شپږ بیتیزه غزل ، د خان لومړنی غزل بولي:

عقل سل د مصلحت بندونه جوړ کا
چې د عشق سېلاب پرې راشي واړه توژ کا

ماته مه وايه عاقله چې عشق څه دی ؟
که مین شي تابه هم له عقله موړ کا

زه به هيڅکله له عشق نه وانه وړم
عقل څه په قهر تل د گوتو موړ کا

زه که هر څو خپل پيوند شلوم له عشقه
ولې ما او عشق به خدای له وبله جوړ کا

زما عمر په حساب تر شلو زیات دی
د عشق غم به مې په دېرش کاله کې زوړ کا

که يې چېرې د خپل یار په وصال لاس شي
بیچاره خوشحال به هم خاطر پرې سوړ کا

(د خوشحال خټک کلیات ۳۱/۱)

پروفیسور پرېشان خټک وايي: «د ده لومړۍ غزله چې لاس ته راغلې
کلام کې شامله ده او د شاوخوا شلو کلو په عمر يې لیکلې ده، د یوه پاڅه
شاعر کلام ښکاري او ابتدايي شاعري يې سړی نشي منلای»
پروفیسور پرېشان پدې عقیده دی، چې ده به له هلکتوبه په شعر ویلو
پیل کړی وي او په شل کلنۍ کې به يې څرگنده کړې وي (پشتون کون؟ ۳۶۵
مخ)

داسې ښکاري چې خان علیین مکان د ژوند تر پایه د شعر ویلو مشغله
پاله د خان د دیوان هغه خطي نسخه چې دده په ژوند لیکلې شوې او د
۱۰۹۹ هـ ق سنه څو ځایه پکې راغلې ده، د استاد حبیب الله رفیع په قول
چې پدې نسخه کې وروسته لیکل شوې برخې - چې په حاشیو او سپینو
ځایو کې دي - به له شکه د خوشحال خان په خپل قلم دي^(۸۴) هغه وروستی
تاریخ چې له دې نسخې ښکاري، هغه د ۱۰۹۹ هـ ق د ذیقعدې دی. دا تاریخ
دیوې رباعۍ په پای کې کښل شوی دی.

نو پدې حساب تردغې نېټې د خان شعر ویل به شکه موږ ته ښکاره دی.
تر دې نېټې کابو پنځه میاشتې وروسته نور هم زموږ شاعر ژوندی و. امکان
لري پدې پنځو میاشتو کې يې هم شعرونه ویلي وي؟

(۸۴) رفیع، حبیب الله: زنځيري، پښتو اکاډمي، پېښور پوهنتون، جدون پریس،

د لوړ تفصيل په پای کې موږ ویلاي شو، چې خان له ۱۰۴۲ هـ ق نه تر ۱۱۰۰ هـ ق کال پورې شاوخوا اته پنځوس کاله باقاعدہ شاعري کړې ده، او پدې اته پنځوسو کالونو کې یې په پښتو نظم کې ډېر څه موږ ته پریښي دي، چې شرح یې لاندې وړاندې کېږي:

(۱) کلیات:

د خوشحال خان خټک د شعر دیوان چې په پښتو څېړنو کې د کلیات په نامه یادېږي او د کلیات په نامه چاپ شوی هم دی، د خان دغه اثار پکې شامل دي.

الف: غزلې: د خان د دیوان یوه غټه برخه دده غزلونه دي، چې ټولې ۸۶۰ غزلې پکې شته. داغزلې په کابل کې لومړۍ ځل په ۱۳۵۸ هـ ش کال او دویم ځل په ۱۳۵۹ هـ ش کال ځانته په یوه ټوک کې چاپ شوې دي (پښتو برخه ۵۰۴ مخه). په نورو چاپونو کې له نورو شعري اصنافو سره یو ځای راغلې دي.

ب - قصیدې: د دیوان بله غټه برخه د قصیدو ده، د خان ټولې ۵۲ قصیدې په کلیات کې موجودې دي.

ج: رباعیات: که څه هم په ځینو ماخذو کې رباعیات د خوشحال خان یو ځانته اثر ښودل شوی دی^(۸۵)، خو په عام ډول رباعیات د دیوان جز بلل کېږي. د خان د دیوان (کلیات) په اکثر و چاپي نسخو کې د دغو رباعیاتو شمېره (۱۶۰۴) ده. خو د خان د رباعیاتو هغه مجموعه چې په کابل کې د معتبرو خطي نسخو له مخې تهیه شوې او په ۱۳۴۹ هـ ش کال ۳۰۳ مخه (د خوشحال رباعیات) په نامه په یوه ځانگړې مجموعه کې د پښتو ټولنې له خوا چاپ شوې ده، ټولې ۱۶۷۴ رباعۍ پکې راغلې دي. باید یادونه وکړم، چې د پېښور د اسلامیه کالج د کتابخانې په خطي مجموعه کې د خوشحال خان د

(۸۵) پښتانه شعراء، ۱/ ۱۴۸ مخ، نوميالي شاعران، ۸۷ مخ

رباعياتو يوه خطي نسخه موجوده ده، چې ټولې ۸۸ پاڼې لري. په پای کې يې ليکل شوي دي ((در مقام جلال اباد شروع شده، فی مقام پشاور به اتمام رسيد.....)). د انسخه په پيل کې میناتورې لوحه او څه تذهیب شوې پاڼې هم لري.

د - ټوټې (قطعي): د خان په دیوان کې یوه بله غوښنه برخه د قطعاتو ده، د کلیات په عامو نسخو کې دده د ۴۰۵ شاوخوا قطعي خوندي دي. پدې قطعو کې له دوه بیتو قطعو نیولې د پنځوسو بیتونو ټوټې هم شته. څو یو بیټي (فردونه) هم ددغو قطعو په لړ کې راوړل شوي دي. په کابل کې چې د خان د کلیات کوم متن تهیه شوی دی، دا کلیات ۷ ټوټې (قطعي) زیاتې لري، چې په نورو نسخو کې نشته ^(۸۶) باید ووايو چې د کابل چاپ (خوشحال خټک کلیات) په دویم ټوک کې قطعات خوندي شوي دي.

ه: مثلث: د خوشحال خان د دیوان په کابو ټولو چاپي نسخو کې د خان مثلث نه لیدل کېږي. د کابل چاپ کلیات په دویم ټوک کې د خان یو مثلث خوندي دی، ^(۸۷) چې ټول دیارلس بنده لري. اما اروښاد استاد روهي د کلیات د لومړي ټوک په مقدمه کې چې د خان نوي لاس ته راغلي شیونه معرفي کړي دي هلته یې لیکلي دي.

((ه - دوه مثلثونه: چې یو یې ۱۴ او بل یې (۶) کړی دي)) (۸۸)، خو، لکه چې مایې یادونه وکړه په چاپي نسخه کې همدا یو مثلث دی، هغه هم (۱۲) کړی. کېدای شي، دابل مثلث او د راغلي مثلث یو بندله چاپه پاتې وي. باید یادونه وشي، چې دغه چاپ شوی مثلث له هغې خطي نسخې اخیستل شوی چې په ۱۰۹۹ هـ ق کال لیکل شوی ده.

و- نور اصناف: د خان د کلیات د متفرقاتو په برخه کې دوه ټوټې مربعونه، یوه ټوټه مثنوي، څلور مخمسونه، دوه مسدسونه، یو معشر، یو

(۸۶)، (۸۸) د خوشحال خان خټک کلیات (مقدمه) ۱ / ووه دېر شم مخ.

(۸۷)، د خوشحال خان خټک کلیات، ۲ / ۲۸۱ - ۲۸۲ مخونه.

ترکیب بند، یو تر جېح بند خوندي دي. همدا راز د خان مشهور ترکیب بند
ذولقافیتین هم د خان دکلیات د متفرقاتو په برخه کې خوندي دی. که به ما
خوک گرم نه کړي، زما په پوهه دا ترکیب بند ذولقافیتین د خان یو ځانگړی
اثر دی، چې دا اثر خپل ځانگړی موضوعي ارزښت هم لري.
بیتونه یې دوه سوه شل (دیوې منظومې رسالې هومره) او په رنښور کې
یې ویلي دي. څنگه چې خان د خپلې نیونې او بند حالات رنښور ته تر
رسېدو پورې پکې راوړي دي، نو ما چې په هند کې د خان پرویلو او لیکلو
ثاروکومې خبرې کړې دي. هلته مې دا ترکیب د خان دیو ځانگړي اثر په توگه
معرفي کړی دی.^(۸۹)

خان دخپل دیوان په باب په خپله یوه قصیده کې ویلي دي:
قصیدې لرم غراله هره بابـه
په حکمت په نصیحت کې مالامال

په تعریف د دلبرانو غزلونه
په صفت دسترگو، وروخو، زلفو خال

رباعي ده که قطعه که مشوي ده
همېکې واړه گوهر دی درو لال

درست دیوان مې لکه باغ د علم گنج دی
پکې هر رنگه گلونه هر نهال

(۸۹) په هند کې د پښتو ژبې او ادبیاتو د ایجاد او ودې پړاوونه، ۲۰۶ - ۲۰۷

ددیوان که مې بیت، بیت سره حساب کړې تر څلوېښت زره به تېر شي په سړکال

دغه قصیده - چې لوړ بیتونه پکې راغلي دي - خان په ۱۰۹۵ ق کال دمحررم په میاشت کې ویلي ده. مانا دا چې ددیوان بیتونه یې ترهغه وخته څلوېښتو زرو بیتونو ته رسېدل. لکه چې ښکاره ده ځان دژوند تر وروستیو میاشتو له شعر ویلو لاس نه دی اخیستی نو د ژوند په پاتې پنځو کلونو کې به یې هم شعرونه ویلي وي. نو که اوسني چاپ شوي دیوانونه وگورو د خان ښوولې شمېره نه پوره کوي او دا خبره ترې څرگندېږي، چې دخان د دیوان ډېر شپږمه لا تراوسه نه دي کشف شوي.

د ټولو معلومو خطي نسخو لټون هم ښايي یو څه مرسته وکولای شي. د خوشحال خان د دیوان (کلیات) خطي نسخې په افغانستان پښتونخوا، پاکستان، هندوستان، بریتانیا او ځینې نورو ځایونو کې پیدا کېږي. یوازې ښاغلي رفیع یې ده ته معلومې څوارلس خطي نسخې موندلې دي. ^(۹۰) د خان د دیوان نورې نسخې هم شته. له دغو نورو نسخو څخه چې ماته معلومې دي، یوه هم د بنگال ایشیاټک سوسایټي (کلکته) نسخه ده، چې په ۱۱۵۶ هـ ق کال په شاه جهانپور کې کښل شوې ده. ^(۹۱) دغسې نورې هم وریسي درواخله.

دخان کلیات (دیوان) په څرگندو نسخو کې زره نسخه د ۱۰۹۹ هـ ق لیک، چې د افغانستان د علومو اکاډمي په کتابخانې پورې اړه لري. بله نسخه یې د ۱۱۰۸ هـ ق کال ده او د هند د رامپور په رضا لایبریری کې ساتل کېږي. (داسې په دوو ټوکو نو کې ترتیب شوې ده. لومړی ټوک کې قصاید او رباعیات او په دویم ټوک کې غزلونه، قطعي او متفرقات راغلي دي).

(۹۰) زنځیري، ۱۳۴ - ۱۴۱ مخونه.

(۹۱) هېواد مل، زلمی: د هند د کتابخانو پښتو خطي نسخې، د پښتو ټولنه، کابل، دښوونې او روزنې مطبعه، ۱۳۶۳ هـ ش ۶۳-۶۵ مخونه.

د خان د بشپړ ديوان تر چاپ د مخه يې د گلام منتخبات چاپ شوي دي.
د خان څه شعرونه تر هر چا د مخه هانري جارج راوړتي په گلشن روه ^{۹۲} کې
چاپ کړي دي. بيا پادري هيوز په کليد افغاني ^{۹۳} کې هم دده منتخبات
خوندي کړل.

بهارستان افغاني ^{۹۴} او شکرستان افغاني ^{۹۵} د پښتو نظم و نشر هغه
پخوانۍ دوې مجموعې دي، چې د خان د ديوان منتخبات پکې چاپ شوي
دي. وروسته بيا د خان منتخبات ډېر چاپ دي، چې تفصيل يې اوږدېږي. د
پېښور پښتو اکاډمي د (منتخبات خوشحال خان خټک) په نامه د خان د اثارو
يو منتخب په ۱۹۵۶ م کال کې د يو ځانگړي کتاب په شکل چاپ کړی دی.
د خان ديوان لومړی ځل پېښور د جيل په مطبعه کې د دوکتور بليو په
زيار د سلطان بخش داروغه په اهتمام چاپ شوی دی. ددې نسخې لومړۍ
برخه ۸۹ مخه ده په ۱۸۶۹ م کال چاپ شوې. دويمه برخه يې چې په ۶۰۸
مخ کې پای ته رسېدلې په ۱۸۷۰ م کال چاپ شوې ده. دواړه برخې يې يو
ځای صحافي شوې او په يوه ټوک کې وړاندې شوې دي. دا چې د پښتو نخوا
د شعر هارو بهار په مقدمه کې د دوکتور بليو په زيار چاپ شوی ديوان د چاپ
کال ۱۸۶۹ م ښودل شوی سم نه ښکاري ^{۹۶}.

دا ديوان دويم ځل په ۱۹۲۹ م کال د پروفيسور عبدالمجيد افغاني په
مقدمه په هوتي مردان کې چاپ شو. د خان د ديوان تحقيقي متن لومړی ځل
پوهاند عبدالحی حبيبي تهيه او په ۱۳۱۷ هـ ش / ۱۹۳۸ م کال يې په

(۹۲) راوړتي، هانري جارج: گلشن روه، هر تفرده، ۱۸۶۰ م کال، ۱/ ۳۲ - ۷۲ مخونه.

(۹۳) پادري هيوز: کليد افغاني، لاهور، ۱۸۷۲ م کال، ۳۲۹ - ۳۶۰ مخونه،
۳۷۴ - ۳۷۵ - ۳۹۶ مخونه.

(۹۴) رضواني مير احمد شاه: بهارستان افغاني، لاهور، ۱۸۹۸ م، ۸۳-۹۰ مخونه.

(۹۵) رضواني مير احمد شاه: شکرستان افغاني، لاهور، ۱۹۰۵، ۱۹-۳۸ مخونه.

(۹۶) د پښتونخوا د شعر هارو بهار (مقدمه) ۱۲ مخ.

کندهار کې چاپ او خپور کړ. بل تحقیقي متن یې داستاد کامل مومنددی چې لومړی ځل په ۱۹۵۲م کال او دویم ځل په ۱۹۶۰م کال د اهاره اشاعت سرحد پېښور له لوري چاپ شوی دی. ^(۹۷)

ارمغان خوشحال ارواښاد رسا تهیه کړې دی. پدې متن کې له دیوان سر بهره د خان ځینې نور اثار هم راغلي دي. د خان دیوان نیمگړی په لاهور کې هم چاپ دی. دا دیوان نور چاپونه هم لري، چې تفصیل یې دلې نه ځایېږي. په کابل کې د پښتو ټولنې ځینو غړیو هم د خان د کلیات پر ترتیب کار کړی دی. د دیوان برخه یې په دوو ټوکونو کې چاپ شوې ده. لومړی ټوک کې غزلې او دري اشعار راغلي دي. په دویم ټوک یې، قصیدې قطعې او متفرقات راوړل شوي دي. رباعیات پدې دوو ټوکونو کې نه دي شامل، دا ځکه چې پښتو ټولنې رباعیات تر د و ټوکونو ډېر د مخه په ځانگړې مجموعه کې چاپ کړي وو.

د خوشحال خان کلیات د کابل چاپ د موادو په لحاظ غني دی، اما د هتن څېړنې د موازینو له پلوه ډېرې تشې لري او له دې سر بهره ډېر غلط چاپ دی. په تېره دویم ټوک- د چاپ موظفینو خپل مسئولیت په ښه ډول نه دی سرته رسولی نو ځکه ډیره وېسا نشي پر کېدای.

د خان د کلیات شکلي معرفي تاسې ولوسته او دا ښکاره شوه چې د خان په دیوان کې کوم ژانرونه موندل کېږي او شمېره یې څومره ده؟ اوس باید پوه شو، چې د کلیات شعرونه څو ډول مضامین رانغاړي. کاندید اکادمیسین محمد صدیق روهي یو ځای لیکلي دي: «د خوشحال خان په اثارو کې هر ډول مضامین پیدا کېږي: عشقي، اجتماعي، سیاسي، فلسفي، علمي، عرفاني، تربیوي، تاریخي، انټروپالوجیک، مذهبي، طبي، جغرافیایي، دیالکتیکي،

(۹۷) هېواد مل زلمی: فرهنگ ادبیات پښتو، جلد دوم، کمیته دولتي طبع و نشر،

کابل، مطبوعه دولتي ۱۳۶۵ هـ ش ص ص ۱۶۶-۱۶۷.

نجمومي، هزليات، اوداسې نور...) (۹۸) له ټولو اثارو ګه ورتېر شو، د خان کليات دغه لور يا دشوي مضامين رانغاړي او په دغو ټولو موضوعاتو کې موږ د خان په کليات کې شعرونه او نظمونه پيدا کولای شو، چې د خان د ذهني وسعت او معلوماتي احاطې ښکارندويي کوي.

هانري جارج راورتي په دې اړه نسبي ښه ارزيايي کړې ده ((دشاعرانه مضامينو په تنوع کې خوشحال خان د مشرق د شاعرانو په نسبت دمغرب شاعرانو ته نژدې دی. دهغه د شاعرۍ د پاره د انساني ژوند هر اړخ يو موزون مضمون دی، ځکه چې هغوی په قادر کلامي سره په ادبي رنگ کې پېش کولی شي، پدې (برخه) کې دی د پښتو ژبې په ادب کې يکتا دی.)) (۹۹) مارتيروس گريگوروويچ اسلانوف (۱۸۹۷-۱۹۷۷) چې د خوشحال خان د ديوان مطالعه درلوده، دده ديوان په باب راورتي ته کابو نژدې نظر لري: ((دده (خوشحال خان خټک) ديوان چې خوځله چاپ شوی دی دده ستره هنري شهکاري ګڼله کېږي. دده ژبه ساده او لنه صلابت نه ډکه ده. خوشحال داسې نظمونه ليکلي دي، چې تقريباً هر ډول اجتماعي پېښې او دده شخصي ژوند پکې انځور شوی دی. دده د موضوعگانو لړۍ ډېره پراخه ده.)) (ادبي څېړنې، ۲۳۴ مخ)

له دغو خارجياتو نه ډېر پخوا د سوزندي وينا خاوند پېر محمد کاکړ (۱۲۱۶ هـ ق ژوندی) هم د خوشحال خان خټک د ديوان د رنگارنگۍ يادونه يو ځای داسې کړې ده:

که څوک بحر مواج وايي ورته ښايي

په ديوان کې يې موندنه شي هر سان شعر

(پېر محمد کاکړ ديوان، ۴۲ مخ)

(۹۸) روهي، کانديد اکادميسن محمد صديق، د خوشحال په اثارو کې دمضمون او

شکل تنوع، زيري (جړيده) د ۱۳۵۸ هـ ش کال ۳۳ ګڼه.

(۹۹) بريکوتي، شهر افضل خان: د پښتو شعراو ادب تاريخ، ملت پرنټرز، لاهوري

۱۹۹۵، ۲۹۵ مخ.

(۲) فراقنامه :

د خان بل موږ ته رسېدلی اثر دده فراقنامه ده، چې د بند په دوران کې یې درنښتور په مهیب کومې کې په ۱۰۷۵ هـ ق کال بشپړه کړې ده. په فراقنامه کې باید د خان د بند د دوران ټول شعرونه موجود وای، مگر داسې نه ده. د فراقنامې کومه خطي نسخه، چې د پېښور موزیم کې ساتل کېږي، د خان ځینې محدود حبسیات پکې خوندي دي. د حبسیاتو یوه درنه برخه په کلیات کې شامله شوې ده. د فراقنامې په موجود متن کې څلورویشت بشپړې غزلې راغلې دي، چې له دغو څلورویشتو څخه درویشته یې په کلیات کې هم خوندي دي. دوی نیمگړې غزلې دوی رباعۍ، درې فردونه، دوی ټوټې او یوه قصیده هم پکې راغلې ده، قصیده یې په دیوان کې موجوده ده. د فراقنامې اساسي برخه مشنوي ده. ددې مشنوي ځینې بیتونه په تاریخ مرصع او دستار نامه کې هم راغبرگ شوي دي.

د فراقنامې مشنویات د اجتماعي او سیاسي انتقاد یوه درنه پانگه لري. د وطن، یارانو کورنۍ او د خان د مینو په فراق او بېلتانه کې له سوزه ډک بیانونه لري.

د فراقنامې یوازینی نسخه د پېښور په میوزیم کې خوندي ده. لومړی ځل ما دا متن رانقل کړ، بیا مې حاشیې پر ولیکلې، مقدمه، تعلیقات او لغتنامه مې ورسره مله کړل او متن مې چاپ ته چمتو کړ. زما تهیه کړی متن په ۱۳۶۳ هـ ش / ۱۹۸۴ م کال د کابل پوهنتون د ژبو او ادبیاتو پوهنځي له خوا چاپ شو. فراقنامه په پېښور کې هم د ښاغلي همېش خلیل په زیار چاپ شوې ده.

(۳) پښتو منظومه بازنامه :

د بازونو له ساتلو (باز داری) او پر بازونو له ښکار سره د خوشحال خان د زړه مینه وه. باز دده په شاعرۍ کې د تورې او مېړانې د سمبول په حیث جوت ځای لري. د بازونو روزنې او ساتنې چمونه ورښکاره وو. پر ناروغیو پوهېده او درمل یې هم ور معلوم وو. د خان په قصیدو کې دوی قصیدې هم د

باز داری په باب دي. له دې سربېره په ۱۰۸۵ هـ ق کال يې په (رستم) نومي
خای کې ځانگړې باز نامه هم په پښتو مثنوي نظم کړه. خان د همدې باز
نامې په پای کې ويلي دي:

په نهه سوه نولس بيته تم شوه
خاتم ددې ښه نظم په رستم شوه
که ښينه، که علاج که غزلونه
همگي لري اوه څلوېښت فصلونه
زر پنځه اتيا کلونه دهجرت دي
درجب ورځې اخر شوې نهايت دي
په لړم کې مې شروع باز نامه کړه
په شپږ ورځې مې تمامه په خامه کړه

بايد ووايو چې خان سوات ته د تگ په لاره کې د مردان په رستم نومي
خای کې ايسار شو او د تمېدو د دوران په شپږو ورځو کې يې باز نامه په
۹۱۹ بيتونو کې بشپړه کړه، د باز نامې خطي نسخې پيدا کېږي. د
افغانستان په ملي ارشيف کې يې يوه نسخه شته (۱۰۰) نورې نسخې يې هم
ليدل شوي. لومړی ځل د ارواښاد استاد رښتين په زيار په ۱۳۳۲ هـ ق/
۱۹۵۳ م کال د پښتو ټولنې له خوا په کابل کې چاپ او خپره شوه. باز نامه
وروسته بيا هم په کابل او پېښور کې چاپ شوې ده.

(۴) سوا تنامه:

خان د سوات د سفر په ترڅ کې په پښتو مثنوي کښلې ده، ټول بيتونه يې
۳۹۱ دي. د خان له بهترينو اثارو څخه شمېرل کېږي.

(۱۰۰) مشتری، عبدالقدير: فهرست نسخ خطي پښتو ارشيف ملي، رياست کلتور و
هنر، کابل، مطبعه دولتي، ۱۳۶۵ هـ ش ص ۴.

ارواښاد کانديد اکادميسن محمد صديق روهي چې دا کتاب څېړلی دی، وایي چې سواتنامه د ټولنيزو اصلاحاتو هنداره ده، او دغه لاندې موضوعات يې پکې مرلي دي: جغرافيايي برخه، اقتصادي برخه، سياسي برخه، کلتوري برخه او د ادبي نقد برخه.

سواتنامه، افضل خان خټک په تاريخ مرصع کې هم راخيستی ده. نورې نسخې يې هم شته. لومړی ځل ارواښاد رسا په ارمغان خوشحال کې چاپ کړه، بيا د تاريخ مرصع په چاپي نسخه کې هم راغله. تحقيقي متن يې د تاريخ مرصع او ارمغان له مخې ارواښاد استاد عبدالحی حبيبي چاپ ته آماده کړ او په ۱۳۵۸ هـ ق کال ددوی له شروحو او مقدمې سره د افغانستان د علومو اکادمي له خوا چاپ شو.

(۵) فضل نامه :

دا د خان يو بل منظوم اثر دی، چې د خفيف بحر په مثنوي کې يې په ۱۰۸۹ هـ ق کال نظم کړی دی او نوم يې پرې فضل نامه ايښی دی، ده ويلي دي:

چې تمام مې په خامه کړ مايې نوم فضلنامه کړ

خان د ۱۰۸۹ هـ ق کال په روژه کې د فضل نامې به نظمولو پيل کړ او د اختر په ورځ ترې فارغ شوی دی. لکه چې ويلي يې دي:

په روژه کې التيام شه د اختر په ورځ تمام شه

د فضل نامې خطي نسخې په کابل، پېښور، رامپور او بریتانیا کې موندلې کېږي،^(۱۰۱) لومړی ځل په ۱۹۵۲ م کال د محمد عبدالشکور په

اهتمام په پېښور کې د اداره اشاعت سرحد له خوا چاپ شوې ده. په ارمغان خوشحال کې هم راغلې ده. ^(۱۰۲)

نور چاپونه هم لري ^(۱۰۳) چاپي نسخې يې نېمگړې دي.

چاپي مثنوي يوولس بابو او ۱۱۸ فصله لري. ما د رامپور په رضا لايبريري کې د فضل نامې يوه داسې نسخه ليدلې ده، چې ۱۴ بابو او ۱۵۶ فصله لري. حمد، نعت، سبب تاليف او خاتمه هم ورسره مله دي.

په فضل نامه کې ديني او فقهي مسايل بيان شوي دي. د بيتونو شمېر يې خلور زرو شاوخوا دی.

استاد کامل ويلي دي: «په دې کتاب کې خان عليين مکان د عقايدو و اعمالو ډېر زيات مسايل ډېر اسان او په قريب الفهم طريقه بيان کړي دي. د تاليف مقصد يې دا دی چې طالب العلم ضروري احکام او مسايل په اسانۍ سره زده کړي» ^(۱۰۴).

(۶) فالنامه :

د فال ايستلو ډاکوچنۍ رساله، ټول ۷۲ بيتونه لري. ددې رسالې خطي نسخې، ځانگړې هم پيدا کېږي او له فضل نامې سره يو ځای هم راغلې ده. دا رساله هم، لکه فضل نامه د خفيف بحر په مثنوي کې نظم شوې ده. فالنامه د خوشحال خان د ځانگړي اثر په توگه، لومړی ځل د استاد حبيب الله رفيع په زيار ميدان ته راووتله، دده له مقدمې، شروحو او تعليقاتو سره په ۱۹۸۵ کال د پېښور اکاډمۍ له خوا چاپ شوې ده.

خان ددې رسالې په پيل کې ويلي دي:

طور- طور دي قالونه

لون - لون دي فالونه

د جفري د نورو هم دي

درمال، د منجم دي

(۱۰۲) ارمغان خوشحال: د سيد رسا په زيار، يو نيورسټي بک ايجنسي، پېښور ۱۹۶۴، ۸۰۱-۹۷۲ مخونه.

(۱۰۳) گام په گام له خوشحال سره، ۱۱۴ مخ.

(۱۰۴) خوشحال خان خټک، ۲۲۶ مخ.

هر سړی چې مسلمان وي د هر کار پېشوا قران وي
په قران دې يې نظر شي کا دې هسې چې فال ورشي (۱۰۵)
استاد حبيب الله رفيع په فضل نامه کې راغلي د خان لاندینی بیت :

((ترجمه يې هم يو نوم دی که يې بولي څوک موسوم دی))

په استناد وايي چې خان فضل نامه ترجمه کړې ، خو دا چې فالنامه د
فضل نامې جز هم ده ، نو ځکه امکان شته چې دا دې هم ترجمه وي .^(۱۰۶)
د خان خپل صراحت او د استاد رفيع تفسير دواړه سم دي ، چې دا دواړه
اثره بايد ترجمه وي . خو دا چې اصلي ماخذ يې نه دی ښودل شوی ، نو ځکه
موږ دده په تاليفاتو کې راوړل . که ترجمه هم وي ، ډېره ازاده او روانه ترجمه ده
، چې سړی يې د خان له نورو منظومو اثارو سره فرق نه شي کولای .

(۷) طب نامه :

د زاړه طب نسخې يې په پښتو نظم پکې راوړې دي . دنسوخو تر څنگه
ځينې نور له صحت سره مربوطې خبرې هم پکې بيان شوې دي . دا کتاب
زياتره په مشنوي دی . يوه قصيده ، يوه غزله هم پکې راغلي ده (زنځيري ۶مخ) .
ارواښاد پروفيسور تقويم الحق کاکا خېل د طب نامې په باب ليکلي دي :
((ددې کتاب مختلفې نسخې د طب خوشحال خان او صحت البدن په نوم ځای
په ځای مونتې شي . په کليات خوشحال خان او فضل نامه کې هم د طب په
باب کې څه قصيدې او ابیات شامل دي))^(۱۰۷)

^(۱۰۵) خټک ، خوشحال خان : فالنامه دمصحف ، دحبيب الله رفيع په زيار ، پښتو

اکېډمي - پېښور دجدون پريس ۱۹۸۵ م کال ، ۳۸ مخ .

(۱۰۶) رفيع ، حبيب الله : د فالنامې مقدمه ، ۲۳ مخ .

(۱۰۷) کاکا خېل ، پروفيسور تقويم الحق : د طب نامې مقدمه ، پښتو اکېډمي -

پېښور ، جدون پريس ، ۱۹۸۵ م ، ۷مخ .

د طب نامې خطي نسخې پيدا كېږي. لومړۍ ځل په ۱۳۴۵ / ۱۹۶۶ م كال د استاد رښتين په زيار پښتو ټولنې چاپ كړې ده. بل چاپ يې د پېښور پښتو اكادمۍ دى ، چې متن يې د پروفيسور تقويم الحق كاكا خېل په زيار تهيه شوى دى. بيتونه يې تر شپږو اوږي.

دلته د يوې بلې خبرې يادونه ضروري ايسې او هغه دا چې د طب نامې نسخې د طب شهاب افغاني په نامه ، له ځينو نورو پښتو طبي متونو سره يو ځاى په ۱۳۰۷ هـ ق كال د لاهور په مجتبائي مطبعه كې چاپ شوې دي. د خوشحال خان د طب نامې نسخې د هغه كتاب په ۲-۳۷ مخونو كې راغلې دي.

غالب گمان دى ، چې ميرمن خديجه فېروز الدين همدغه طب شهاب ليدلى دى او په خپل تيسس (د خوشحال خان ژوند او اثار) كې يې د صحت البدن تر څنگه طب شهابي هم د خوشحال په اثارو كې شمېرلى دى.

ب: منظومې ترجمې:

منشي گوپال داس د تاريخ ضلع پشارو په ۳۰۸ مخ كې لېكلى دى ، چې خوشحال خان د لوى علم خاوند و ، د بېلا بېلو علومو كتابونه يې په پښتو ترجمه كړي دي. په ځانگړي ډول يې په طب كې ډېر كتابونه ترجمه كړي دي (پشتون كون؟ ۳۱۶ مخ).

د منشي گوپال داس له خبرو خو دا څرگندېږي چې خان ډېر اثار پښتو كړي دي خو موږ ته معلوم يې ناستي.

(۱) نام حق:

د ماوراء النهر ، افغانستان او هند تر نيمې وچې پورې د پرتو سيمو د مسجدونو په درسي نصاب كې د پنځ كتاب يا پنځ گنج په نامه يو دري كتاب شامل دى. ددې پنځ كتاب دويم كتاب د نام حق منظومه رساله ده. د هرمان اته په قول : مقدمة الصلوة يا نام حق د مولوي شرف الدين بخاري

تالیف (د ۷۰۳ هـ ق د جمادی الاول وسط) دی، چې د نمانځه ، روژې او غسل عمده احکام بیانوي.^{۱۰۸}

خوشحال خان خټک ته به د خپلې سیمې د جوماتونو په نصاب کې ددغه کتاب ارزښت څرگند و ، نو یې ځکه غوښتی دی چې خپلو خلکو ته یې د دوی په ژبه په پښتو ترجمه کړي. نام حق په ۱۰۶۶ هـ ق کال د دولس خپیزې مثنوي په کالب کې پښتوشوی دی.

د خوشحال خان بابا په اثارو کې دنام حق یادونه دمخه چا نه وه کړې. ښاغلي همېش خلیل ته دنام حق د پښتو ترجمې دوی پانې په لاس ورغلې او په ۱۹۹۶ م کال کې یې له مقدمې شروحو او حواشیو سره په یوه رساله کې چاپ کړې او دا خبره ترې څرگنده شوه ، چې خوشحال خان بابا نام حق هم پښتو کړی و. امید دی ، چې یوه ورځ یې بشپړه نسخه هم ترلاسه شي. ددې ترجمې په پای کې خان ویلي دي:

دا کتاب مې ترجمه په افغاني کړ
افغانانو ته مې کار په اساني کړ

که خبر په ډېر دانش په دانايي يم
په دا کار کې هم پیرو د سنایي يم

که غلط پکې واقع وي ویې ګوره
په کرم یې اراسته کړه د ما وروره

چې یې لولي یا یې یاد کایا یې کښینه
په خوشحال دې د دعا مهر لږینه

(۱۰۸) اته ، هرمان : تاریخ ادبیات فارسي ، ترجمه د کترزضا زاده شفق ، تهران ،

۱۳۵۱ هـ ش ، ص ۱۱۹

هغه کال چې هې مقال ددې کتاب کړ
د هجرت سن مې زر شپږ شپېته حساب کړ^(۱۰۹)

(۲) اخلاقنامه :

داسې ښکاري ، چې خان عليين مکان د خپل ژوند په وروستيو
کلونوکې د حسين واعظ کاشفي (۹۱۰ هـ ق مې) اخلاق محسني په پښتو نظم
اړاوه . او له لس بابو چې يې ترجمه کړې ، نو يې بيا د پاتې برخې د ترجمې
سپارښت خپل کوم زوی ته کړی دی . دا خبرې د چاپي اخلاقنامې په وروستي
باب کې داسې راغلې دي :

اغاز کړمه اوس له مانه
واوره نوم د کتاب جانه
نوم يې شه اخلاقنامه
پرې د نظم خاتمه
تر اووه لس بابو ياره
بابا ووې له گفتاره

چې بابا فرمايش ماته
کړی وه نمايش ماته
پس له ما که زما زويه
چې قوت لري دابويه
تر څلوېښتو بابو پورې
دا کتاب کړه وبله پورې

^(۱۰۹) خټک ، خوشحال خان : نام حق ، دهميش خليل په زيار ، اړت سنتر پرنټرز ،
پېښور ، ۱۹۹۴ م کال ، ۲۷-۲۸ مخونه .

په خپل نام يې تمام ته کړه
 په ښه رنگ يې انجام ته کړه
 او که نه تر څلوېښت بابو
 دا قوت نه وي له تابه
 په شل بابو اکتفا کړه
 په هر پند يې عمل واکړه
 زه قوت هومره لرمه
 چې تر شل که ورسره
 دا ستاد مهر، دعا وه
 چې وماته يې عطا وه
 او کنه زه چې ضعیف یم
 ددې کار کله حریف یم
 زما شعر خوارو زاردی
 لږ قوت اوم مې اشعار دی (۱۱۰)

له لوره بيانه داسې ښکاري چې د اخلاقنامې او وه لس بابو د خان
 عليين مکان خوشحال خان خټک ترجمه ده.
 د اخلاقنامې په پيل کې تر حمد و مناجات وروسته نعت ، بيا د څلورو
 يارانو مناقب او ورپسې حسب حال راغلی دی . بيا ابتدا د کتاب ، تردې بحث
 وروسته ، لومړی باب دی ، او لکه چې وويل شول او وه لس بابو يې د خان
 او پاتې يې د کوم زوی ترجمه ده .
 د اخلاقنامې په باب د لاندې خويادونو له راوړو هم چاره نشته .

(۱۱۰) اخلاقنامه ، د هميش خليل په زيار ، قامي ، مکتبه ، پېښور ، خيبر پرنټرز ،
 اول چاپ ۱۹۸۲ م. ۱۷۰-۱۷۱ مخونه .

۱ / څنگه چې مو یې د مخه یادونه وکړه، اخلاقنامه د اخلاق محسني ترجمه ده. اخلاق محسني په ۹۰۰ هـ ق کال په څلوېښتو بابونو کې تالیف شوی دی. دهند په نیمه وچه کې یې لوست ډېر رواج پیدا کړی و. (۱۱۱)

۲ / ځینې پښتانه څېړونکي، لکه: ارواښاد عقاب خټک او پروفیسور قلندر مومند، خوشحال خان خټک ته د اخلاقنامې په نسبت کې شک کوي. ددې شک یو ښکاره علت دادي چې د خان نوم ښکاره پدې کتاب کې نه دی یا د شوی دغو دواړو پوهانو پدې اړه خپلې نظریې او دلایل د مقالو په ترڅ کې د پېښور اکاډمۍ په نشراتي ارگان پښتو مجله کې خپاره کړي دي.

په دغسې مواردو کې متني قرینې او د شاعر له نورو اثارو سره د اثر کتنه او څېړنه موضوع روښانوي او سړی یوې نتیجې ته رسوي. زما په پوهه خان ته د اخلاقنامې د اوولسو بابو د ترجمې په نسبت کې شک کول سم نه بریښي. که د اخلاقنامې د (حسب حال) تر سرلیک لاندې راغلي بیتونه سړی ولولي، نو د سړي شک زایلېږي. او دا ځکه چې حسب حال بیتونو ته ورته خبرې خان په خپلو نورو اثارو کې په لسگونو ځایو کې کړي دي او دغسې رډې او سپینې خبرې له خوشحال خان بابا پرته بل څوک نشي کولای.

۳ / د اخلاقنامې له اووه لسم بابو وروسته برخې ضرور د خان کوم زوی ترجمه کړې دي. ددغه زوی نوم یې هم متن کې نه دی څرگند. د محققانو سترګې عبدالقادر خان او یا صدر خان ته وراوړي. خوماته دا دواړه نه ښکاري، ځکه دا دواړه د اوچتې پایې شاعران دي او د ټول کتاب د ترجمې قوت هم د عمر په لحاظ او هم د استعداد په لحاظ ورسره و. زما په پوهه دا ترجمه به د خان کوم بل زوی کړې وي چې د خان د مړینې ۱۱۰۰ هـ ق شاوخوا کې یې عمر ډېر وي. دا وخت د عبدالقادر عمر کابو ۳۵ کالو او د صدر خان هغې د ۳۲ کالو شاوخوا و.

(۱۱۱) کیمیا، خانلری، داکتر زهرا: فرهنگ ادبیات فارسی، انتشارات توس، تهران

۴ / د اخلاقنامې متن د دستار نامې د هغې خطي نسخې په حاشیو کې راغلی دی، چې د پېښور پښتو اکاډمي په خطي مجموعه کې ساتل کېږي. دا متن تر هر چا د میخه استاد حبیب الله رفیع پیدا او بیا یې را نقل کړ. خو کاله یې پر کار وکړ مقدمه او شروح یې پر ولیکل خطاطي هم شو، خو د چاپ وار یې لاته وراغلی، چې رفیع صاحب مهاجر شو او دا کتاب پاتې شو. د ښاغلي همېش خلیل وار رومبې شو. ده هم دا متن را نقل او چاپ ته آماده کړ او لومړی ځل په ۱۹۸۲ م کال د پېښور پوهنتون د پاکستان سټډي سنټر له خوا چاپ شو.

د خان د معلومو منظمو تر جمو په اړه باید دا یادونه ضرور وکړم، چې دده ترجمې ازادې، روانې او په دواړو ژبو کې یې لاسبري ځنې څرگندېږي. د اخلاقنامې ترجمه هم ازاده ترجمه ده او دا څو بیته یې د نمونې لپاره وړاندې کېږي.

درتـــووايم د عـــزم
چار د عـــزم ښه جزم
عزم قصد دی د مردانو
نه چې چارده د زنانو
مرد چې قصد وکا د چارې
وبه نه دري په لارې
څو تمام هغه کار نه کا
نه غفلت نه به نورڅه کا

یا دماغ د توري پرېږده
یا وتوري ته سر کېږده
یا هوډونو ته شا کړه
یا په هوډ کې کور بېدیا کړه

يا ملامه تړه وکارته

يا ترې مه گرځه په بيارته

(اخلاقنامه، ۱۳۳ مخ)

ج : منشور اثار:

د خوشحال خان خټک کوم نثرونه چې موږ ته رسېدلي دي، پدې نثرونو کې د تاراگره د مهم د پېښو حالونه هم شامل دي. لکه افضل خان خټک چې ليکلي دي:

«هرگاه چې بادشاه بهادر خان او اصالت خان په مهم دتاراگره تعيين کړه خان عليين مکان يې هم وباله له قبيلې له قومه له اولسه سره ورغی. د هغه مهم احوال ده په خپل د سخت ليکلي دي»^(۱۱۲)

د تاراگره مهم په ۱۰۵۱ هـ ق کال کې پېښ و.^(۱۱۳) ، که څه دا احوالونه هماغه وخت ليکلي وي ، نو په معلومو نثرونو کې موږ ته رسېدلې پخوانۍ نمونه همدا د تاراگره د مهم احوال دي. ښايي خان همدا د ، ۱۰۵۰ هـ ق کال شاوخوا په پښتونشر ليکلو پيل کړی وي او يا تر دې د مخه^(۱۱۴) دا هم امکان لري ، چې د تاراگره د پېښې احوال دې يې په حافظه کې ساتلي وي او وروسته دې ليکلی وي؟ البته دا يو احتمال دی.

هسې چې د خان منظوم اثار له خپلو ځانگړيو فکري او هنري ارزښتونو برخوردار دي ، دغسې يې په نشر کې موږ ته داسې څه راپرېښي دي، چې موضوعي ارزښتمني يې تر منظومو هغو څو چنده زياته ده. د خان د لاندې منشور اثار موږ ته ښکاره دي.

(۱۱۲) تاريخ مرصع ، ۲۱۶ مخ

(۱۱۳) په دانشنامه ادبيات فارسي ج ۳ ص ۳۷۷ کې يې ددغه مهم کال ۱۰۵۲ هـ

ش ښودلی چې سم نه دی،

(۱۱۴) هېواد مل، زلمی: د پښتون شرا ته سوه کاله ، ملت پرنټرز، لاهور، ۱۳۷۵ هـ ش.

۲۸۷ مخ

(۱) **بياض:**

د خوشحال خان د منشورو ليکنو درنه برخه هغه متفرقي نوشتې دي، چې په بېلا بېلو وختونو کې يې ليکلي دي. سوري او جنگي گزارشونه، شخصي او کورني حالونه، وصيت نامه او ځينې تاريخي پېښې پکې راغلې دي. د دغو نوشتو اصلي مسودات تر اوسه نه دي موندل شوي. خو افضل خان له دغو نوشتو څخه په تاريخ مرصع کې د خان د بياض په نامه پکې ټکي اوږده اقتباسونه کړي دي او د خان د منشورو نوشتو يوه ذخيره يې تر موږه رسولي ده.

افضل خان په تاريخ مرصع کې د خان د راوړو دغو اثارو اصلي منبع د خان عليين مکان بياض بنودلی دی، نو ځکه په پښتو ادبي څېړنو کې بياض د خان يو ځانگړی اثر بنوول شوی دی. او ما هم د بياض په نامه د لې درويژانده.

ارواښاد عقاب خټک ويلي دي، چې افضل خان په تاريخ مرصع کې د خان له بياض نه شپږ شله ځايه اقتباسات کړي دي. (خوشحالنامه).

نوموړي عقاب يو بل ځای ويلي دي، د خان له بياض او بيا ضونو چې په تاريخ مرصع کې کوم اقتباسونه شوي دي، وروستی اقتباس يې د ۱۰۸۶ هـ ق کال پېښې بيانوي^(۱۱۵). تر دې نېټې وروسته خان څوارلس کاله نور هم ژوندی و ضرور به يې نور منشور اثار هم کښلي وي.

په تاريخ مرصع کې د خان راغلي منشور اثار استاد رفيع پرموضوعي لحاظ سره بيل کړي او څو رسالې يې ځينې جوړې کړې دي. لکه:

هندکوه نامه: د بلخ او بدخشان د سفر گزارش، چې د يوې سفرنامې حيثيت لرلای شي او په پښتو کې تر ټولو زړه سفر نامه همدا هند کوه نامه کېدای شي.

(۱۱۵) عقاب، سرفراز خان خټک: تاريخ مرصع د چا دی؟ پښتو مجله، پښتو اکاډمي، پېښور، د ۱۹۶۹ کال د جون گڼه ۲۴ مخ.

وصیت نامه : دا وصیت نامه ، خان د ۱۰۷۶ هـ ق کال دروژې پر لسمه د اشرف خان هجري په نامه د رنټهپور په کوټ کښلې او د عمر اسمعیل خېل په لاس یې روه ته را استولې ده .
 خان نامه : نسبنامه او تاریخنامه ، درې نورې نامې دي چې د خان علیین مکان له همدغو منشورو نو شتو څخه ترتیب شوې دي .

(۲) دستار نامه :

د خان دېر ویاړمن اثر د ستار نامه ده . دا کتاب خان د ۱۰۷۶ هـ ق د ربیع الاول پر اووه لسم / ۱۶۶۵ م کال د رنټهپور په کوټ کې بشپړ کړی دی . خان دا کتاب په داسې شرایطو کې لیکلی دی چې کتابونه ورسره نه وو ، خان خپله دې نقیصې ته داسې اشاره کړې ده : « کتابونه را څخه نه وو او که نه ښې ټکې مې به په دا کتاب کړې وې »^{۱۱۶}
 اما موږ گورو چې په دستار نامه کې د ځینو کتابونو د نومونو یادونه هم شوې . د استشهاد لپاره درې ژبې د ډېرو شاعرانو بیتونه او نور اقوال او امثال پکې راغلي دي . دا گرده مطالب ده له خپلې حافظې په دستار نامه کې خوندي کړي چې هم یې د قوي حافظې او د مطالعې د وسعت ښکارندويي کوي .

د ستار نامه یوه مقدمه لري ، دا مقدمه پر دوو فصلونو وېشل شوې ده . لومړی فصل یې د دستار او د دستار د قابلیت په باب دی ، دویم فصل یې : « ذکر د ولایت او انساب سیاست او ریاست » .

د کتاب متن پر دوو بابو وېشل شوی دی په لومړي باب کې دا لاندې شل هنرونه : د ځان معرفت ، علم ، خط ، شعر ، تیراندازي ، اب بازي ، اسپ تازي ، ښکار ، شجاعت ، سخاوت ، د ازواجو معاشرت ، د اولاد تربیت ، تادیب خدم او حشم اسباب معیشت ، زراعت ، تجارت او تحقیق نسب خپرل شوي دي .

په دویم باب کې د سیاست په لوازمو کې شامل، دا لاندې شل خصلتونه بیان شوي دي: «مشورت، عزم، خاموشي، راستي، شرم حیا، خلقت، مروت، عفو کرم، تمیز، عدل و انصاف، توکل، دخپل نوازش، شرم، خوف و رجاء، د ملک انتظام، همت، حلم، غیرت، حزم، احتیاط، طاعت و رع، استغفار».

دستار نامه په پای کې یوه خاتمه لري، چې د حماقت علامتونه یې پکې ښودلي دي.

د دستار نامې په مقدمه کې د هدف او د متن له مطالعې څرگندېږي چې په دستار نامه کې خان د مشرۍ صفات ښوولي او دا یې ویلي دي چې ملوک باید د دستار قابلیت ولري، د دستار مقام و مغزلت وساتي او دریاست او سیاست له لوازمو دا شل هنرونه او شل خصلتونه باید خپل کاندې او که دایې خپل کړل نو یو په چې دغه ملوک یا امیر د دستار سړي او یا مشرته قابل وویل شي.^{۱۱۷}

دستار نامه د خپلو محتویاتو له پلوه د شرقي له ځینو نورو کلاسیکو اثارو سره شباهتونه لري.

علامه عبدالحی حبیبی (۱۳۲۸ - ۱۴۰۴ هـ ق) په خپله یوه څېړنه کې ویلي دي چې د دستار نامې ځینې فصلونه له قابو سنامې او سیاست نامې سره موافق دي او ځینې یې د خان ابتکار گنل کېږي، د ماوردي، جاحظ او غزالي له اثارو سره نږدیکتونه هم پکې لیدل کېږي.^{۱۱۸} استاد حبیبی په دې عقیده دی چې له دستار نامې د خوشحال بابا د جهاندارۍ نظریه څرگندېږي. د دستار نامه له بېلابېلو اړخونو د څېړنې موارد لري، ځینې خواوې یې لږ وږ څېړل شوي او نورې ډېرې برخې لاپاتې دي.

^{۱۱۷} د پښتو نثر اته سوه کاله، ۲۹۰ مخ.

(۱۱۸) حبیبی، پوهاند عبدالحی: د خوشحال خټک د جهاندارۍ نظریه، ننگیالی پښتون، د معتمد شینواری په زیار، پښتو ټولنه کابل دولتي مطبعه، ۱۳۴۵ هـ ش ۱۲ مخ.

د دستار نامې په بېلا بېلو برخو کې د خان نظريه د ډېر دقت وړ دی.
د دستار نامې خطي نسخې په پېښور او هند کې شته. لومړی ځل دا
کتاب په ۱۹۵۲ م کال د محمد عبدالشکور په اهتمام چاپ شو، دویم ځل
په ۱۳۴۵ / ۱۹۶۶ م کال په کابل کې هم چاپ شوی دی. نور چاپونه هم لري.

(۳) ساعتنامه:

د خوشحالپوهنې په مطالعاتو کې د خان ددغه اثر نوم لومړی ځل ښاغلي
رفيع یاد کړی دی. د زنځيري په ۸ مخ کې يې ددې رسالې په معرفي کې
کښلي دي: «دا د خان يوه ډېره کوچنۍ رساله ده، چې د ښه او بد شاګوم
(شګون) په اساس د اوونۍ بېلا بېل ساعتونه ویشي. متن يې راقم الحروف
چاپ ته چمتو کړی دی».

دارساله د خان د دستار نامې د هغې خطي نسخې په څنډو کې راغلې،
چې اخلاقنامه يې هم په څنډو کې راغلې ده. د ساعتنامې متن ما خپله نه دی
ليدلی، نو ځکه تبصره هم پر نشي کېدای، يوازې د استاد رفيع د ليکنو په
استناد يې پر لوړه پېژندنه بسنه وشوه.

د ، هغه آثار چې نومونه يې ښکاره دي:

د خوشحالپوهنې په څېړنو ، تذکرو او ادبي تاريخونو کې د خوشحال خان
د ځينو داسې اثارو يادونه هم شوې ، چې تر اوسه نه دي ميندل شوي. زه ددې
څپرکي په دې برخه کې دا کتابونه ښيم:

- (۱) هدايه : د محمد هوتک په پټه خزانه کې راغلي دي: «
نقل کا چې خوشحال بېګ هدايه په فقه کې په پښتو راواړوه»^{۱۱۹}
هدايه يو فقهي کتاب دی ، چې عبدالله الزبير بن احمد الشافعي
۳۱۷ م) تاليف کړی دی. سړی نشي پوهېدای ، چې دا ترجمه به نثر

(۱۱۹) پټه خزانه ، ۸۰ مخ

وي او که نظم. خو په ځينو ځايونو کې يې دستار نامې او بياض تر څنگه هدايه هم په نثري کتابونو کې ياده کړې ده. ^(۱۲۰)

(۲) **رياض الحقيقت (۳) فرخنامه** : دا دوه کتابونه

مېرمن خديجه فېروزالدين په خپل تيسس : Life and works of Khushal Khan کې د انگرېز ختيځ پوه بېولف په حواله ياد کړي دي. په (خوشحال خان خټک) ۲۲۶ مخ کې يې ويلي دي چې فرخنامه د تورې او قلم مناظره راغلي ده.

(۴) **عنايه** : دا کتاب د هانري جارج راوړتي په حواله د خوشحال په اشارو کې ياد شوی دی. د پښتو نثر هېنداره نومي کتاب په ۹۸ مخ کې لولو : « مسټر راوړتي د خوشحال خان په نثري کتابونو کې عنايه هم راوړې ده او وايي چې له عربي څخه يې پښتو کړې ده ».

(۵) **اټينه** : استاد کامل ليکلي دي : « اينه فقهي کتاب دی ، چې له عربي څخه پښتو شوی دی » (خوشحال خان خټک ۲۲۵ مخ)

(۶) **رسالهء مناظره** : مېرمن خديجه فېروزالدين وايي : دا رساله يې د سوات په سفر کې له ميانور سره د بحث په نتيجه کې ليکلې ده ^(۱۲۱) « نوموړې مېرمنې په خپلو ماخذوکې چې د خوشحال کوم اثار ښوولي دي ، هلته يې درسايل مناظره يادونه هم کړې ده اودا ترې زباتېږي چې دا رساله يا رسايل مېرمن خديجه ليدلي وو.

(۱۲۰) رښتين ، پوهاند صديق الله : د پښتو نثر هېنداره ، يونيورسټي بک ايجنسټي ،

پېښور ۱۹۹۲ م ، ۹۷ مخ

(۱۲۱) KhadiJah begem. ferozuddin : life and works of Khushal Khan .

1942 p. 291.

دا خبره بايد هېره نه کړو چې په سوات نامه کې هم له ميانور سره د خوشحال خان د مباحثې بيانونه راغلي دي^(۱۲۲)، خو مېرمن خديجه د خپلو ماخذو په فهرست او همدارنگه د خوشحال د اثارو د معرفۍ په برخه کې سواتنامه بېله او رسايل يا رساله مناظره بېل راوړي. (۲۸۴ مخ)

(۷) کفایه: مېرمن خديجه، کفایه هم د خوشحال په اثارو کې ياده کړې ده. خوشحال خان يو ځای د هدايې او کفایې يادونه داسې راوړې ده: هدايه، کفایه دواړه په پښتو کاندې موزون.

(۸) تفسير سوره يوسف: د ارواښاد محمد نواز خټک (۱۹۱۱-۱۹۸۳ م) په زيار تهيه شوي (د تورې او قلم خاوند) نومې مجموعې په ۲۹ مخ کې د خوشحال خان په تالیفاتو کې د سوره يوسف د تفسير يادونه هم شوې ده. (۱۲۳)

دغه لوړ ياد شوي اته اثرونه چې خپرونکيو د خوشحال خان په تالیفاتو کې شمېرلي دي، زما د معلوماتو له مخې دغه اثار تر اوسه نه دي ليدل شوي. اميد دی، چې يو وخت پيدا شي.

له دې سربېره په ځينو خپرونو کې دنورو کسانو اثار هم خوشحال خان ته منسوب شوي دي. دا چې اوس موږ د خوشحال خان پر اثارو بحث کوو، نو بويه چې دهغو اثارو يادونه هم وکړو، چې ده ته منسوب شوي، خو دده نه دي.

مونږ ستيوارت النفنستن (۱۷۷۹-۱۸۵۹) د کابل سلطنت بيان کې ليکلي دي چې خوشحال خان، د بابل له اسارت ته تر خپله دوران په پورې د افغانانو تاريخ ليکلی دی^(۱۲۴) د النفنستن د همدې يادونې پر بنا به وي چې

^(۱۲۲) خټک، خوشحال خان: سواتنامه، د همېش خليل په زيار، مرکزي خوشحال ادبي

ثقافتي جرگه، شرکت پرنټنگ پريس لاهور ۱۹۸۶، ۸۱-۸۲ مخونه

(۱۲۳) نوميالي شاعران، ۸۷ مخ

(۱۲۴) افغانان، ۱۹۴ مخ

په ځينو څېړنو کې يې د خوشحال خان په اثارو کې يو کتاب (د پښتنو تاريخ) په نامه ښودلی دی. سره له دې چې تر ټولو د مخه هانري جارج را ورته د الفنستن دغه نظريه ناسمه بللې وه او د خپل ليکلي پښتو گرامر په مقدمه ۲۸ مخ کې يې ويلې چې الفنستن چې د کوم تاريخ يادونه کړې، دا د افضل خان تاريخ مرصع دی (خوشحال خان خټک ۲۲۹ مخ) که څه هم خوشحال خان په دستار نامه کې د يو تاريخ د ليکلو وعده کړې وه، لکه چې ليکلي يې وو: «که حق تعالی نجات واکړه و داچ ورکړه شي درنتبور ورغلم په کور عليحده تاريخ به انشنا شي، چې يې تماشه شي» (دستار نامه، ۱۵۴ مخ). د بياضونو (ايري) له ترتيبه داسې ښکاري، چې خان ددغه تاريخ ليکلو نيت درلود، خو بريالی نشو اولمسي يې داکار وکړ. دغه ډول دکليله ودمنې پښتو ترجمه هم خوشحال خان ته منسوب شوې ده. دا تېروتنه تر ټولو د مخه پروفيسور برنهارد دورن (۱۸۰۵-۱۸۸۱ م) کړې ده. د پښتو منتخبات په مقدمه کې يې ليکلي دي چې عيار دانش ملک خوشحال ژباړلی دی (۱۲۵).

دغه نظريه هم له پخوانه تر اوسه پورې ډېرو پوهانو رد کړې ده او دا يې ويلي دي چې د عيار دانش پښتو ترجمه د خوشحال خان د لمسي افضل خان خټک ده، چې د خوشحال خان تر مړينې اته ويشت کاله وروسته يې په ۱۱۲۸ هـ ق کال کې دا کار سرته رسولی دی. (د پښتو نثر اته سوه کاله ۲۱۹ مخ).

دخواشيني خبره ده، چې ددې تېروتنې له سمون سره سره بيا هم دا تېروتنه تکرارېږي هغه اثار چې په وروستيو پنځو کلونو کې چاپ شوي دي، او دا تېروتنې پکې راغلې دا دي:

(۱) دپښتو ادبياتو معاصر تاريخ: پدې کتاب کې د

پښتو تاريخ او عيار دانش دواړه د خوشحال خان بلل شوي دي (۱۲۶).

(۱۲۵) دورن، پروفيسور برنهارد: پښتو منتخبات (مقدمه) ژباړن، محمد صديق

روهي، پښتو ټولنه، کابل، دولتي مطبعه ۱۳۵۶ هـ ش شپږم مخ

(۱۲۶) سنگروال، شمسوار برنهارد: پښتو منتخبات (مقدمه) ژباړن، محمد صديق

روهي، پښتو ټولنه، کابل، دولتي مطبعه ۱۳۵۶ هـ ش شپږم مخ

(۲) د استاد رښتین ، د پښتو ادب تاریخ دریم چاپ (۱۳۷۷ هـ ش / ۱۹۹۸ م) کې هم دا دواړه کتابونه د خوشحال خان بللي شوي دي او د عیار دانش د پښتو ترجمې د نشر نمونه یې هم د خوشحال خان د نشر د نمونې په توگه راوړې ده (۱۲۷).

(۳) دانشنامه ادبیات فارسي: پدې کتاب کې سره له دې چې دا دواړه کتابه د خوشحال خان بلل شوي دي ورسره یې دوی غلطۍ نورې هم کړې دي یو دا چې د پښتو تاریخ یې (تاریخ پښتو) لیکلی دی او بل دا چې ویلي یې دي: « عیار دانش چې د کاشفي د انوار سهيلي ترجمه ده » (۱۲۸) باید یادونه وکړو ، چې عیار دانش په دری ژبه ابوالفضل لیکلی او افضل خان عیار دانش د علم خانه دانش په نامه ترجمه کړی دی. انوار سهيلي بېل کتاب دی. دغه تېروتنه د استاد رښتین د پښتو ادب تاریخ په درېیم چاپ کې هم راغلې ده.

ه ، زنځیری:

د خوشحال خان په باب مطالعاتو کې د زنځيري یادونه تر ټولو د مخه . هانری جاج راوړتې کړې ده. ده د خپل لیکلي پښتو گرامر (دویم چاپ) په ۲۸ مخ کې لیکلي دي: « خوشحال خان یو ډول مخفف نویسي هم ایجاد کړې وه ، چې په دغه مخفف نویسي باندې یوازې دده کورنۍ پوهېده او بس . دې مخفف نویسي ته به دوی (زنځيري) ویل ».

د راوړتې دهمدې یادونې له مخې زیاترو خوشحال خېړونکیو او خوشحالپوهانو د زنځيري په باب دراورتې نظر ته ورته خبرې کړي او د خان د اثارو په لړ کې یې زنځيري هم یاده کړې ده.

استاد حبیب الله رفیع لومړنی خېړونکی دی ، چې د زنځيري مساله یې پسې وسپړله او وڅېړله او د زنځيري په نامه یې ځانگړی اثر وکېښ . چې

(۱۲۷) د پښتو ادب تاریخ ۴۸ مخ

(۱۲۸) د دانشنامه ادبیات فارسي ۳۷۹/۳

لومړی ځل په ۱۳۶۱ / ۱۹۸۲ م کال په کابل کې او بیا وروسته په پېښور کې چاپ شو. ده د خپلو څېړنو او پلټنو په مرسته کړه، چې زنځیري نه مخفف نویسي ده او نه مختصر نویسي، بلکې لیکدود دی. چې د پښتو د خاصو رغولپاره خوشحال خان خټک ټاکلی دی او زموږ د لیکدود په تاریخ کې د خټکو د لیکدود په نامه یادېږي.

د خبرې د بڼې روښانتیا لپاره، مه دلتته د استاد رفیع خپلې خبرې را اخلم:

«..... له زنځیري نه مطلب کومه مرموزه ژبه، نه بلکې د خوشحال لیک دود بېل مکتب دی او هم زنځیري دده کوم ځانگړی اثر نه، بلکې د پښتو د ځانگړو غږونو له پاره د ځانگړو تورو هغه شکلونه دي چې دده او دده د کورنۍ د ټولو اثارو په خطي نسخو کې یې مومو.....» (زنځیري، ۱۸ مخ) یو بل ځای لیکي:

«زنځیري له دې امله ورته ویل شوی چې خوشحال خان خټک د پښتو د خاصو غږونو د تورو له پاره (ء) (همزه) ورکړی او پرې نښه کړې یې دي.....» چې دا نښه د زنځیر د ماتې شوې کړۍ غوندې بڼه لري او دڅو (ء) همزه سره نښلول د زنځیر بڼه غوره کوي.....» (زنځیري ۲۳ مخ).

و، په نورو ژبو لیکلي اثار:

د خوشحال خان خټک د اثارو له مطالعې څرگندېږي چې دی په عربي، دري او هندي ژبو پوهېده. د خان زوی عبدالقادر خان (۱۰۶۳ - ۱۱۲۶ هـ ق) د گلدستې په مقدمه کې لیکلي دي: «... په علم عربي کې یې لږ د خل و، په فارسي کې سرآمد د خپل عصر و. شعريې فارسي - پښتو انشا کاوه.....» (۱۲۹) خان د خپلې مورنۍ ژبې (پښتو) تر څنګه په نورو ژبو کې هم د څه

(۱۲۹) خټک عبدالقادر خان، گلدسته، د خیال بخاري په زیار، پښتو اکاډمي،

پېښور، جدون پریس، ۱۹۸۹، مقدمه.

لیکلو او ویلو توان درلود، چې دا دي دا ډول اثارو یې اوس پدې برخه کې در پېژندل کېږي.

الف، دري اثار:

خوشحال خان خټک د دری ژبې د ډېرو شاعرانو له کلام او اثارو سره اشنا

دده د پښتو اثارو له دقیقې مطالعې سرې ته څرگندېږي، چې ده د دري ادب دسترو شاعرانو، لکه: فردوسي، ناصر خسرو، سنایی، نظامي، معزي، مولانا جلال الدین محمد، سعدي، امیر خسرو، حافظ، کمال خجندی او نورو د اثارو مطالعه درلوده، پر علمي مقام یې پوهېده، په خپلو پښتو شعرونو کې یې د سعدي، حافظ، معزي او نورو اشعارو ته پاملرنه درلوده.

دوکتور عارف عثمان د خوشحال خان په رباعیاتو کې ځینې رباعۍ په څښه کړي، چې فکر او نظر یې د خیام له رباعیاتو سره یوشانوالی ښیي. (۱۳۰)

ماته خپله د خان د لاندې رباعي:

((گوره پرې غوړ کړه شپېلی څه وایي
بېلتون پرې ورغی هر گوره ښه وایي
سینه یې گوره څو ځایه شوې ده
زار د فراق کا نور څه هیڅ نه وایي))

د حضرت مولانا جلال الدین محمد بلخي (۶۰۴-۶۷۲ هـ ق) دمشوي معنوي د لومړنیو بیتونو ازاده ترجمه ښکاري، لکه دا بیتونه:
بشنو از نی چون حکایت میکند
از جد اییها شکایت میکند

کز نیستان تامرا ببریډه اند
از نفیرم مرد وزن نالیده اند»

زموږ استاد اکادمیسین پوهاند عبدالشکور رشاد په خپله یوه مقاله کې چې (د کډو او چنار مناظره) نومېږي او په پنځوسمو کلونو کې د زېږې جریده کې خپره شوې ده، د خوشحال خان د دې لاندې ټوټې:

((کډو چې د چنار په ونه وخوت
و چنار ته یې اغاز کړه دامقال))

منبع هم پارسي ادب ښوولی دی. له دې سربېره نوموړې استاد په خپله یوه بله مقاله کې چې (د خوشحال په دیوان کې د گلستان او بوستان د وېږمو خړک) نومېږي، د خان د دیوان هغه اشعار ښودلي، چې د سوري شېرازي له بوستان او گلستان نه ترجمه شوي دي.^(۱۳۱)

لنډه دا چې خان له دري او ورسره عربي ادبیاتو او اثارونه (د استفادې او ترجمې له لارې) د خپلو اثارو د په غنا کې استفاده کړې ده. ددې استفادې تر څنګه ده خپله هم په دري ژبه نظم او نثر دواړه لیکلي دي.

- د خوشحال خان دري شعرونه :

خان په دري ژبه شعر ویل له پښتو سره کابو همزمان پیل کړی دی. دده تر اوسه ښکاره پخواني تر لاسه شوی دري شعر، هغه دري قطعه ده چې یې د اشرف خان هجري پر زوکړه ۱۰۴۴ هـ ق یې ویلې او دده د زوکړې تاریخ یې پکې ښودلی دی:

به زاویای مه روزه پاس اول شب
بزاد اشرف واندر کنار دایه بخت

(۱۳۱)، رشاد، پوهاند عبدالشکور: د خوشحال په دیوان کې د گلستان او بوستان د وېږمو خړک، د زرغونې یاد، د زلمي هېواد مل په زیار، د پښتو څېړنو بین المللي مرکز، کابل، دولتي مطبعه، ۱۳۶۲ هـ ش

چو بود وقت بهار و شگفتن گلها
حساب سال وی امد ((بهار اهل شگفت))

د خوشحال خان د دري اشعارو کومه ځانگړې خطي نسخه مانه ده ليدلې. دري شعرونه يې د پښتو اثارو او اشعارو په مسودو او بيانونو کې متفرق خوندي شوي دي. دده ددري شعرونو دلتون منابع يو تاريخ مرصع او بل هم دده د کلياتو او ديوانونو خطي او چاپي نسخې او د ستارنامه دي. که يو څوک وغواړي د امکان تر حده د ده ټول دري شعرونه راټول کاندې، په بشپړ باور سرې ويلای شي، چې يو وړوکی ديوان به ځينې جوړ شي.

دده د کليات په لومړۍ چاپي نسخه کې - د دوکتور بليو په زيار - يو څلوېښت دري غزلې، څلور دري رباعۍ او يوه دري قصيده چاپ شوي دي. د کليات په نورو چاپونو کې دغه شمېره ډېره لږه ده. يوازې څو نمونې يې ځينې اخيستې دي. اما په ارمغان کې دري برخه ځانگړې ده. د غزلو شمېره يې ۴۴ دي، قصيده يوه، رباعي درې او يوه قطعه هم پکې شته (۱۳۲). پروفيسور صاحبزاده حميد الله دده پارسي شعرونه په يوه ځانگړې کوچنۍ مجموعه کې چاپ کړي دي. اما ډېر دري شعرونه يې د کابل چاپ کليات کې راغلي دي. په دې کليات کې ۴۵ غزلې يوه قطعه ۹ رباعي، يو فرد او يوه قصيده خوندي دي په دغو دري شعرونو پسې يې د خان هغه شپږ غزلې هم راوړي دي چې ملمع دي (پښتو - دري). (۱۳۳)

په پېښور کې د ايران فرهنگي خونې په ۱۳۷۱ هـ ش کال د خان خه دري شعرونه د ښاغلي ابو طالبي له مقدمې سره د (خوشحال خان خټک) په نامه خپاره کړي دي.

سملاسي د خان همدومره پارسي شعرونه موږ ته معلوم دي. البته په دې شمار کې د دستار نامې او تاريخ مرصع دري شعرونه نه دي حساب.

(۱۳۲) ارمغان خوشحال ۷۸۸-۸۰۰ مخونه.

(۱۳۳) د خوشحال خټک کليات ۱/ ۵۰۵ - ۵۲۸ مخونه.

د خان د دري شاعري په باب - زما د معلوماتو له مخې - تر ټولو پخوانی تبصره دمېرمن خديجه فېروزالدین ده ^(۱۳۴) تر دې وروسته په افغانستان او پښتونخوا کې دده پر دري سرايې بحثونه شوي او اکادميسين پوهاند دوکتور عبدالاحمد جاوید يو ځانگړې رساله پرکښلې ده. دلته زيات تفصيل گنجایش نه لري ، صرف دومره بايد ووايو چې :
د خوشحال خان د دري وينا په باب غام نظر دا دی !

(ترجمه) : ((خوشحال خان په دري شاعري کې شعري موازين سم رعایت شوي دي له درې څلور ځايه پرته - چې سم ضبط يې موږ ته نه دی رسېدلی - نور ټول د لفظ او معنی له نظره ستالم دي او څه کمبودی نه پکې ليدل کېږي او هيڅ تياره نقطه او بازیکه نکتہ پکې له پامه نه ده غورځول شوې)) ^(۱۳۵)
د خوشحال د دري شاعري په باب د څېړنو يو اجمالي جاج مایه خپل يو بل اثر (رشد زبان و ادب دري ، درگستره فرهنگي پشتو زبانان) کې اخيستی دی ^(۱۳۶) که څوک له موضوع سره دلچسپي لري کېدای شي هلته يې وگوري .

د خوشحال خان خټک دري نثر:

خان د نظم تر څنگ په دري ژبه نثر هم ليکلې دی او يوه منثوره رساله يې پدې ورو سیتو کلونو کې کشف شوه .

د خوشحال خان په پښتو باز نامه کې يو بيت راغلی دی :

په فارسي مي باز نامه دنثر کښلې

په پښتومي ورته وکښه نظم کښلې

Life and works of Khushal Khan Khatak. pp 338-340 ^(۱۳۴)

^(۱۳۵) جاوید ، اکادميسين پوهاند ، دوکتور عبدالاحمد ، نگاهی به اشعار دري

خوشحال خان خټک ، اکادمي علوم مطبوعه تعلیم و تربیه کابل ۱۳۶۴ ص ۱۵

^(۱۳۶) هېواد مل زلمی ، رشد زبان و ادب دري در گستره فرهنگي پشتو زبانان ،

اتحادیه نویسنده گان افغانستان از اد ، ټاپ پر نثرز ۱۳۷۶ هـ ش . ص ۲۸ - ۴۰

څنگه چې خان پښتو باز نامه په ۱۰۸۵ هـ ق کې بشپړه کړې ده ، نو داسې ښکاري چې دا دري باز نامه به يې تر پښتو هغې دمخه ليکلې وي ، خو په موجود متن کې يې څرگند تاريخ نشته .

د خان د دري باز نامې متن هم په وروستيو دوو لسيزو کې پيدا شوی دی ، پخوا په ځينو ځايونو کې يوازې د خان د همدې يادونې له مخې پر دې باز نامه خبرې شوې دي .

په ۱۳۶۱ هـ ش / ۱۹۸۲ م کال ما د افغانستان په ملي ارشيف کې خطي کتابونه کتل . د دري باز نامو په يوه مجموعه کې مې د خوشحال خان خټک پارسي باز نامه پيدا کړه . بيا مې کار پر وکړ ، لومړی ځل زما د ناچاپو مقالو په يوه مجموعه (د جاج په تله) کې چاپ شوه) چې د استاد واصف باختري يوه سريزه هم ورسره مله ده . او بيا په ۱۳۶۵ هـ ش کال د خراسان مجلې خپره کړه . (۲۷)

دا پارسي رساله د باز د رنگ او تر کيب په باب خبرې لري . بيا يې د باز ساتنې او د باز دناروغيو د درملنې او د ښکار لپاره د تيارولو په خصوص کې لارښوونې ورسره ملې کړې دي . ددې پارسي باز نامې محتوی د خان د هغو دوو قصيدو - چې يې د باز دارۍ پر موضوع ليکلې دي - سره يو شانوالی لري .

پښتو هندي ملمع شعرونه :

د خان په ديوان کې دوې پښتو - هندي ملمع غزلې هم شته . د يوې مطلع يې دا ده :

سور پيزوان دې په زرگر باندې سنواريا

بيا د زړو نو ازار اخلې بارياباريا

او د بلې هغې يې :

(۱۳۷) هېواد مل ، زلمی : خوشحال خان خټک و باز نامه نگاری ، خراسان ، شماره

مسلسل ۲۷ ، ۱۳۶۵ هـ ش ، ص ص ۹۷-۱۳۱ .

په سینه کې مې اوده مینه پهرجاکی
زما ستامحبت کوره کیسی لاکي

پروفیسور افضل رضا دا غزل ، د خوشحال خان پښتو نما اردو غزلي بللې دي ^(۱۳۸) اما موږ دومره ویلای شو ، چې خان له هندي ژبې سره بلد و او د هغې ژبې الفاظ یې د ملمع غزلو په ویلو کې راوړل.

د خوشحال خان خټک د فرهنګي فعالیتونو له دې لندېه جاجه به لوستونکي ته څرګنده شوې وي چې زموږ په زاړه ادب کې خوشحال خان یوازینی سړی دی ، چې د پښتو ادب لمن یې له رنګا رنګ گلانو او مضامینو ډکه کړې ده.

پښتو ته د خوشحال خان بخښنې د کمیت او کیفیت په لحاظ دومره دي ، چې موږ یې د پښتنو په پخواني فرهنګي چاپېر کې بل ساری نشو پیدا کولای ، او بویه چې د پښتنو تر ټولو ستر فرهنګي شخصیت یې وبولو پرېښتو او پښتنو یې حقوق ډېر دي . لکه چې خپله خان هم یوځای ویلي دي :

که د نظم ، که د نثر ، که د خط دی
په پښتو ژبه مې حق دی بې حساب
نه پخوا پکې کتاب و ، نه یې خط و
دا دي ماپکې تصنیف کړل څو کتابه

(دیوان ، ۲- ۴۱۵)

څنګه چې مې دمخه یادونه وکړه ، په خپله برخه کې د خان فرهنګي زیار او مښود د ستاینې څه چې د نمانځنې وړ دی .

پرېښتو ژبه یې حقوق واقعاً له شماره تېر دي . پښتو کلاسیک نظم او نثر واقعاً خوشحال خان بشپړ کړي دي . مګر دا چې : ((پخوا پکې نه کتاب و او

^(۱۳۸) رضا ، پروفیسور محمد افضل : اردو کې قدیم پښتون شعراء ، پښتو اکاډمي ،

پشاور یونیورسټي ، ملت پرنټرز لاهور ، ۱۹۹۸ ص ۶۶

نه يې خط و». يو څه شاعرانه تعالي بنکاري. خان خپله د پير روښان، دروېزه، مير زاء ارزاني، واصل، قلندر د اثارو او ديوانو نو يادونه کوي. هغه اثار که هر څنگه وي، د پښتو کتابونه دي. له دې سربرېره دهماغه زمان افغانستان په جنوبي او جنوب غربي برخو کې ترخان پخوا کتابونه ليکل شوي وو. داسې بنکاري چې هغه اثار خان ته نه وو رسېدلي. په پټه خزانه کې يا د شوي پخواني کتابونه چې زياتره د افغانستان د جنوبي او جنوب غربي برخو کې ليکل شوي دي، هغه هم خان ته نه وو معلوم. له پټې خزانه چې ورته شو، په جنوب غربي برخو کې ځينې نور کتابونه هم ليکل شوي، چې تر خان پخواني دي، لکه د امير تجويد، چې خطي نسخه يې ۱۰۲۳ هـ ق کال ده. بنيادي تردې نېټې دمخه نظم شوي وي. خطي نسخه يې د خان تر زوکړې يو کال وروسته ليکل شوې. تر خطي نسخه د افغانستان ملي ارشيف کې خوندي ده. ^{۱۳۹} دغه راز د عيسی کاکي ديوان د اکبر زمينداوري ديوان ^{۱۴۰} درحماکار کاکا صاحب يو مريد يو شېخ ادين (۱۰۷۴ هـ ق مړ) د خان د بند پر کال وفات شوی، د غوث الاعظم د مناقبو او غزلو خاوند ^{۱۴۱} همدارنگه ملا الف هوتک چې د خان تر زوکړې د مخه په ۱۰۱۹ هـ ق کال اثار ليکلي دي او دوه کتابونه بحر الايمان او نصيحت نامه يې موږ ته رسېدلي دي. بايد يادونه وکړو، چې د ملا الف هوتک دا دوه کتابه ارواښاد استاد حبيبي ته نظر محمد خان بارکزي امانت ورکړي وو، چې بيا يې بېرته ورسپارلي دي. په دې اړه په طلوع افغان کې لولو: «نظر محمد خان بارکزي معروف به کاکاجان علاقه دار اتغر کتاب قلمي ملا الف را به ما مرحمت فرموده اند» ^{۱۴۲}.

(۱۳۹) فهرست نسخه های خطي ارشيف ملي ۷-۸ مخونه.

(۱۴۰) پښتانه شعراء ۱/ ۳۱-۲۵: ۱۸۷-۱۸۸ مخونه.

(۱۴۱) زيارتي، قاضي عبدالسلام: ادبي سوغات، منظور عام برقي پريس، پېښور، ۱۳۷۰، ۲۱۶ مخ.

(۱۴۲) حبيبي، پوهاند عبدالحی: تاريخچه شعر پښتو، طلوع افغان، د ۱۳۹۴ هـ ش سنبله ۲۸ / ۱۹۳۵ م سپتمبر ۲۱ ديارلسم کال ۱ گڼه.

ترجمه: ((دا تغر علاقه دار نظر محمد خان برکزي - چې په گاکا جان مشهور دی - د ملا الف قلمي کتاب پرموږلور ولی دی))

ملا خالاک او ملا مست دوه نور لکيوال دي چې اثار يې موږ ته رسېدلي او د مست خو بشپړ کليات له موږ سره دي ^{۱۴۳} له دې سربېره د يوولسمې پېړۍ په جريان کې ډېر زيات مسجع ليکونکي او شاعران موږ پېژنو چې په پښتو يې اثار ليدل شوي دي.

ابابکر کندهاری (۱۰۳۴ هـ ق مې) په هند کې او سيدلی افغان دی په چې پښتو د سراج العارفين په نامه د نظمونو کتاب لري ^{۱۴۴} تر ابابکر د مخه د شېر شاه سوري (۹۴۶-۹۵۲ هـ ق) معاصر شېخ عيسى مشوانی په پښتو، دري او هندي يوه رساله تصنيف کړه ^{۱۴۵}

نو له دغو ټولو کتابونو سره سره څنگه سړی منلای شي، چې پښتو کتاب نه درلود؟ دغه رنگ د خط موضوع يو څه د تامل وړ ده. څنگه چې د مخه به تاسې لوستی وي، خان د پښتو خاصو ږغونو لپاره ځينې نڅبنې جوړې کړې، چې له خط نه مراد همدا ليکدود دی. بايد ووايو چې پښتو ته ليکدود پخوا جوړ شوی د سلطان محمود غزنوي په دوران (۳۸۷-۴۲۱ هـ ق) کې حسن ميوندي اصلاح کړی دی. د خوشحال خان بابا نه د مخه بايزيد روښان او بيا اخوند دروېزه د پښتو د خاصو ږغونو لپاره ليکدود وضع کړی دی. چې تفصيل يې موږ د استاد رفيع په زنځيري کې کتلاى شو ^{۱۴۶}

(۱۴۳) فرهنگ ادبيات پښتو ۱۷۰/۲ - ۱۷۱ مخونه

(۱۴۴) حالنامه، ۵۸۷ مخ

(۱۴۵) هروي، نعمت الله: مخزن افغاني، دويم ټوک، د سيد محمد امام الدين په

زيار، ډاکه، زیکو پريس، ۱۹۶۲ م، ۸۲۲ مخ

(۱۴۶) زنځيري ۳۴-۳۶ مخونه

ز، د خوشحال خان د اثارو ترجمې:

د خوشحال خان د اثارو د ترجمه، خپرنه او فهرست د يو ځانگړي اثر د ليکلو ايجاب کوي. که به داسې څوک پيداشي، چې دغه ترجمې ارزيايي هم کړي، زما په پوهه بويه چې د P.H.D د تيسس په توگه ومنل شي. مانا دا چې دا ترجمې ډېرې دي، په شرقي ژبو هم دي او په غربي هغو هم زما د معلوماتو له مخې پر دغو لاندې ژبو د خوشحال خان خټک اثار ترجمه شوي دي. دري، عربي، هندي، پنجابي اردو، بلوخي، ازبکي پشه يي، روسي، چکي، الماني، دنمارکي، انگرېزي، فرانسه يي او نورو... زه ددغه اثر له شرايطو سره سم پر ځينو ژبو د خوشحال د اثارو زړې ترجمې بنسټ:

(۱) په دري ژبه: د خوشحال خان خټک د يوې قصيدې يوه برخه. په دري نظم د دريارلسمې پېړۍ د اواخرو او د څوارلسمې د اوایلو شاعر مسافر مروت ترجمه کړې ده. له دې ترجمې کابو تر سلو زيات کلونه تېرېږي.
مسافر دخان د دې قصيدې:

«ای چي خیال کړې په دنیا
دنيا څه ده بېوفـا»

نولس بيته منظوم ژباړلې دي، څو بيته يې دادي:

گر تصور کني تو در دنیا
تو نه بينی دران نشان وفا
یک زمان گر تر اکند دلشاد
باز زود اور د به کړيه ترا (۱۴۷)

باید ووايو چې د خان دا قصيده اوږده ده پښتو متن يې ۱۱۳ بيته دی (د خوشحال خان خټک کليات ۱/۲-۵ مخونه).

ارواښاد لوی استاد پوهاند عبدالحی حبيبي چې پټه خزانه په دري ژباړله ، نو يې دخان يوه غزلکه دوي رباعۍ او يوه قطعه هم په دري ژباړلې (۱۴۸) دغه رنگه دوکتور عارف عثمان دخوشحال خان دسلو رباعيو دري ترجمه د نورو محلي افغاني ژبو سره يو ځای په شپږتمو (هجري شمسي تقويم) کلونو کې خپره کړه.

د الفښتن د کابل سلطنت بيان په دري ترجمه کې ښاغلي محمد اصف فکرت هم د خان راغلي انتخابات په دري ژباړلي دي (۱۴۹).

(۲) په اردو ژبه :

زما دمعلوماتو له مخې په اردو ژبه د خوشحال د اثارو تر ټولو پخوانۍ ترجمه د قاضي عبدالسلام عمر خېل ده. دا ترجمه په نسب افغانه کې چاپ شوې ده (۱۵۰).

دشلمې پېړۍ په جريان کې چې په اردو ژبه د خوشحال خان په باب او يا د پښتو شعر او ادبياتو په باب خپرې شوې په زياترو کې دخان اشعار په اردو

(۱۴۸) پټه خزانه ، ۸۱ ، ۸۳ مخونه ، د يادونې وړ ده . چې پټه خزانه په بشپړ ډول په انگرېزي ، روسي او الماني ژبو هم ترجمه شوې او په ځانگړې ډول چاپ شوې ده . انگرېزي ترجمې يې دوي دي . يوه ترجمه د ارواښاد غلام حضرت کوشان ده چې په کابل کې چاپ ده . دويمه ترجمه يې دخوشحال حبيبي ده چې دا هم چاپ شوې ده . روسي ترجمه يې ارواښاد دوکتور دولت محمد لودين کړې ده او الماني ترجمه يې ښاغلي نظام الدين سليمان خېل کړې ده . الماني او روسي ترجمې دواړه د پښتو خپرونو د بين المللي مرکز له خوا چاپ شوې دي . په دغو ترجمو کې هم د خوشحال خان د کلام انتخابات ترجمه شوي دي .

(۱۴۹) افغانان ۱۹۸۰-۱۹۹۲ مخونه

(۱۵۰) عمر خېل ، قاضي عبدالسلام نسب افغانه ، رامپور ، ۱۹۱۴ م ، ۹۳ مخ

ژباړل شوي دي چې تفصيل يې اوږدېږي. د خان د اثارو د اردو ترجمو په باب دغه لاندې يادونې ضروري بولم

۱/ د خوشحال خان خټک د منتخب کلام منظومه ترجمه فارغ بخاري او رضا همداني کړې ده، چې د (خوشحال خان خټک کي افکار) ترنامه لاندې په ۱۹۵۱ م کال کې چاپ دی (۱۵۱) دا مجموعه وروسته بيا چاپ شوې ده.

۲/ د خان د بېلا بېلو کتابونو د منتخباتو يوه منوره اردو ترجمه د پېښور پښتو اکاډمي په ۱۹۵۶ م کال کې (منتخبات خوشحال خان خټک) په نامه چاپ کړي دي. ددې منتخباتو مترجم سيد انور الحق دی.

۳/ د خوشحال د منتخب کلام اردو منظومه ترجمه بېناغلي خاطر غزنوي هم کړې ده او د (خوشحال خان خټک کي شاعري) په نامه چاپ شوې ده (۱۵۲)

۴/ د خوشحال خان خټک د منتخب کلام اردو منظومه ترجمه په (پشتو کا عظيم شاعر) نومي کتاب کې هم راغلې ده (۱۵۳)

۵/ د خوشحال خان د ټول ديوان (کليات) اردو ترجمه هم شوې او په اتو جلدونو کې ترتيب شوې ده. دا اته سره جلدونه د اکاډمي ادبيات پاکستان له خوا چاپ شوي دي.

- لومړی ټوک کې يې غزليات راغلي دي له ۱۱-۷۰ مخ

پورې مقدمه ده. ټول مخونه يې د اعلامو له فهرست سره

(۳۰۳) دي. دا ټوک په ۱۹۸۷ م کال چاپ شوی دی.

- دویم ټوک، غزليات، ۳۰۹ مخه، د ۱۹۸۷ م کال چاپ.

- درېیم ټوک، غزليات ۳۰۱ مخه، د ۱۹۸۷ م کال چاپ.

(۱۵۱)، (۱۵۲) خټک، دوکتور خالد خان: خوشحاليات، خوشحالنامه، مرتبين:

پرېشان خټک، خاطر غزنوي، اباسين ارتس کونسل پشارو، ۱۹۸۰، ۲۱۹ مخ

(۱۵۳) تقوی، نعيم: پشتو کا عظيم شاعر. تجارتي پريس کراچي، ۱۹۸۱ م، ۱۲۹

- ۱۴۲ مخونه

- خلورم ټوك ، غزليات ۳۰۶ مخه ، د ۱۹۸۷ م كال چاپ
- پنځم ټوك ، قصيدې ، ۲۹۳ مخه ، د ۱۹۸۷ م كال چاپ
- شپږم ټوك رباعيات ، ۲۷۹ مخه ، د ۱۹۸۹ م كال چاپ
- اووم ټوك رباعيات ، ۲۷۸ مخه ، د ۱۹۸۷ م كال چاپ
- اتم ټوك ، قطعات او متفرقات ، ۳۱۱ مخه د ۱۹۸۷ م كال چاپ

ددې ترجمې بېلابېل ټوكونه د (خوشحال خان خټک) په نامه چاپ شوي دي. د خان د كليات ددې ترجمې په تهيه او چاپ کې دنوميالي خوشحالپوه او مؤرخ پروفیسور پرېشان خټک هڅه مشکوره ده.

۶/ د خوشحال خان خټک ډېر مهم اثر (دستار نامه) هم په اردو ژبه ترجمه شوې ده. دا ترجمه پروفیسور خاطر غزنوي کړې ده. دا ترجمه په ۱۹۸۰ م كال په کتابي شکل د پېښور - پښتو اکاډمي له خوا چاپ ده.

(۳) په انگرېزي ژبه :

د نړۍ په ژبو کې انگرېزي لومړنۍ ژبه ده چې د خوشحال خان خټک شعرونه پرې تر ټولو دمخه ترجمه شوي دي. زه دلته د خوشحال بابا دا ثارو ځانگړې او ځينې مهمې ترجمې نيسم، متفرقې يې زياتې دي چې راوړل يې د لې اوږدېزې.

الف: د خوشحال خان خټک د دوو قصيدو انگرېزي ترجمې ترهر چا دمخه مونت ستوارت الفنسټن (۱۷۷۹ - ۱۸۵۹ م) په خپل کتاب د کابل سلطنت بيان کې راوړې دي. ددې کتاب مقدمه د ۱۸۱۴ م كال د جون په ۴ مه په پونه کې ليکل شوې ده. ما نا دا چې کتاب تر دې کال دمخه بشپړ شوی دی. د کابل سلطنت بيان کې دخوشحال خان خټک ددې قصيدې :

راشه واوره دا داستان نېک وبډيکې عيان
ځينې برخې او دا بله قصيده :

بياله کومه راپيدا شو دا بهار

چې په هر لوري يې ملک کړ يو گلزار

په انگرېزي ترجمه کړي دي. پردې قديمه ترجمه زموږ استاد اکادميسين پوهاند عبدالشکور رشاد يوه مقاله ليکلې چې د خوشحال خان خټک د درې سوم، تلين د بين المللي سيمينار په مناسبت په ۱۳۵۸ هـ ش کال د اريانا مجلې خپره کړه.

ب، د خوشحال خان خټک د ځينو اشعارو دويمه انگرېزي ترجمه د هانری جارج راورتي ده. راورتي د خوشحال خان هغه ۹۸ شعرونه چې يې په گلشن روه کې انتخاب کړي وو، هغه يې په انگرېزي ژباړلي او په خپل بل کتاب Selection From the poetry of the Afghans کې يې په ۱۸۶۲ م کال لندن کې چاپ کړي دي.

ج: دريمه ترجمه د تريور چيچلي پلاوډن ده. پلاوډن د کليد افغاني په انگرېزي ترجمه کې د خوشحال خان خټک منتخبات انگرېزي کړي دي. دا ترجمه په ۱۸۷۵ م کال په لاهور کې چاپ شوې ده.

د، څلورمه ترجمه، د يولف ده. پدې منتخب کې پښتو متن او انگرېزي ترجمه يو ځای په ۱۸۹۰ م کال په لندن کې چاپ شوي دي. ددې ترجمې پښتو متن ۷۴ مخه دی او قاضي محمد حسن پښتوري ليکلي دي. د ترجمې نوم دی Selection from the poetry of Khushal Khan Khatak.

ه، معاصر نوميالی ختيځ پوه پروفيسور گيورگ مارگنستين (۱۸۹۲-۱۹۷۸ م) په خپل اثر (خوشحال خان او د هغه کلام) کې او په خپله بله مقاله Khushal Khan the National poet of the Afghans کې د خان د ځينو شعرونو ترجمې وړاندې کړي دي.

و. هاول او سراولاف کرو^(۱۵۴) په ګډه د خوشحال خان خټک. اووه قصیدې، درې قطعې او شپاړس غزلې په انګرېزي ژباړلې دي^(۱۵۵) ددوي دا ترجمې په يوه مجموعه کې د پېښور د پښتو اکاډمي له خوا چاپ شوې دي. يوه مقدمه پرې ارواښاد مولانا عبدالقادر ليکلې. د مترجمانو له لوري مقدمې او په پای کې نوټونه (۷۷-۹۸ مخونه) هم ورسره مله دي. دا ترجمه لومړۍ ځلې په ۱۹۶۳ م کال چاپ شوې ده. دويم چاپ هم لري.

ز، دوکتور ميکنزي بل معاصر ختيځ پوه دی، چې د خان د اشعارو ترجمه يې په يوه ځانګړې مجموعه په ۱۹۶۵ م کال له لندنه خپره کړې ده. ددې ترجمې نوم دی: Poems from the Diwan of Khushal Khan Khattack.

ح. د خوشحال خان خټک سواتنامه، صاحبزاده شکیل احمد په انګرېزي ژبه ترجمه کړې ده او دا ترجمه په وروستيو کلونو کې د پېښور اکاډمي له خوا په کتابي بڼه چاپ شوه.

(۴) روسي ژبه:

د خوشحال خان خټک متفرقه شعرونه د پخواني شوروي ځينو جمهوريتونو او روسيه کې په متفرق ډول ترجمه شوي او چاپ دي. اما دخان د شعرونو د يو منتخب روسي ترجمه په يوه مجموعه کې هم چاپ شوې ده. زه ددې مجموعې يادونه يې برخه کې کافي بولم.

د خوشحال خان ۷۰ قصیدې، غزلې او نور له پښتو نه روسي ته ټکي په ټکي ولا يمير، انتونويچ ليفشېخ ترجمه کړي دي. ددې ترجمې مسوول کتونکی فقيد ګيورګ فيو دورويچ ګيرس دی. مجموعه ۹۴ مخه په ۱۹۸۳

(۱۵۴) د کرو، پښتانه نومي کتاب په پنځلسم څپرکي (خوشحال خان او اورنگزېب) کې هم د خان بآباد اشعارو انګرېزي ترجمې راغلې دي. دا کتاب اول ځل په ۱۹۵۸ م کال کې چاپ شوی دی.

(۱۵۵) Howell. Coroe: the poems of Khashal Khan Khatak. pashto

Academy of peshawar or university, Jalal abad 1988 p. 12.

م کال مسکو کې چاپ شوې او لس مخیزه مقدمه هم گیرس پر کنبلي ده (۱۵۶)
د مجموعې نوم دی: خوشحال خان خټک

(۵) ډنمارکي ژبه :

پادري جونزانيولپسن ډنمارکي پښتو پوه د خوشحال خان خټک د شعرونو
یوه برخه په ډنمارکي ژبه ژباړلې ده. دا ژباړه په ۱۹۶۶ م کال چاپ شوې ده
(۱۵۷) باید ووايو چې نوموړي پادري په خپل یو بل درسي کتاب An
Introduction to pakhto د درسونو په پای کې د خوشحال خان بیتونه راوړي
او ورپسې یې انگرېزي ترجمه هم ورسره مله کړې ده (۱۵۸)
ما پدې ځای کې د نمونې په ډول د څو ژبو ترجمې هغه هم په نمونه یي
ډول یادې کړې ، که نه دا داستان ډېر اوږد دی ، چې دفترونه ورته بویه
د همدغو ترجمو له لارې خوشحال خان خټک او دده فکر نورو ټولنو او
فرهنگونو ته ورپېژندل شوی دی. او د نړۍ بېلابېل ولسونه دده له درانه نامه
او ژورو مفکورو سره اشنا شوي دي. همدغه ترجمو ډېر لوی لوی کسان
د خوشحال خان او دده افکارو ته متوجه کړي دي او پر خان باندې یې کار
کولو ته هڅولي دي.
علامه اقبال لاهوري د خوشحال خان د اثارو د انگرېزي ترجمو له لارې د
خان له افکارو سره اشنا شوی دی.

(۱۵۶) د پښتو کيسو او شعرونو د ترجمو د يوې بلې پخوانۍ مجموعې په ۱۸۹-۲۲۴
مخونو کې د خوشحال خان ۱۸ پارچې شعرونه په روسي ترجمه شوي دي. د خان غزلې
رباعۍ او قطعې پکې راغلي دي. دا مجموعه په ۱۹۵۸ م کال په مسکو کې چاپ
شوې ده.

(۱۵۷) روحي ادب ، ۴۷۹ مخ

(۱۵۸) Jens Enevoldsen: An Introduction to Pakhto, Koben haven, 1968

pp 13, 14, 25, 27, 31, 33, 39-

40, 42, 43, 45, 46, 48, 49, 50, 51, 62, 63, 68, 69, 74, 75, 77, 78, 84, 98, 99

((۷))

اووم خپرکي شاعر او لیکوال خوشحال خان

ما خوشحال چې په پښتو شعر بیان کړ
د پښتو ژبه به اوس په اب و تاب شي
همېشه به پرې نارې وي د بلبلو
دا چې ساز کړ نن خوشحال په ویل باغ

په تېر خپرکي کې ما دخوشحال خان خټک پښتو او دري اثار وښودل. په عام ډول شرقي فرهنگ او په خاص ډول پښتني فرهنگ ته مو د خان پریڅښنو د کمیت له پلوه خبرې وکړې. د اثر له شرایطو سره چې څه لازم وو هغه مې د خپلو معلوماتو د احاطې په چوکاټ کې تنظیم او وړاندې کړل. اوس د دې خبرې اړتیا محسوسېږي چې د خان د دغو فرهنگي بڅښنو پرکيفي اړخونو او ارزښتو خبرې وشي. پدې خپرکي کې به هغه مسایل مطرح شي، چې د خان عليین مکان د شاعرۍ اولیکوالۍ ځانگړنې مشخصوي.

ددې بحث په پیل کې به د خان منظوم اثار . بیا منشور اثار او ورپسې دري اثار له دغو جھتونو ارزيايي شي

(۱) د خان منظوم اثار يا زموږ د پښتو نخوا د وروڼو په اصطلاح شاعري موږ د ژانر پوهنې له نظره گورو او داځانته څرگندوو، چې کوم ژانرونه (اصناف) ده نوي پښتو ته را داخل کړي او تر دې پخوا معمولو ژانرونو کې دده ابتکارونه کوم دي؟

د خان د دیوان او نورو منظومو اثارو له مطالعې څرگندېږي، چې دده ټوله شاعري د شرقي شاعرۍ په شعري قالبونو کې ده. د پښتو دملي شعر په اوزانو او اشکالو کې يې شاعري نه ده کړې. د پښتو ملي اوزان ده ته معلوم وو، ځکه په خپله يوه قصیده کې يو ځای د پښتو شعر دغو اصلي شعري اشکالو ته يوه اشاره لري.

دده په دیوان کې راغلي اصناف ځينې نوي دي، چې پخوا تر ده بل چا پدې اصنافو کې په پښتو شعر نه دی ویلی او ځينې داسې اصناف دي چې تر خان دمخه پښتو ته راغلي وو، لکه:

الف: قصیده:

موږ پوهېږو چې په پښتو کې قصیده تر خان دمخه هم وه. لرغونې پښتو قصیده د شېخ اسد سوري (۴۲۵ هـ ق مې) ده او بله د ښکارندوی غوري. دا دوی قصیدې په پښتو کې د قصیده سرايۍ يوه عالي لرغونې سابقه موږ ته ښيي. خو زموږ خان ته دا قصیدې نه وې ښکاره. اما د روښانيانو څه دغسې اثار يې لیدلي وو. په روښاني اثارو کې هم قصیده وه، خو په خپل رنگ کې، چې نه يې د غوري دوران د قصیدو فني مزیټونه لرل او نه هم پکې د ژوند خبرې وې. د ارواښاد استاد حبیبی خبره، چې خوشحال خان قصیده له لاسه ونيوه، د روښانيانو له څانګه يې را وايسته او بیا يې د بزم اورندانو ټولي ته راوسته. خان په قصیده سرايۍ کې ادبي زور وازمايه. پښتو ته يې داسې قصیدې ور و بخښلې چې د شرقي قصیده سرايۍ د عنعنې پالونکي او د

شکل او مضمون له پلوه د سیمې له نورو ادبي اثارو د درېدو او مقابلو جوگه دي، جامعیت او فني اقتدار يې ثابت دی او هغه د استاد علامه حبیبی په وینا: «د خوشحال خان قصیده دده د شعر یوه جامعه برخه ده، چې دشاعر پیاوړتوب او فني اقتدار او ادبي مهارت ښه ښکاره کوي. هم د فرخي او منو چهرې د قصاید و صنعتي ښېگړې لري، او هم د سنایي د حکمت او موعظت معنوي مزایا پکې پراته دي او هم د پښتو او پښتونوالي یوه رڼه هنداره ده»^(۱۵۹) له دې لور بیان موږ دا نتیجه اخلو که پښتو کې پخوا قصیده وه هم، خوشحال خان په نوي رنگ ورنکوله او د قصیدو یو غټ دیوان یې موږ ته پرېښود چې په کمي او کیفي لحاظ د پښتو قصیده سرایی په میدان کې بل څوک ورسره د منډې توان نه لري.

ب: غزل :

زموږ په ادبیاتو کې له قصیدې نه د غزل روایت وروستی دی، زموږ پخوانی غزل داتمي هجري پېړۍ دی، لکه قصیده زموږ لرغونې غزلې هم موږ ته ډېر لږ رسېدلې دي او څو محدودې نمونې یې لرو، چې شکلي رغښت یې د شرقي غزل سرایی له عنعنو سره سم لرغونې ځانگړنې لري، خو مضامین یې د مینې تومنه او عرفاني رېښه لري. اما تر خان د مخه د روښانیانو په دیوانونو کې موږ د پښتو غزل یوه درنه ذخیره مومو، خو دا غزل بیا هم لکه ددوی قصیدې هومره رنگا رنگي، د شرقي غزل ټول شرایط او آداب نه لري. له ځینو ځانگړو مواردو پرته د روښانیانو غزل محدود مضامین رانغاړي او هغه د استاد تېري خبره: «د روښانیانو د وخت د غزلونو ساحه دمضمون په لحاظ ډېره تنگه او په عمومي ډول په عرفاني روحاني او ځینو اخلاقي مضامینو پورې محدوده ده». اما خوشحال خان خټک لکه قصیده. غزل هم له هغه محدود میدان نه راوایست او شرقي غزل یې په نوي جامه کې خپل

(۱۵۹) حبیبی، پوهاند عبدالحي: د پښتو ادب په تاریخ کې قصیده، د افغانستان علومو اکاډمي کابل، دولتي مطبعه، ۱۳۵۷ هـ ش ۷۸-۷۹ مخونه

فرهنگ ته وردالۍ کړ. د پروفیسور رجنا خبره چې ژوند ته یې نزدې کړ^(۱۶۰) هومره غزلې چې خان موږ ته پاته کړې د بل هیڅ کلاسیک شاعر په دیوان کې یې نشو میندلای.

دده غزلې د خپل شکلي جوړښت له پلوه د غزلسرایۍ لرغونې عنعنې پالي مانا دا چې دده غزلې زیاتره لنډې د ۵-۸ بیتو دي. اوږدې غزلې یې د غزلونو په دفتر کې لږې دي. ادبیات پوهان وايي چې لرغونې غزلې معمولا لنډې وې او بیا وروسته اوږدې غزلې پیدا شوې دي.^(۱۶۱)

د خان غزل نه یوازې دا چې د پښتو له لرغونو غزلو او یا د (۱۰-۱۱ هجري پېړیو) له نورو غزلو امتیازي خصوصیات او برجسته ګۍ لري، بلکې ځینې کسان د خوشحال خان په غزلو کې ځینو نورو ابتکارونو ته هم اشارې لري، چې دا ابتکارونه خان ته د سیمې او نړۍ په فرهنګي بهیر کې د درېدو ځای ور په برخه کوي.

پوهاند دوکتور حبیب الله تېري لیکلي دي: «د روښاني عصر د غزلو نو په تناسب د خوشحال خان غزلونه یو بل لوی مزیت هم لري او هغه د مضمون تنوع او غنا ده. اما کوم شی چې خوشحال خان کلام ته د پښتو ژبې څه چې حتی د منطقې د شاعرانو په تناسب بېخي خاص امتیاز ورکوي هغه دده د خپلو تجربو، د شخصي ژوند د بېلا بېلو اړخونو او انساني غرایزو، د اجتماعي او طبعي محیط د واقعیتونو او مظاهرو رښتینۍ برالاو مستانه بیان دی»^(۱۶۲)

^(۱۶۰) رضا، پروفیسور افضل: د پښتو غزل، پښتو اکاډمي، پېښور، سپین زر سرو-سز، ۱۹۷۸ م، ۷۳ مخ.

^(۱۶۱) موتمن، زین العابدین: تحول شعر فارسي، چاپ چهارم، کتابخانه طهوري تهران ۱۳۷۱ هـ ش، ص ۵۳.

^(۱۶۲) تېري، پوهاند دوکتور حبیب الله: د پښتو غزل په غنا کې د خوشحال خان خټک برخه، ناچاپه مقاله (د استاد تېري په منځه).

پروفیسور صاحبزاده حمید الله په خپل اثر (پښتو غزل) کې د خان پر غزلو لنډه خو زما په پوهه جامع بحث کړی دی. او د خان په غزلو کې یې هغه ښېښکې، برجسته گۍ او لطیف اندوزۍ لیدلې دي، چې د سیمې د ځینو نامتو دری ژبیو او اردو ژبیو شاعرانو د شاعرۍ ممیزه ده. ده د خپلو تبصرو په ترڅ کې د خان د غزل په باب ویلې دي: ((خوشحال خان جنت مکان پښتو غزل د عظمت او رفعت اولورتیا او سپېڅلتیا وکھکشان ته ورسوله او د پیاوړتوب، بشپړتوب او فصاحت وبلادتیا د بابا د تغزل لومړی منزل (۱۶۳) (و)

ج: رباعي:

زه د ستر خوشحال بابا پر رباعي سرايۍ خبرې، د پروفیسور جهانزېب نیاز له دې خبرو پیلوم: ((د فارسي د طرز د رباعي بابا ادم په پښتو کې خوشحال خان خټک ښکاري...)) (۱۶۴) دا خبره په عام او خاص دواړه ډوله سمه نه ده. ځکه تر خان د مخه موږ رباعي لرو او ډېرې لرو. البته د لومړۍ ادبي دورې په اثارو کې موږ ته دوې رباعي رسېدلې دي، خو تر خوشحال خان دمخه روښاني شاعران رباعي لري. په تېره ارزاني روښاني پدې برخه کې د ځانگړې یادونې حق لري. ده څو رسایل د رباعیو په کالب کې بیان کړي دي. حکایت رسول یې هم د رباعیو په کالب کې بیان کړی دی. څومره رباعي چې موږ ته له ارزاني پاتې دي، زما د معلوماتو له مخې د بل شاعر دومره ډېرې رباعي ماته نه دي معلومې. له ښاغلي حمد الله صحاف کندهاري سره د یو بې نومه شاعر دربايعياتو د دفتر خطي نسخه وه، خو د هغه دفتر رباعي هم د ارزاني هغې څومره نه وې. د خان د رباعياتو دفتر ما

(۱۶۳) پروفیسور صاحبزاده حمید الله: پښتو غزل، افضل شریف پر تیز، لاهور

۱۹۹۳، ۳۰ مخ

(۱۶۴) نیاز پروفیسور جهانزېب: د دیوان خوشحال خان خټک د بیاچه دویمه حصه

محکم، ثقافت صوبه سرحد (د چاپ کال نلري) ۹ مخ

شکل او مضمون له پلوه د سیمې له نورو ادبي اثارو د درېدو او مقابلو جوگه دي، جامعیت او فني اقتدار یې ثابت دی او هغه د استاد علامه حبیبی په وینا: «د خوشحال خان قصیده دده د شعر یوه جامعه برخه ده، چې د شاعر پیاوړتوب او فني اقتدار او ادبي مهارت ښه ښکاره کوي. هم د فرخي او منو چهرې د قصاید و صنعتي ښېگړې لري، او هم د سنایي د حکمت او موعظت معنوي مزایا پکې پراته دي او هم د پښتو او پښتنوالې یوه رینه هنداره ده» (۱۵۹) له دې لور بیان موږ دا نتیجه اخلو که پښتو کې پخوا قصیده وه هم، خوشحال خان په نوي رنگ ورنکوله او د قصیدو یو غټ دیوان یې موږ ته پرېښود چې په کمې او کیفي لحاظ د پښتو قصیده سرایي په میدان کې بل څوک ورسره د منډې توان نه لري.

ب: غزل :

زموږ په ادبیاتو کې له قصیدې نه د غزل روایت وروستی دی، زموږ پخوانی غزل داتمي هجري پېړۍ دی، لکه قصیده زموږ لرغونې غزلې هم موږ ته ډېر لږ رارسېدلې دي او څو محدودې نمونې یې لرو، چې شکلي رغښت یې د شرقي غزل سرایي له عنعنو سره سم لرغونې ځانگړنې لري، خو مضامین یې د مینې تومنه او عرفاني رېښه لري. اما تر خان د مخه د روښانیانو په دیوانونو کې موږ د پښتو غزل یوه درنه ذخیره مومو، خو دا غزل بیا هم لکه ددوی قصیدې هومره رنګا رنګې، د شرقي غزل ټول شرایط او آداب نه لري. له ځینو ځانگړو مواردو پرته د روښانیانو غزل محدود مضامین رانغاړي او هغه د استاد تېري خبره: «د روښانیانو د وخت د غزلونو ساحه دمضمون په لحاظ ډېره تنگه او په عمومي ډول په عرفاني روحاني او ځینو اخلاقي مضامینو پورې محدوده ده». اما خوشحال خان خټک لکه قصیده غزل هم له هغه محدود میدان نه راوایست او شرقي غزل یې په نوي جامه کې خپل

(۱۵۹) حبیبی، پوهاند عبدالحی: د پښتو ادب په تاریخ کې قصیده، د افغانستان علومو اکاډمي کابل، دولتي مطبعه، ۱۳۵۷ هـ ش ۷۸-۷۹ مخونه

خپېزه مشنوي کې نظم کړي دي^(۱۶۶) دغه وروسته کشف شوي د نام حق مشنوي او دیوان (کلیات) مشنویات یې هم دولس خپیز دي. مشنوي ویل هم په پښتو کې له اتمې هجري پېړۍ نښلېدلی دی. په اوله ادبي دوره کې موږ د مشنوي په کالب کې نظم شوي کتابونه درلودل، چې نمونې یې ترموږ رسېدلې دي. په دویمه ادبي دوره کې هم موږ تر خان د مخه مشنویات لرو، لکه دملا الف هوتک بحرالایمان، د امیر تجوید او د ځینو روښانیانو متفرق مشنویات او نور.... خان دغه عنعنې بڼه پاللې ده او د مستقلو اثارو د لیکلو او ترجمه کولو لپاره یې دغه شعري قالب ټاکلی دی.

ه، قطعه (ټوټه):

دخان کلیات (دیوان) د قطعا تو یا ټوټو هم یو دفتر لري. چې معرفي یې په تېر خپرکي کې راغلې ده. دقطعو ویل په پښتو کې لرغوني دي ان دریمې هجري پېړۍ ته تقارب کوي. ابو محمد هاشم سروانی (۲۲۳-۲۹۷ هـ ق) چې ابی الفیا (۱۹۱-۲۸۲ یا ۲۸۳ هـ ق) کوم شعر له عربي نه ترجمه کړی دی، د قطعي په کالب کې دی (پټه خزان، ۶۰ مخ). تر دې وروسته دخان تر دورانه نور قطعات هم لرو، خو د خان هومره قطعات د بل شاعر نشته. د خان قطعات غني محتوی لري. هر ډول مضامین یې پکې راوړي دي. دخان د قطعاتو د دفتر معنوي ارزښتونه ترشکلي هغې لوړ دي.

و، مخمس:

مُسدس او مربع هم داسې اصناف دي، چې تر خان دمخه په پښتو کې وو او خان هم پدې اصنافو کې شاعری وکړې.

ز، ترکیب بند:

(۱۶۶) پوهنوال جلال الدین: په پښتو ادب کې د مشنوي پیدایښت، تاریخي او تکاملي سیر، د افغانستان د مطالعات مرکز، پېښور ۱۳۷۸ هـ ش، ۳۵، ۶۷ مخونه.

ترجیح بند، ترکیب بند ذولقافیتین معشر او مثلث داسې اصناف دي، چې تر خان د مخه د پښتو نظم په تاریخ کې بل ساری نه لري. دا صنفونه خان پرمود را پېژندلې دي.

د خان دیوان او نور منظوم اثار د ژانر پوهنې له نظره لږ لږ وېشل شول. لکه چې تاسې ته څرگنده شوه خان د شرقي شاعري کابوتول اصناف راخپل کړي دي او پښتو نظم په شکلي لحاظ د خان خوشحال خان خټک په اثارو کې بشپړ شو.

ترده په پخوانیو موجودو ژانرونو کې چې ده کومه شاعري کړې ده، دکمیت او ځانگړیو کیفیتونو له پلوه پریخوانیو ډېر زیات مزیتونه او ښېگنې لري. ابتکار یې مسلم دی او نوي ژانونه خویې پوهیږو چې د خپلې ژبې د غنا لپاره دده لورونه ده.

خوشحال خان د خپل دیوان د رنگیني او جامعیت په باب دده خپله ویلې توتې زما په پوهه خورا صادقې خبرې.

د خوشحال دیوان د کان د جوهرې دی

پکې واړه لعل و در باقوت الماس دي

د جوهر و قدر چا زده جوهرې زده

نه هغه چې مرغیچې یې په لاس دي

(دیوان، ۲/ ۴۰۷)

(۲) د ختیځ دزې ادبپوهنې په اساساتو کې د اشعارو معنوي ډولونه هم شته او منظوم اثار له دې جسته هم ارزیابي کېږي. زه دلته د خان منظوم اثار له دې جسته هم گورم. دده په شاعري کې دغه انواع پیدا کېږي.

الف: حماسه :

د افغانستان په زیاترو ادبي څېړنو کې هغه منظومات، چې د جنگ او ویاړ او رزم ارایو خبرې پکې راغلې وي، د حماسې په نامه یادوي. حال دا چې خبره داسې نه ده. یوازې هغه اثار حماسه بلل کېدای شي، چې د یو شخص، یوې کورنۍ او یو قوم د رزمونو او جنگونو کیسې او قهرمانۍ په حکایتي ډول پکې بیان شوي وي. حماسې تاریخي، دیني او عشقي دي. هغه اشعار چې د رزم و حماسه خبرې لري هغه حماسي شعرونه دي، موږ باید حماسي شعر او حماسه سره بېل کړو.

د خوشحال خان خټک په منظومو اثارو کې حماسي شعرونه هم ډېر دي او زما په پوهه حماسه هم پکې شته. زما په نظر د خان هغه قصیده: «راشه واوره دا داستان» دیوې تاریخي حماسې شرایط بشپړوي. کیدای شي موږ دا یوه بشپړه حماسه وبولو.

په پښتو کې حماسي اشعار تر خان د مخه هم ویل شوي دي، مگر زما د معلوماتو له مخې لیکلې تر اوسه ښکاره حماسه به همدا د خان وي، ځکه موږ نورې لیکلې تاریخي حماسې وروستۍ دي. که څه هم موږ په فوکلور کې حماسې لرو، خو هغه شفاهي دي.

ارواښاد کانديد اکادميسين سر محقق محمد صديق روهي^(۱۶۷) او ارواښاد سر محقق دوست شینواری^(۱۶۸) د فتح خان او رایبا او ادم خان درخانی نکلونه حماسې گڼلې دي. کانديد اکادميسين محمد ابراهيم عطا-

^(۱۶۷) روهي، کانديد اکادميسين محمد صديق. دامير کروړ او خوشحال خان د حماسي شعرونو پرتله، دامير کروړ یاد، د زلمي هېواد مل په زیار پښتو ټولنه، کابل، د ښوونې او روزنې مطبعه، ۱۳۶۴ هـ ش، ۶۱ مخ.

^(۱۶۸) شینواری، سر محقق دوست: د پښتو د اولسي ادب لازې، پښتو ټولنه، کابل، دولتي مطبعه ۱۳۵۶ هـ ش، ۴۱ مخ.

بي بيا يوازې فتح خان نکل (حماسه) بللې ده. ^(۱۶۹) خو ما چې د پښتو نکلونو کومه مطالعه کړې، له دغو دوو نکلونو سره پوره د موسی جان او ولي جان نکل هم د حماسې ټول شرایط لري. ما دا نکل هم زمونږ په زړو حماسو کې ورځيات کړی دی. ^(۱۷۰)

څنگه چې موږ دمخه یادونه وکړه دخان په دیوان کې حماسي شعرونه شته. دا شعرونه هم، لکه دخان نوره شاعري له پوره قوت او پیاوړتیا نه برخورداره دي. ارواښاد فضل حق شیدا (۱۹۱۰-۱۹۸۴) دخان پر حماسي شاعري یوه خونده وړه مقاله لیکلې او دخان دا ډول اشعار یې له بېلابېلو اړخونو کتلي او ارزښاتي کړي دي او دخپلې مقالې یو ځای، دخان د حماسي شعرونو ارزښتونه او پیغام داسې موږ ته راښيي: «د خوشحال رزمیه شاعري کې قوت، غیرت، جدت، طاققت او راجائیت دی. دده حماسي نظمونو کې تنګ ټکور او زور شور دی. لوستونکي نه افسرده کي، نا اميدي او خفګان لارشي. دتنګ او غور څنګ د غیرت او عظمت خبرې زړه له ډاډ ورکوي، پرېوتې حوصلې اوچتوي. دغه شاعري کې دخود داری، برابري او کامګاري درس دی، حرکت او عمل دی، جدت او شدت دی. سره وینه ګرموي او کلک زړونه نرموي، انسان کې امید، د تنګ شوق، هڅامو سره بلدتیا او د پرزولو زور پیدا کوي. انسان جدو جهد ته اماده کوي، سربازي او جان تشاري ورته ښيي، د عزت او ناموس د حفاظت د پاره یوه نوې ولوله او جذبه راپیدا کوي...» ^(۱۷۱)

(۱۶۹) عطایي، کانديد اکادميسين محمد ابراهيم. د پښتو پرشاهي داستان يوه

څېړنه، کابل، دولتي مطبعه، ۱۳۷۰ هـ ش، ۱۳ مخ

(۱۷۰) د پښتو نثر اته سوه کاله، ۱۱۰ مخ

(۱۷۱) شیدا، فضل حق: د خوشحال حماسي شاعري، پښتو (مجله) پښتو اکادمي

پېښور د ۱۹۷۶ کال د اپريل ګڼه، ۱۳ مخ

ب، وياړنه :

دخان په ځينو قصيدو کې د وياړنې ټول هغه اداپ مراعات شوي دي، چې د ختيځ پخوانيو ادبي پوهانو ددغه معنوي ډول لپاره ټاکلي دي. زما په پوهه دا قصيده :

په پښتو شعر چې ما علم بلند کړ د خبرو ملک مې فتح په سمند کړ

د وياړنې شرايط لري. خو ښاغلی مشتاق مجروح يوسفزي دا قصيده داستايني (مدحيه) قصيدې په مثال کې راوړې ده. (۱۷۲) زما په پوهه دا قصيده مدحيه نه ده، بلکې فخریه يا وياړنه ده، چې شاعر پکې خپل کارونه او افتخارونه ستايلي دي. هغه اشعار چې دا وړ خصوصيات ولري، هغه په وياړنو کې حسابېږي. (۱۷۳)

ج. ستاينه :

د خوشحال په شعرونو کې مدح، لکه چې درباري شاعران شاهانو او اميرانو ته کړې دي، نه ليدل کېږي. خو ځينې مدحې پکې شته، چې ديني او مذهبي ارزښتونه لري او يايې دمحسنانو او دوستانو مدحيه يادونې دي.

د، غندنه :

خان پخپله ويلي دي

که له هجوې له غندنې درته وایم

فردوسي مې په ډاکار کې نه دی سیال

(۱۷۲) يوسفزي، مشتاق مجروح: زرکانی، تاج کتب خانه، تاج پرنټنگ پريس، پېښور، ۱۹۹۸ م. ۱۵۶ مخ

(۱۷۳) هېواد ميل، زلمی: فرهنگ ادبيات پښتو، جلد سوم: کمیته دولتي طبع و نشر، مطبعه دولتي، کابل ۱۳۶۶ هـ ش ص ۲۲۰.

فردوسي لري خوښته له محموده
زه لرم د اورنگزېب د دم جوال

د اورنگزېب او همدارنگه د خپلو ځينو زامنو غندنې يې ډېرې کړې دي. د شعر دا معنوي ډول هم دده په ديوان کې پيدا کېږي. خان ددې هجوو لپاره خپل دلايل لري او هر ځای چې د وخت پاچا يا خپل زامن او نور څوک هجو کوي، دليل يې هم څرگند وي. دلايل زياتره معقول دي. ه، د اردو ادب د ژانر پوهنې د اثارو له مخې ^(۱۷۴) زموږ د پښتو نخوا ځينې څېړونکي حمداو نعت هم د شعر په معنوي انواعو کې راولي. بايد ووايو چې د خان په اثارو کې دا ډول هم شته او دده د راسخې اسلامي عقيدې ښکارندويي کوي.

و، وېر نه (مړتیه)

د خان په ديوان (کليات) کې د کورنۍ د غړيو او ځينو نورو د مرګ تاريخي قطعې ډيرې موندلې کېږي او مستقلې مړتيا يې هم ويلې دي. د نظام خان، طاهر خان، معظم خان او نورو مړتيا دده په ديوان کې شته. د خان ويلې مړتيا د مړتيا ويلو د ادبواو تابع دي، الفاظ يې جذبه پارولي شي، خو دده د مړتياو په - تېره د نظام خان د مړتيا - اجتماعي او ملي اړخ ډېر دروند دی. شاعر هلته پدې خبره ډېر خواږد دی چې ځوان په تلتک کې ومړ، کاشکې د پښتانه په ننگ کې مړ وای. پدې مړتيا کې هغه ملي روح ډېر ښه پالل شوی دی، چې شېخ اسعد سوري د امير محمد سوري پر مړينه ويلې رثا يې قصيده کې پاللې و. سره له دې چې خان ته د شېخ اسعد قصيده نه وه ښکاره، اما د پښتانه د فکري تسلسل يو څرک په لاس راکوي.

ز، سفر نامه :

(۱۷۴) هاشمي، رفيغ الدين: اصناف ادب، سنگ ميل پبلکشنز، زاهد بيړ پرنترز، لاهور، ۱۹۹۸ م، ص ۲۳، ۲۵.

خوشحال خان خټک د سوات د سفر په نتیجه کې سواتنامه نظم کړه. که څه هم دا اثر د اجتماعي علومو د بېلابېلو څانگو له پلوه ځینې ځانگړي ارزښتونه لري، خو له دې سربېره سړی یو ډول سفر نامه هم ورته ویلای شي. د پښتو په زاړه منظوم ادب کې د خوشحال سواتنامه یو سفرنامه ډوله اثر دی، چې تر دې اثر وړاندې موږ بل معلوم دغسې اثر نه لرو.

ح، حبسیات :

د پښتو ادب په تاریخ کې تراوسه خوشحال خان خټک لومړنی پښتون شاعر دی چې زندان ته تللی دی. خپل ټول ارمانونه، هیلې، نا امیدۍ، بې وسۍ، بې کسی او د بې وطنۍ، بې کورۍ او بندو قید دردونه یې د خپل هنري استعداد په برکت په خپلو اشعارو او نظمونو کې رانغښتي دي او د حبسیاتو یوه درنه مجموعه یې موږ ته پریښې ده. دده د حبسیاتو ځانگړې مجموعه (فراقنامه) نومېږي. مگر د ده په کلیات کې نور ډېر شعرونه او نظمونه شته، چې د خان د قید او نظر بندۍ په دوران کې ویل شوي دي.

د خان د حبسیاتو له مطالعې څرگندېږي چې خان په زندان کې هم د وچتې حوصلې او لوړ عزم خاوند و، د پاچا او حکامو اعمال یې غندلي او کړلي دي. سیاسي وضعې ته پر قرائنو استواره کړه کتنه لري. پدې حبسیاتو کې ځینې مثنویات داسې دي چې خان پکې خپل وطن، خپل یاران، کابل، اتک او پېښور یادوي او د خپلې کورنۍ د غړیو او اولادونو یاد پکې کوي. دا مثنویات تر ځانگړیو روانې شرایطو لاندې ویل شوي دي. خاص درد اوسوز یې پکې نغښتی دی. د خان حبسیات هم فکري ارزښتونه لري او هم یې شعريت لوړ دی او هنري مزایاوې یې عالي دي.

د خان ددې دوران پر شعرونو د استاد تږي تبصره ډېره پر ځای ښکاري :
 ((همدا د رتتهبور جبل دی چې خوشحال خان د خپل خواږه وطن په یاد ډېرې

له درد او سوزه ډکې او ډاسې سندرې پکې ليکلې دي ، چې هنري ارزښت يې تر ملي ارزښت نه غوره دی او ملي يې تر هنري نه»^(۱۷۵)

ط، هزليات :

محمد هوتک د خوشحال خان په شرح حال کې راوړي : «او کله کله هزل هم په شعر وايي» (پته خزانه ، ۸۰ مخ) . د خان کليات چې سپړی وگوري ، د هزل نمونې پکې شته .

د (هزل) معنی فرهنگونو مزاح او شوخي کښلې ده . هغه اشعارو ته چې شوخي او طنز و مسخرې پکې وي مزاحيه شاعري وايي . تر خان د مخه په لومړۍ ادبي دوره او بيا وروسته د روښانيانو ، دروېزه او د خان د معاصرو نورو شاعرانو په کلام کې د هزل نمونې نشته . خان لومړنی شاعر دی ، چې هزليات يې پښتو شاعرۍ کې د اخل کړل . له پخوانيو ادبي نقادانو او خبرونکيو سربېره اوسنيو هم چې دده اثار صنف بندي کړي دي ، دده په شاعرۍ کې يې د هنرياتو يادونه کړې ده .^(۱۷۶)

استاد کامل د (خوشحال خان خټک) په ۳۸۸ مخ کې ليکلي دي : «خان خښې ډاسې نظمونه هم ليکلي دي ، چې هزل ورته ويل کېږي» .

خو دی خپله د هزل ويلو او منلو ته تيار نه دی ، لکه چې يې ويلي دي :

«که څوک شته چې يې د زړه په غوږ و واړوي

مسخرې مذاق مې نه دي دا ارشاد کړم»

دا خبره هم نا سمه نه ده ، ځکه د هماغان مقصد له دواړو نظمونو څخه فحش

او هزل نه . بلکې د بديو عکاسي او پند و نصيحت کول دی» .

(۱۷۵) تږی ، پوهاند دوکتور حبيب الله : د خوشحال خان د ظهور اقتصادي او

اجتماعي عوامل ، تنگيالی پښتون ، پښتو ټولنه ، کابل دولتي مطبعه ۱۳۴۵ هـ ش .

۲۰۲ مخ .

(۱۷۶) روهي ، کانديد اکاډميسن محمد صديق : د خوشحال خان د مفکورو يو لنډ

جاج ، د خوشحال خټک کليات (مقدم) دويم ټوک . ۱۳۶۹ هـ ش ، اتم مخ .

میرزا حنا کندهاري (۱۲۹۲ هـ ق ژوندی) هم دخان د شاعری په باب مشابه نظر لري. لکه چې ویلي یې دي:

د خوشحال خټک ویل کل نصیحت دی

په ظاهري مسخري بوله بلکل

(دیوان، ۶۳ مخ)

دخان په منظومو اثارو کې چې مو د ختیځې شاعری کوم معنوي ډولونه وکتل. له سفر نامې او حماسې پرته دده نور ټول اقسام تر ده د مخه موږ د پښتو په زاړه ادب کې موندلای شو. لومړۍ ادبي دوره کې یې نمونې ډیرې دي. په دویمه ادبي دوره تر خوشحال دوران دمخه پړاو کې بیا ځینې انواع لږ څه ت غوندي دي، یا نشته او که وي هم د لفظ او معنی له پلوه یې سطح وخته نه ده. خوشحال خان د شعر دغه معنوي اقسام په خپله شاعری کې له شرقي عنعنو سره سم وپالل. په ځینو مواردو دده زیار او مښود پر عنعنو لاسری ښیي او ځینې داسې اثار ایجادوي چې د شرق د کلاسیکو اثارو په کتاز کې د ودرېدو حق لري.

(۳) د شکل او معنی له پلوه د خان د منظومو اثارو د ارزښتونو د ښوولو تر

څنگه اوس باید ددې خبرې جاج هم واخلو، چې د خان په منظومو اثارو کې شعریت په کوم حد کې دی؟ ما نا دا چې په منظومو اثارو کې یې نظمونه څومره دي او شعرونه څومره؟

د خان د کلیات او نورو منظومو اثارو له مطالعې څرگندېږي، چې دده منظوم دیداکتیک اثار چې یې د خپلو خلکو د ښوونې او دیني، اخلاقي روزنې لپاره د ترجمې له لارې نظم کړي دي. لکه فضل نامه اخلاقنامه او نام حق د اثارو شرایطو او موضوعي ځانګړنو ته په پاملرنه ګرده نظمونه دي. دغه راز د خان ځینې علمي او تجربی اثار، لکه طب نامه، باز نامه او سواتنامه هم دغسې خصوصیات لري. مانا دا چې ګرده نظمونه دي، د هنر او شعریت څرک نه پکې لګي. خو په وروستیو دوو کې ښایي ندرتاً سړی یو نیم

بيت داسې پيدا کړي، چې دشعر درشل ته قدمونه ږدي. اما د کليات زياته برخه يې شعريت لري. ځينې اخلاقي او ديني موعظې ځينې هجوي او اجتماعي پندونه پکې داسې دي چې شاعر خپلې خبرې سکې سيخې بېله کومې تخيلي ارايې وړاندې کوي. ما نا دا چې شاعر غوښتی دی چې خپل پيغام د نظم په قالب کې وړاندې کړي.

د خان د کلياتو د بېلابېلو اصنافو يوه درنه ذخيره دشعريت او هنر په گانه پسولل شوې او د خيال صوره يې ډېر ښکلي او عالي دي.

دې دځينو قصيدو د تشبيونو په ښکلي کولو او منظر نگاري د پوره استعداد خاوند دی. په رباعياتو ځينو قطعو او نورو متفرقو اصنافو کې داسې ښکلي او په زېور اراسته شعرونه لري، چې زړونه اوبه پر ځني او ديو ښه شعر خوند ځينې اخيستل کېدای شي.

يوه، دوې رنگينې رباعۍ يې دادي:

په زړه کې ستا د کوڅې غبار لرم
په سر کې ستا د پيالې خمار لرم
پرېشان د زلفو بيمار د سترگو یم
زه دا دوه ټوکه له تا يادگار لرم

چرگان نارې وهي سحر سبا شه
يار په ارمان کې له ما جدا شه
غم مې هيچرې په عشق کې نشته
د عشق په کار کې رقيب بلا شه

خان د خپلو اشعارو د ښکلي کولو او په ادبي صنايعو په پسوللو کې بريالی دی. دده په شعرونو کې دا لنډې ادبي صنايع موندل کېږي: ((تجنيس، حسن تعليل، تلميح، طباق، الاضداد، ابهام، تنسيق الصفات، لف و نشر

مرتب او غیر مرتب، ردالعجز علی الصدر، ترصیح، متوازي، المدح بمایشبه الذم، برائمه الاستهلال، الذم بمایشبه المدح اونور....)) له دې سربېره د خان شعرونه د تشبیهاتو، استعارو او کنایو هم ښه غوښنه برخه لري او دغه بیاني اجزا هم دده د شاعرۍ په ځینو برخو کې د کمال تر حده ښکلي استعمال شوي دي.

د خوشحال خان خټک د شاعرۍ له مطالعې یو بل ټکی سړي ته دا څرگندېږي، چې ده د تصویرونو جوړولو، د اسطورو او تلمیحاتو په انتخاب کې او د شعر د ښکلي کولو د نورو نزاکتونو په کارولو کې زیار ایستلی دی، چې له خپل محیط او فرهنگ نه مواد واخلي. دی که په دې برخه کې د شرقي عنعنې تابعیت کوي، ورسره په څنګ کې زیاته پاملرنه خپل فرهنگ ته او کله چې یې سوچونه د تخیل په نیلي سورېږي، نو جولانګه یې د لرغوني تاریخي افغانستان دننه محیط او مناظر دي. ددې خطې مست سیندونه ښکلي رودونه، ښکلې طبیعي مناظر، ښکلي درې او بیدیاوې، د غره سړې اوبه او ددغه غرني محیط د خلکو عام فرهنگ دده شعر ته هستي ورکوي. د تصویر جوړونې پر وخت یې همدا محیط او مناظر او فرهنگ پر خیالونو حاکمیت لري. کله چې اسطوري او تلمیحات راوړي په شرقي فرهنگ کې له عامو استعارو او تلمیحاتو سر بېره دده خپل پښتني فرهنگ هم نه دی هېر او د خپل کلام د رنګینولو او پیاوړتیا لپاره یې خپل متلونه هم له پامه نه دي غورځولي.

د کلماتو په انتخاب کې د شعر د ښکلا معیار ته په پاملرنه د نورو ژبو، لکه: دري، عربي، ترکي او هندي لغات را اخلي، خو دا لغات د اعتدال په حد کې دي او د شعر د ښکلا لپاره د ښکلو کلماتو په انتخاب کې چې د هرې ژبې وي، لوی استعداد خدای (ج) ورکړی دی.

د خان په باب اوس دا خبره ټول نقادان مني، چې دی په پښتو کې لومړنی شاعر دی، چې د خپل شعر د ښکلا دمانۍ د هسکولو لپاره دخپل هېواد او خپل فرهنگ، له کاینو، خټو او نورو کار امد موادو څخه کار

اخیستی دی. په دانشنامه ادب فارسي^(۱۷۷) کې لولو: ((او (خوشحال) نخستین کسی است که تشبیه ها، استعاره ها، وکنایه های ویژه طبع افغانها را در زبان پشتو به کار برده و آنها را به پایه فارسی زسانده است....))

ترجمه: ((هغه (خوشحال) لومړنی شخص دی چې د پښتنو د طبیعي تشبیه گانې استعارې او کنایې یې په پښتو کې کارولې دي او هغه یې فارسي پایې ته رسولې دي....))

د دانشنامې دا خبرې مطلقې نه ، بلکې په عام ډول تر ډېره حده سمې دي، ځکه موږ تر خوشحال بابا د مخه هم یو ځای نیم په پښتو شعر کې پښتانه خیالونه او دغوخیالو نو زېږولي انځورونه وینو او همدارنگه د فارسي شاعري له ارزښتونو سره د خان بابا د شاعري د ارزښتونو د پرتلنې په باب بیا لویډیڅ کره کتونکي بل وړ فکر کوي. پر خوشحال مین فقیه پروفیسور مارگنستیرن په خپله مقاله Khushal Khan the national poet of the Afghans کې وایي: ((د فکر ژوروالی ، د لفظي ترکیب باریکیو او د شاعرانه اظهار له مخې په فارسي شاعرانو کې د خوشحال مساوي هیڅوک کېدای نشي))^(۱۷۸) د خان بابا پر هنري کمال د یو کتاب پر حوصله خبرې کېدای شي. زما په پوهه بویه چې د P. H. D یو تیسس دی.

موضوع ته اختصاص شي. که به د تیسس لیکونکي د موضوع حق ادا کاندې نو به یې په حقه دا تحصیلي درجه تر لاسه کړې وي. د شعر په بنایسته کولو کې د خان د کمال د څرگندولو لپاره دا خوبه لږه (خوشحال خان خټک) نومي اثر او کلیات څخه رااخلم. نوروې نوروې زلفې کېدو خال بکې کوسره راشه که یې گوري پرې بندي یو څه شهباز دی

^(۱۷۷) دانشنامه ادب فارسي ، ج ۳ ص ۳۷۸.

^(۱۷۸) د خوشحال خان خټک کلیات ، لومړی ټوک ، د دوکتور گل محد نورزي مقدمه ،

شپږویشتم مخ

مرگ لره بي واره ددهلي لنگر راغلی
ته لا د خوشحال په مرگ خان روغ نه گڼي ننگ کړي

مگر تا څخه سامان د سلطنت دی
چي په هوډ مي سپينه خوله غواړي خټکه

زړه مي ستا په زلفونډ شو تا کباب کړ
څوک شهباز هم د کباب د پاره نيسي

زما زړه مي دمزري تر زړه تيري کا
ستا د سترگو وکبليو و نه زیر دی

که په زړه شوای زه به اوس د یار څخه وم
جا وي دا چي پښې هوري درومي چي زړه ځي

خیال يي د زلفينو عقل و صبرو دين و زړه وړي
نه پرېږدي په کور کې ښه کالي ، د خونې غل دی

په مخ چي ښايسته شوې که په پښو پښولي نه وي
ښاده وروځيو حال دي د درست حسن کفايت دی

گل چي شگفته شي عندليب باندي ناري کا
نشته يوه کښلي چي پرې وبولم بدله

د ځان د شعر جوړ کړی گلستان له ډېرو نایابو گلانو ډک دی، چې په تماشا یې سپرې نه سترې کېږي. د ځان د شاعري بله ښېگنه داده چې، دی د شعر د ښکلا ییز او فکري اړخ دواړو ته توجه لري.

د دوکتور اقبال نسیم خټک بیانونه دا ځای د توجیه ښه مورد لري: «خوشحال د جذبي د امتزاج په برکت، د شعر فن هغه اعلیٰ معیار ته رسولی دی، چې د راتلونکو دپاره نمونه ګرځېدلې ده. خوشحال ځان د فن د جمیالي اړخ او مقصدیت دواړو خیال ساتلی دی»^(۱۷۹).

«خوشحال د خپل فن د ښکلا او تکمیل دپاره په زړه کې لیونی جذبې او ولوله لرله، ځکه د هغه فن ژوندی او معیاري دی. خوشحال د خپل فن اغاز اګرکه د اخلاقیاتو د تبلیغ نه کړی دی، خو د دغه تبلیغ دپاره هغه د جرات رندانه او شوخي رندانه انداز خپل کړی دی»^(۱۸۰).

ددې بحث په وروستیو برخو کې ددې خبرې هېرول نه دي په کار چې د خان ابداعی قوت بې ساری دی. دی کله کله داسې مضامین او انځورونه وړاندې کوي، چې بې بدیلې دي.

د استاد نومیالي د خوشحال خان په شاعري کې پدې اړه یوې ښې موضوع ته پام وړاوېستی دی، او په خپله رساله پښتو ادبیات کې د خوشحال بابا پر ابتکارونو، د فکر پر نویوالي یو ځای کاږي. «خوشحال خان سربېره پر هغه چې د پښتو د کتبي ادبیاتو ذخیره په ټولو لازمو موضوعاتو کې شتمنه کوي، خو د تخیل په نړۍ کې له پښتني کلتور څخه د پېړیو پېړیو په واټن مخ په وړاندې یو ابتکاري توپ وېهي او د ایجاد یوه داسې کلتوري پدیده تصویروي چې تر اوسه لاهم په عملي توګه دنړۍ په پرمختللو کلتورنو کې

^(۱۷۹) نسیم خټک پروفیسور دوکتور اقبال: خوشحال او جمالیات، پښتو اکاډمي،

پېښور، ریسرچ سټل، جدون پریس، ۱۹۸۷ م، ۴۹۵ مخ

^(۱۸۰) نسیم خټک: پروفیسور دوکتور اقبال: د خوشحال خان د فن نظریه، جشن

خوشحال، مرکزي خوشحال ادبي ثقافتی جرګه (اکوړه خټک) شرکت پرنټنګ پریس،

لاهور، ۱۹۸۶ م، ۷۵ مخ

د نهايي رشد په سويه نه ده پلې شوې. مثلاً دى په هغه كلتور كې چې يوازې د ترهڅه په رسميت پېژني پر بنځه باندې ځان كنجوي او خپل ارزښت په ويني.

كه زه نه واى تابه خان لره بلل څوك
په پالنگ به دې داهسې درختل څوك

په دې بې ساري ابداع سره د پښتو ادب د تخيل برخه ډېره وړاندې بيايي او د خان د پاره د نړۍ په سويه د ادبي ابتكار جايزه گټي^(۱۸۱). سړى چې د خان د شاعرۍ د غسې بې ساريو ادبي ابتكارونو او له خپل فرهنگ سره په اړيکه كې د خيال ډېر دنگ پروازونه ويني، بې شكه يې د ښاغلي شفق دا لاندې نتيجه گيري زړه ته پرېوزي. ښاغلي شفق په خپله يوه ليكنه كې كښلي دي^(۱۸۲) «... د خپل منفرد انداز، رنگين بيانۍ، ژورې مطالعې، بې پناه مشاهدې او د گڼو علمونو د زده كړې په وسيله چې خوشحال خان پښتو شاعرۍ كې په كوم مقام ولاړ دى، باور مې نشي، چې د دنيا لوى شاعران هم دغه مقام ته ورسې. ډېر كم شاعران به ده سره سيالي وكړي شي»^(۱۸۲).

په بيان كې صداقت او رښتنوالى، له مسايلو سره انتقادي برخورد هغه امتيازي ټكي دي، چې د خان شاعرۍ ته د پښتو زاړه ادب تاريخ كې خاص امتياز ي مقام ور په برخه كوي. د پښتو بل كلاسيك شاعر لادا مقام نه دى تر لاسه كړى او د سيمې په شاعرانو كې هم د دغسې ځانگړنو لرونكي شاعران ښايي ډېر لږ وموندل شي.

(۱۸۱) نوميالى، گانديد اكاډميسين محمد انور: د پښتو په كښي ادبياتو كې

د خوشحال دوران، لې مې، ۱۱ گڼه، ۱۹۹۹ م، ۵ مخ

(۱۸۲) شفق، مشتاق الرحمن: كلام د خوشحال رنگين د بودۍ ټال. جشن خوشحال،

علامه اقبال لاهوري په خپله مقاله : Khushal Khan Khattak the Afghan

warier poet کې د خوشحال د شاعري دغو خصوصياتو ته متوجه شوی دی او په همدې بنا يې ويلي دي ، چې دده په شاعري کې د عربو د ابتدايي شاعري سا چلېري . کله چې موږ دده د شاعري مطالعه کوو ، په هغې کې د بيان فطري اصليت او صداقت په څرگند ډول ليدلای شو . پدې شاعري کې د عربي شاعري په څېر له ازادۍ او جنگ سره اظهار نظر پيدا کېږي ، د ژوند په باره کې نقطه نظر او د نقد رنگ او سليقه هم پکې هماغسې ده ^(۱۸۳) .

دخان پر شعر ددې بحث په ترڅ کې دې خبرې ته هم لږ تمېدل په کار دی ، چې خپله د شعر په باب دی څه ډول فکر کوي او څه شي ته دی شعر وايي . يو څوک چې په خپل فرهنگي چاپېر کې - ده ته ښکاره - تر ځان د مخه شفاهي او ليکلي ادبيات نقدوي ، نو دی په خپله هم بايد د شعر په باب نظر ولري .

خان د شعر په باب خپل نظر په يوه غزله کې داسې ښوولی دی :

لکه غشي لره بويه تير انداز
هسې شعر لره بويه سحر ساز

همېشه دزړه په لاس تله د وزن
زيات وکم د وزن يو توری غماز

په تور اس د حقيقت ناوې سوره کا
په سپين مخ پلونيولی د مجاز

^(۱۸۳) دوکتور سيد عبدالله : کلام خوشحال ميس شعر عرب کي جهلک ، خوشحال نامه

سل جلوي، شل کرشمې سل مکيزونه
په نظر کې يې ښکاره دسترگو ناز

د صنعت زبور په خورنگه پرېوزي
د تشبیه چندن، چووه باندې طراز

د تجنیس پایلې څرې په پښو کړي
د ترصیح مني په غاړه اوږد، دراز

د مضمون د نزاګت غمزه ور څخه
سرتړ پایه درست صورت سره یو راز

که په نظم کې کار که ټپوس راوړي
هم د زړونو په ښکار ګرزي لکه باز

چې یوه وینا یې وکړه هوښیار هغه
عاقلان به ویل کاندې په ایجاز

و پښتو ژبې یې ډېره خوښې ورکړه
چې خوشحال کړ په پښتو شعر اغاز

(د خوشحال خان خټک کلیات، ۱-۸۰-۸۱ مخونه)

د خان بابا له دې نظر یې څخه ښکاري، چې خان هر ډول منظوم کلام ته
شعر نه وایي، بلکې ده چې په کوم هنري انداز کې د شعر لوازم موږ ته ښودلي
دي، پرې پوهېږو، چې دی د هنر په زبور اراسته کلام شعر بولي او دا نظریه او-
سني نقادان هم وړاندې کوي. د شعر او نظم تر منځ پوله، همدا تخیل او

هنري اسباب او ښېگنې وېاسي. د شعر په باب د خان نظريه له اوسنيو معيارونو سره برابره ده.

له هنري زېور سر بېره، لکه چې ارواښاد استاد الفت هم ورته اشاره کړې (۱۸۴). خان (وزن) د شعر لپاره اساسي شرط بولي او بې وزنه کلام ته شعر نه وايي.

لنډه دا چې د ابداعي قوت، د خيالونو د ژور والي او د شعر د لوازمو د رعايت دمضمون او شکل دتناسب، د ژوند د مسايلو د شاعرانه انځور او نورو رندانه او مستانه شوخيو د بريالي مراعت له پلوه موږ په خپل زاړه ادب کې د خوشحال ساري بل نه لرو. او لکه چې زمونږ نقادان ادعا لري خان د خپلو ځينو نوښتونو له امله په سيمه کې د ډېرو پرمختلليو ژبو له لويو شاعرانو سره د ودرېدو جوگه اوپه ځينو ځانگړنو کې تر ډېرو د مخه دی.

دده بل ستر ابتکار دا دی، چې د شرقي ادبياتو جولييزه او مانيزه اډانه يې له پښتني فرهنگ سره پخلا کړه او زه خپله پدې برخه کې د دوکتور راج وليشا خټک له دې وينا سره موافق یم: «د خوشحال نه وړاندې په پښتو شاعري کې يو قامي رجحان خوښکارېدو ولې د فورم په حيث هغه پښتنه شاعري نه وه او نه دمضمون په لحاظ. خوشحال هغه وپرومبې پښتون شاعر دی، چا چې شاعري هم، پښتنه کړه او په شعر کې يې پښتون مزاج واچولو. او دغه هماغه امتيازي نښه ده، چې خوشحال خان خټک ته پرې د پښتو پلار ويلی شي (....)» (۱۸۵)

(۴) په تېر څپرکي کې مو د خان د منظومو اثارو تر څنگه ددوی منشور اثار هم معرفي کړل. دی، لکه چې د پښتو نظم په تاريخ کې د خپلو تلپاتې اثارو سره د يو نامي اتل حيثيت لري، دغسې دنثر په تاريخ کې

(۱۸۴) الفت، گل پاچا: ادبي بحثونه، سازمان مهاجرين مسلمان افغانستان، شرکت پرنټنگ پريس لاهور ۱۳۷۳ هـ ش، ۸ مخ
(۱۸۵) ادبي تحريکونه، ۱۷۶ مخ

هم دده خپل مقام دی. سره له دې چې تر اوسه لاس ته راغلي منشور اثار يې دمنظومو هغو په څېر ډېر او پراخ نه دي.

هغه وخت چې له بايزيد پرته د نورو روښانيانو نثرونه نه وو ميندل شوي د اخوند دروېزه او اخوند کريم داد د مسجع نثرونو تر څنگه روان او ساده نثرونه هم نه وو پيدا شوي، نو دپښتو نثر په تاريخ کې خوشحال خان لومړنی ليکوال گڼل کېده، چې د پښتو نثر ليکنې مخه يې له مسجع ليکنې څخه بېرته ساده ليکنې ته راوگرځوله.

خو چې کله د ارزاني، مخلص، دروېزه، کريمدار او تاريخ افاغنه ساده او روان نثرونه وموندل شول، نو بيا دخان د نثر نگارۍ په باب لوړ حکم د تامل وړوگرځېد او دا ځکه چې تر خان نه وړاندې ځينو نورو ليکوالو ساده او روان نثرونه ليکلي دي. نو ځکه دبازگشت د دغه جريان استازي، نورکسان دي، نه خوشحال خان.

دخان په نثرونو کې موږ عادي او علمي نثرونه موندلای شو. دده عادي نثرونه په مجموعي ډول د بياض په نوشتو کې او علمي نثرونه يې زياتره د دستار نامې په نثرونو کې ليدل کېږي. البته په دستار نامه کې دعادي نثرونو بېلگې هم ميندلې کېږي.

دخان په نثرونو کې د بياض نثرونه په عام ډول ډېر پاخه، روان او محاورې ته نژدې دي.

دده د بياض د نثريوه وړه نمونه دلته راوړم: «په دا منځ کې خبر راغی چې شجاعت خان د ډېر لښکر سره په گنداب کې ډوب شه.

جسونت سنگه وتښ. اېمل خان لويه فتح وکړه، ډېر پښتون په دا کار خوښ شه، شېر محمد خوار حيران شه هيڅ يې نه زده وو، چې څه وکړم. شجاعت خان دده وسيله و. وړک شه، دی مغل و، دمغل زور کم شه. دريا خان لره چې د ما خطونه ورغلل، مصلحت يې دا وکړ، چې د نوبنار کوټ فلا- نه مات کړ. اېمل خان شجاعت خان ډوب کړ زه به گوښی په کوهات ورشم. د

بل چا نوم راسره نه وي دا فتح به زما په نام شي)) (خوشحال خان خټک ،
 ۳۹۴ مخ) .

استاد کامل دخان د بياض د نثرونو په باره کې ليکي : ((د خان عليبن
 مکان وړې وړې فقرې ، عبارت تر حده زيات زړه وړونکی کوي او لطف
 وربخښي او هغه ته د خبرو اتر رنگ ورکوي . داسې ښکاري چې خان په هوجره
 کې ناست دی . اوله چا سره خبرې کوي . هغه څه پوښتي او خان نهايت برجسته
 او لنډ ځواب ورکوي)) (۸۶)

دخان د بياض په باب د پښتو نثر ټول نقادان هم دا وړ نظريه لري . دا نثر
 ډېر روښانه ، ساده ، ښکلې او خوږ نثر بولي .

پروفيسور قلندر مومند دخان ټول نثرونه بې تکلفه گڼي ، خو د بياض
 د نثرونو په باب کاږي : ((... د خوشحال خان بابا ذاتي ډايري چې اکثره حصه
 يې افضل خان په خپل تاريخ مرصع کې دبياض په نوم عينا نقل کوي ددې نه
 هم زيات شگفته نثر لري)) (۸۷)

اما د خان د دستار نامې نثر چې پوخ ، قوي له کر کېچونو ازاد او په
 ډېرو ځايونو کې خوږ نثر دی . خو د بياض يا د پروفيسور قلندر مومند په
 اصطلاح د ډايري د نثرونو د خوږ لټ ، رواني او ساده گي پاې ته نشي
 رسيدای . ارواښاد استاد رښتين (۱۲۹۸-۱۳۷۷ هـ ش) ليکلي دي : ((د
 دستار نامې په نور نثر کې د جملو د جوړښت له کبله يو څه گراني او سختي
 ليدل کېږي او په ځينو ځايونو کې ډېر عربي او پارسي کليمې هم راوړي ...)) .
 (۸۸) د موضوع د وضاحت لپاره د خان د دستار نامې يوه ټوټه هم د کتوده :
 ((جهان په دوه ټوکه انتظام اوقوام لري . په علم په توره . که توره نه وي ، علم

(۸۶) خوشحال خان خټک ، ۳۹۸ مخ

(۸۷) مومند ، قلندر : پښتو ته د خوشحال بخښنې ، توريالی پښتون ، پښتو ټولنه

، کابل ، دولتي مطبعه ، ۱۳۵۰ هـ ش ۲۷۱ مخ

(۸۸) رښتين ، پوهاند صديق الله : خوشحال او دهغه د نثر څېړنه ، ننگيالی پښتون ،

۲۶۳ مخ

بې قوت دی، قوت يې توره دی، د علم خښتن محتاج د تورې د خښتن دی، د تورې خښتن محتاج د علم د خښتن دی. ښه ځوانان هغه دي چې دواړه توکمه لري. په يوه لاس کتاب په بل لاس توره. ددې جهان په دولت دهغه جهان دولت حاصل کا)) (دستار نامه ۶۷۰ مخ).

(۵) د خان درې منظوم او منشور اثار هم موږ په تېر څپرکي کې معرفي کړل، ددغو اثارو د کيفي ځانگړنو په باب بايد ووايو، چې:
الف: يوه پارسي قصيده يې چې ترموږه رسيدلې ده، ۲۶ بيته لري او پدې مطلع پيل کېږي:

چشم ظاهر بين مردم، مردم چشم سراست

عاشقان را در درون چشم، چشم ديگر است

خوشحال خان خپله دغه دري قصيده په هغه وزن او بحر کې ويلې ده، چې امير خسرو دهلوي (۶۵۱-۷۲۵ هـ ق) د بحر الابرار قصيده، جامي هروي (۸۱۷-۸۹۸ هـ ق) دلجه الاسرار قصيده، امير علي شېر نوايي (۸۴۴-۹۰۶ هـ ق) د تحفه الافکار قصيده، کليم کاشياني (۱۰۶ هـ ق مې) د نساييم الاسحر قصيده، ابو المعاني بهدل (۱۰۵۴-۱۱۳۳ هـ ق) د سواد الاعظم قصيده په همدې بحر او وزن کې ويلې دي.

دوکتور روان فرهادي په خپله يوه مقاله (امير علي شېر نوايي و خوشحال خان خټک در ميدان مشاعره) کې د خوشحال خان او نوايي قصيدې څېړلې دي. په خپلو تبصرو کې يې ويلې دي چې، که څه هم ددغو شاعرانو مورنۍ ژبې دري نه وې خو ددوی ادبي پايه د ومره لوړه او قوي وه، چې دواړه د دري ژبې له سترو شاعرانو څخه هم گڼل کېږي او هر يوه يې په دري ژبه هم موږ ته خپل ديوانونه پريښي دي. (۱۸۹)

(۱۸۹) فرهادي روان، دوکتور عبدالغفور: امير عليشير نوايي و خوشحال خان خټک در ميدان مشاعره، امير علي شېر نوايي کابل ۱۳۶۰ هـ ش

ځينې نور څېړونکي هم خان د دري ژبې له ښو شاعرانو څخه گڼي. نعيم تقوی ليکلي دي (ترجمه): «خوشحال خان خټک سره لدې چې د پښتو عظيم شاعر و د فارسي هم د لوړې پايلې شاعر و. هغه په فارسي کې داسې غزل او نظمونه ويلي دي چې د فارسي په معياري شاعري کې شمارل کېدای شي» (۱۹۰)

ب: دده د دپارسي شاعري عمده برخې غزلې دي، چې د حافظ او سعدي څه اثرات پرېښکاره دي، خوږلت، ساده گي او رواني يې عمده خاصه ده.

ارواښاد گویا اعتمادي هم دغسې نظر درلود او په خپله يوه مقاله کې يې ليکلي و، چې د بيان رواني او خوږلت، لفظي ساده گي او معنوي ښکلا، خواږه اهنګ او لطيفې موسيقي. دده کلام ته ځانگړی امتياز ور بخښلی دی. (۱۹۱). د خان دري قطعې او رباعۍ زياتره تاريخ گویۍ ته وقف شوې دي. يوه نيمه يې اخلاقي او اجتماعي مفاهيم هم ښنډي. د خان دري اشعار يې د الفاظو د انتخاب له پلوه د عراق سبک تابع بللي دي، او په عام ډول، رندانه او عاشقانه مضامين، پندونه او نصايح او اخلاقي مفاهيم رانغاړي. ځينې انتقادي اجتماعي نکات يې هم په دري شاعري کې بيان شوي دي. د خان دري نثر د هند د نيمې وچې له دري نثرونو رنگ اخلي او په هغه سيمه کې د دري ليکنې له مروج سبک تابع ښکاري.

(۶) خوشحال خان خټک په نظم او نثر کې د ځانگړي سبک خاوند دی. دده د نثر او نظم سبک ځانته خپلې ځانگړنې لري. دده د شعر د سبک ځانگړنې لومړی ځل په ۱۳۱۹/۱۹۴۰ م کال ارواښاد استاد حبيبي په

(۱۹۰) پښتو کا عظيم شاعر، ۹۱ مخ،

(۱۹۱) اعتمادي، گویا: اشعار دري خوشحال خان، ننگيالی پښتون، ص ۲۷

تاریخچه سبکهای اشعار پښتو^{۱۹۲} کې بیان کړې وې او وروسته بیا دده پر سبک نوروهم خبرې کړې دي.

ما چې د افغانستان د ښوونځیو د لسمو او یوولسمو ټولگیو لپاره د پښتو ادبیاتو تاریخ کښلی دی، په هغه کې مې د خوشحال د نظم و نثر د سبک پر ځانگړنو خبرې کړې دي^{۱۹۳} او د نثر هغې مې یې د ځانگړنې لړ مفصلې (د پښتو نثر اته سوه کاله)^{۱۹۴} نومي کتاب کې راوړې دي. ماته دلې د هغو لیکنو غبرگون ډېر وړنه ایسي، که څوک په دې برخه کې د ځانگړې مطالعې شوق ولري کېدای شي هلته رجوع وکандي. که نه وي په هغو دوو کتابونو کې چې د خوشحال د شاعری او نثر نگاری د سبکونو کومې ځانگړنې ماده وار بیان شوي دي، د حاضر کتاب په دغه څپرکي کې او ورومې څپرکي په یو څه زیات تفصیل بیان دي.

د خوشحال د نظم او نثر سبک دده د کورنۍ شاعرانو او هم ځینو نورو پښتنو شاعرانو پسې پاللی دی. زه دلته ددغه اثر له شرایطو سره سم د خوشحال خان د سبک پیروان ښیم.

(۱) اشرف خان هجري: د خوشحال خان مشر زوی دی، د زوکړې تاریخ یې ۱۰۴۴ هـ ق کال د رمضان د میاشتې نهم یا اوه لسم دی. د اشرف خان هجري د ژوند پېښو په اړه ځینې بیانونه په دې کتاب کې راغلي دي. دی په ۱۰۹۲ هـ ق کال په پېښور کې نیول شوی او بندي یې هند ته بیولی دی. دگوالیار، کړکی او بیجاپور په کوټو نو کې یې بند تېر کړی دی او په ۱۱۰۶ هـ ق کال په بیجاپور کې مړ شوی دی.

(۱۹۲) حبیبی، عبدالحی: تاریخچه، سبکهای اشعار پښتو، سالنامه کابل، ۱۳۱۹ هـ ش، ص ۲۰۴.

(۱۹۳) هېواد مل، زلمی: د پښتو ادبیاتو تاریخ. لومړی ټوک، دانش خپرندویه ټولنه، پېښور ۱۳۷۹، ۱۴۶-۱۴۷ مخونه.

(۱۹۴) د پښتو نثر اته سوه کاله، ۲۹۷-۲۹۸ مخونه.

اشرف خان هجري د پښتو ژبې زبردست شاعر دی. پښتو او دري دیوانونه ترې پاتې دي. د اشرف خان هجري پښتو او دري دیوانونه د ښاغلي همېش خليل په زیار پېښور کې چاپ شوي دي. ښاغلي انځور دهجري پر شرح حال یوه رساله لیکلې چې (د زنځیرونو شاعر) نومېږي او په ۱۳۶۴ هـ ش کال په کابل کې چاپ شوې ده.

هجري د خوشحال خان دسبک په مقدرو پیروانو کې شمار شاعر دی. په دیوان کې یې غزلې، قصیدې قطعې او رباعۍ پیدا کېږي (د زنځیرونو شاعر، ۶۵ مخ).

(۲) **عابد خان**: د خوشحال خان خټک زوی دی. په ۱۰۵۸ هـ ق کال زوکړی دی. دمړينې تاریخ یې نه دی ښکاره. په ډېرو جنگونو کې یې گډون درلود. خان په ډېرو ځایونو کې د عابد خان ډېره ستاينه کړې ده، خود خان د ژوند په وروستیو کلونو کې د خان د ازار سبب شو. دده دمړينې تاریخ نه دی څرگند. دی هم د پښتو ژبې شاعر دی دوی غزلې او یوه قصیده یې استاد حبیب الله رفیع موندلې دي او په ادبي ستوري کې یې خوندي کړې دي. د عابد خان دا درې واړه لاس ته راغلې شعرونه مرثیې دي چې شاعر دخپل ځوانیمرگ زوی شاهد خان (۱۰۹۰-۱۱۱۸ هـ ق) په ویر کې ویلي دي (۱۹۵).

(۳) **عبدالقادر خان**: د خوشحال خان خټک له عالمو او دانشمندو زامنو څخه یو هم عبدالقادر خان خټک دی، چې د ۱۰۶۳ هـ ق کال د ذولحجې پر ۲۵ مه زوکړی دی. خوشحال خان به له نازه د (بابا دل) باله.

دده د نوښار او گڼت په جنگونو کې گډون درلود، اما په عام ډول صوفي مشربه سړی و. د نقشبندیه تصوفي طریقې پیرو او په دې طریقه کې د شېخ سعدي لاهوري مرید او خلیفه و. د پښتنو په فرهنګي حلقو کې په خلیفه مشهور و.

عبدالقادري خان د ژوند په وروستيو کلونو کې په نوبار کې اوسېده. له افضل خان خټک سره د مخالفت له امله په ۱۱۲۵ هـ ق کال افضل خان بندي کړ. (تاريخ مرصع ۴۰۸ مخ). په ځينو څېړنو کې راغلي دي، چې عبدالقادري خان، افضل خان وژلی دی. دگدستې کومه خطي نسخه چې د پېښور اسلاميه کالج د کتابخانې په خطي مجموعه کې موجوده ده او د ۱۱۲۶ هـ ق درجې المرجب پر ۲۷ مه کښل شوې، په دې نسخه کې د کاتب (قطب الدين) له اختتاميه ليکنې ښکاري چې عبدالقادري خان به دا وخت مړ و.

ده د تاليف او ترجمې له لارې ډېر څه موږ ته پرېښي دي. هانري جارج راورتي دغه شمېره تر شپېتو پورې ښودلې ده^(۱۹۶)، اما ټول اثار يې موږ ته نه دي رسېدلي. معلوم اثار يې دا دي:

الف: د اشعارو ديوان: چې لومړی ځل لوی استاد پوهاند عبدالحي حبيبي په ۱۳۱۷ هـ ش کال په کندهار کې چاپ کړی دی.

ب: گلدسته: د سعدي شېرازي د گلستان گلچين دی، چې نظم يې په نظم اونشر يې په نثر ژباړلی دی. ددې کتاب له ترجمې په ۱۱۲۴ هـ ق کال کې فارغ شوی دی. گلدسته لومړی ځل په ۱۹۶۱ م کال د پېښور پښتو اکاډمي چاپ کړی ده.

ج: يوسف زليخا: د عبدالرحمن جامي هروي يوسف زليخايې ډېره خوږه پر ۱۱۱۲ هـ ق کال په پښتو نظم راژباړلې ده. لومړی ځل په ۱۲۸۸ هـ ق کال په دهلي کې چاپ ده. (فرهنگ ادبيات پښتو ۲/۲۱۹).

د: نصيحت نامه: ددې رسالې له وجوده موږ محمد هوتک خبر کړي يو. ځينې برخې يې په چاپي ديوانونو کې راغلي دي.

ه: څلوېښت حديثونه: عبدالقادري د حضرت پيغمبر (ص) څلوېښت حديثونه په پښتو نظم ترجمه کړي دي. مايې متن د دوو معلومو خطي نسخو

(۱۹۶) راورتي، هانري جارج: د پښتو گرامر مقدمه، دويم چاپ، لندن، ۱۸۶۰ م.

له مخې چاپ ته اماده کړی دی او مقدمه مې هم پر کښلې ده. تر اوسه دا رساله نه ده چاپ.

و: د قصیده برده پښتو ترجمه: د امام بوصیري قصیده برده عبدالقادر خان ډېره ښکلې ترجمه کړې ده، دا ترجمه دمياشرف ننگرهارې او محب الدين له ترجمو سره يو ځای په ۱۳۲۶ هـ ق کال په دهلي کې چاپ ده. عبدالقادر خان خټک دنظم او نشر دمیدان پهلوان او په دواړو برخو کې دخپل نوميالي او فرهنگيالي پلار پیرو دی.

(۴) سکندر خان خټک: شهرين بيان شاعر سکندر خان خټک خوشحال خان بل زوی دی، چې د زوکړې کال يې ۱۰۶۸ هـ ق اوازي. دتيرا په سفر کې د خان ملگری و. دکابل صوبه دار امير خان سره کابل ته هم تللی و. دکورنيو شخړو په دوران کې د افضل خان طرفدار و. ژوند يې تر ۱۱۱۶ هـ ق يا ۱۱۱۸ هـ ق پورې يقيني دی.

ديوان يې په ۱۹۵۳ هـ ق کال د استاد کامل په زيار پېښور کې چاپ دی. دا نسخه ناقصه ده. دده د ديوان يوشپړه نسخه د پېښور د پښتو اکاډمۍ په خطي کتابخانه کې شته، چې يوه ښکلې قصیده او يو ښکلې ترجيح بند ترې استاد رفيع په ادبي ستوري کې رااخيستي دي.

لیلی ومجنون: دا مثنوي سکندر خان په ۱۰۹۰ هـ ق کال بشپړه کړې ده. لومړی ځل په ۱۲۹۴ هـ ق کال په دهلي کې چاپ ده. دویم ځل په ۱۳۵۸ هـ ش کال پښتو ټولنې په کابل کې چاپ کړه.

شمایل نامه او پند نامه: دا دوې وړې منظومې رسالې د سکندر خان د ديوان په چاپي نسخه کې ناقصې دي. ما د خطي نسخې له مخې بشپړې کړې او په ۱۳۶۴ هـ ش کال په کابل کې يو ځای چاپ شوې. له مقدمې او تعليقاتو سره.

د سکندر په دیوان کې دیوسف زلیخا د داستان یوه برخه او د ختم احزاب مشنوي هم شته. هانري جارج راوړتې د سکندر په اثارو کې دمهر و مشتري د کیسې یادونه هم کړې ده، چې تر اوسه نه ده، پیدا شوې.

(ادبي ستوري ۲/ ۳۲۵ - ۳۳۱ مخونه)

(۵) صدر خان خټک: د صدر خان خټک د زوکړې تاریخ ۱۰۶۵ هـ ق

ښودل شوی دی. ژوند یې تر ۱۱۲۴ هـ ق کال پورې یقیني دی. د ډوډې په جنگ (۱۰۹۱ هـ ق) کې شریک و. په کورنیو شخړو کې یې دریځ ثابت نه و. کله د بهرام او کله د افضل خان ملگری و، په ۱۱۲۰ هـ ق کال د تېرې فوجداري ده ته سپارل شوې وه. هغه وخت چې لوی خان خوشحال خان خټک په ۱۰۷۴ هـ ق کال مغلو ونيو او بندي یې هندوستان ته واستاوه، لوی خان ته لومړنی لیک د صدر خان رسیدلی و.

صدر خان په خپلو شعرونو کې صدر خوشحال او ابن خوشحال د تخلص په توګه راوړی. ده هم په پښتو ډېر اثار موندلې دي.

الف: دلی او شهبانو: د پښتو دغه فوکلوري داستانی لومړی ځل ده د نظم په قالب کې واچوه او لیکنې ښه یې ورته ورکړه. دا داستان ده په ۱۱۰۰ هـ ق کال نظم کړی دی. دا مشنوي د پېښور پښتو اکاډمي چاپ کړې ده. سریزه پرې خیال بخاري لیکلې ده.

ب: ادم خان درخانۍ: دا هم د پښتنو په فوکلور کې شامله یوه عشقي حماسه ده. چې صدر خان د نظم په قالب کې اچولې او له نظمه یې په ۱۱۱۸ هـ ق کال کې فارغ شوی دی. د دې حماسې د نظم سپارښتنه ورته لوی خان کړې وه. ادم خان درخانۍ لومړی ځل په ۱۹۵۹ م کال د پېښور پښتو اکاډمۍ له خوا د پروفیسور نواز طایر له خوا کښل شوې ده.

ج: معجزات: صدر خان خټک د اسلام دستر پیغمبر حضرت محمد (ص) معجزات هم پښتو نظم کړي دي. د معجزاتو دا مشنوي تر اوسه نه ده چاپ شوې. خطي نسخې یې ډېرې پیدا کېږي.

د : جنگنامه شېر علی : دا يوه بله منظومه رساله ده، چې په پای کې يې د (صدر) نوم د ناظم په توگه راغلی دی. خو تقطعي ډول يې نسبت ده ته ثابت شوی نه دی. سره له دې چې ما په فرهنگ زبان و ادبيات پښتو ۱۹۷ کې دده بللې ده.

ه : ديوان : دده بشپړ ديوان ورك دی. دښاغلي انځور صاحب په وينا ديارلس غزلې، يوه قصيده او دوه مخسونه يې تراوسه پورې معلوم شوي او خوندي دي (۱۹۸). د صدرخان نورې غزلې هم په چمن بي عدیل وگلشن بې تمثيل او د حسيب گل ميا په بياض کې موندلې کېږي. هانري جارج راورتي دا هم ويلي دي، چې صدر خان دخسرو شرين كيسه هم په پښتو نظم کړې ده، خو تراوسه نه ده موندل شوې.

(۶) گوهر خان خټک : د خوشحال خان ليکوال، ناظم او مترجم زوی دی. ما دفرانمې دتعلقاتو په (يوځلوبښت مخ) کې ويلي دي چې د گوهر خان دزوکړې او مړينې نېټې نه دي څرگندې. د زوکړې په باب يې زما خبره سمه نه ده، ځکه چې د تاريخ مرصع په ۲۵۹ مخ کې دده د زوکړې تاريخ دلوی خان په يو دري بيت کې راغلي دي او ارواښاد استاد کامل ترې ۱۰۷۰ هـ ق کال استخراج کړی دی (تاريخ مرصع، ۱۱۸۰ مخ). دا خبرې په لوړ ډول ما (دپښتو نشراته سوه کاله) په ۳۲۸ مخ کې راوړې دي. خود نشر کتاب پخوا ليکل شوي او وروسته چاپ شوي (د پښتو ادبياتو تاريخ) ۱۶۰ مخ کې د گوهر خان د زوکړې تاريخ په باب ليکل شوي دي: ((دگوهر خان دزوکړې تاريخ صريح نه دی

(۱۹۷) هېواد مل، زلمی: فرهنگ زبان و ادبيات پښتو، ج ۱، رياست تاليف و

ترجمه، مطبعه تعليم و تربيه، ۱۳۵۶ هـ ش، ص ۲۶۷. دغه راز فرهنگ ج ۲ ص ۴۹

(۱۹۸) انځور: زرین، د صدر خوشحال ژوند او اثار، پښتو اکاډمي، پېښور، ملت پرنشرز لاهور، ۱۹۹۶، ۷۲ مخ

ذکر شوي. خو په تاريخ مرصع کې د خوشحال خان له يو بل زوی نصرت خان سره دده نوم يوځای راغلی دی. څنگه چې د نصرت خان د زوکړې تاريخ استاد کامل مومند ۱۰۶۹ هـ ق استخراج کړی دی، نو کېدای شي چې موږ دغه وخت دده د زوکړې کال هم وگڼو. دا روايت ضعیف او د نصرت خان د زوکړې پراساس راغلی دی. غالباً چې ۱۰۷۰ هـ ق به دده د زوکړې تاريخ وي. دمړينې نېټه يې نه ده څرگنده.

ده په ۱۱۲۰ هـ ق کال کې د حضرت پيغمبر (ص) د سيرو يو پنډ کتاب د افضل خان په غوښتنه په پښتو ژباړلی. مقدمه يې خپله پرې ليکلې ده. تر دې وروستيو وختونو پورې دده همدا يو اثر موږ ته معلوم و. درې څلور کاله دمخه د پېښور پښتو اکاډمي ته دده يوه بله ترجمه را ورسیده چې د - يني مسالې يې پکې پښتو کړې دي. ددې ترجمې په پای کې وايي:

شوه ((قوي افضل نامه))

د تاريخ يې خاتمه

له ((قوي افضل نامه)) نه ۱۱۲۳ هـ ق راوړي، نو کېدای شي چې گوهر خان خټک به دا ترجمه پدې کال بشپړه کړې وي. دا کتاب يې له فارسي نه ترجمه کړی دی. ده ويلې دي

په پښتو کړه ما اسانه

د فارسي ترجمه گرانه

ددې ترجمې خاتمه په نظم ده او نور کتاب په پښتو نشر دی. خطي نسخه يې ۲۵۰ صفحي ده.

گوهر خان د پښتو او دري ژبو ناظم او شاعر هم دی. له نثرونو سربېره پښتو او دري نظمونه يې موږ ته رسېدلي دي. په پښتو نظمونو کې يې قصيدې، رباعي، او غزل شته (پښتو ادبياتو تاريخ ۱۶۱ مخ)

د خان د کورنۍ له دغو شپږو تنو چې یاد یې تېر شو ، دخان د کورنۍ دځینو داسې غړیو نومونه مخې ته راځي ، چې یو یو پارکي یې راپاتې دي ، یایې د شاعرۍ خبرې شوې خوا اثار یې نه دي معلوم .
په دې ډله کې دخان د کورنۍ دوې ښځمنې هم شاملې دي ، چې یوه یې مېرمن اوبله یې لور ده .

(۱) **توتیا:** د اشرف خان هجري مور او د خوشحال خان مشرې مېرمنې د شاعرۍ خبره هانري جارج راوړتې د پښتو گرامر مقدمه او د پښتو اشعارو منتخبات کې کړې ده . مولوي نور محمد افغان په تحفة الامیر کې د توتیا یوه غزله خوندي کړې ده .

خو ددې د نامه په باب په وروستیو څېړنو کې دوه ډوله روایتونه راغلي دي . زموږ استاد پوهاند عبدالشکور رشاد د گلشن روه د درېیم چاپ مقدمه کې چې پر اشرف خان هجري کومې خبرې کړې دي هلته یې ويلي دي ، چې مور یې مرجانی نومېدله ، چې د الف خان لور ، د ملک سرور لمسی او دمیرک کړوسی ، سینۍ خټکه وه (۱۹۹) .

زموږ د استاد اکادمیسین پوهاند رشاد پاملرنه به پدې برخه کې د لوی خان لاندې بیت ته وي:

دنظفې اثر مې لاړ پکې ضایع شو

واړه پی دمرجانۍ لري تائیر

اما ارواښاد عقاب خټک بیا په خوشحالیات کې لیکلي دي: «دخان اولنی تېر توتیا گله ده . دخان ټول مشران زامن د توتیا گلې نه شوي وو...» (خوشحالیات ، ۲۴ مخ) دزنځیرونو شاعر (۱۵ لوی خان په خپله یوه رباعي کې ويلي دي:

(۱۹۹) - رشاد ، پوهاند عبدالشکور : دگلشن روه د درېیم چاپ مقدمه : دپښتو

انکشاف ، دولتي مطبعه ، کابل ، ۱۳۵۶ هـ ش ۸۲ مخ .

خوشحاله مه يې په زوی والي وياړه
هم ځينې مهر وفا مه غواړه
هر چه زوولي دي دتوتيا له نسه
دپدر کښو په بوی دي واړه

(ديوان ، ۹۵/۲)

خپله دلوی خان په وينا وو کې هم دده دمشري مېرمنې يا دمشرانو زامنو
د مور نوم يو ځای مرجانی او بل ځای توتيا راغلی دی .
څنگه چې دا نوم په ادبي څېړنو کې توتيا راغلی دی ، نو ځکه ما هم د
توتيا په نامه ضبط کړي .
ددې يوه غزله په تحفة الامير کې راغلې ده . دا غزله د خان په ديوان کې
هم شته . ډېرو د خوشحال خان بللې ده ، اما ارواښاد عقاب پدې عقیده و ، د
خان په ديوان کې ددې يوه قطعه يو فيصده او دوې غزلې راغلې دي . د يوې
غزلې مطلع او مقطع يې دا دي .

نور به مخ په ائينه برابر نه کړم
نه به دواړې سترگې تورې په رانجه کړم
هغه يار مې چېرته دی خوشحال دې اوسي .
دی دې خپله خوشحالي کاغم به زه کړم

يو روايت داسې موجود دی ، چې دا شعرونه توتيا هغه وخت ويلې وو ،
چې خان په هندوستان کې بندي و او دې به هند ته ور استول (دپښتو ادبياتو
تاريخ ۱۵۰ مخ) . بايد ووايو چې توتيا په ۱۰۴۰ هـ ق کال له خان سره واده
کړی و او په ۱۰۸۰ هـ ق کال مړه شوې ده .

(۲) حلیمه : دخان لور او د عبدالقادر خان خټک سکنی خور
وه . دا هم لکه خپل ورور د شېخ سعدي لاهوري مړیده وه .

حليمه فاضله او عارفه ښځه وه، قران عظيم يې حفظ کړی و او د قران حافظه وه. محمد هوتک په پټه خزانه کې ددې يو غزل راوړی دي چې مطلع يې داده:

د اشناى په فکر خوښه هسې شان شوم

نه پوهېږم چې ممتاز که نور جهان شوم

(پټه خزانه ، ۱۸۱ ، ۱۸۲ مخونه)

اوس څرگنده شوې ده، چې د اکوړې په زړه کلي کې د بي بي حليمې جوړ کړې جومات اوس هم شته ، چې پدې وروستيو کلونو کې له سره مرمت شوی دی. (۲۰۰)

(۳) ازاد خان: د خوشحال زوی دی. د زېږېدو تاريخ يې ۱۰۶۵ هـ ق راوړي. دی هم د پښتو شاعر و د اشرف خان هجري د مرگ تاريخ يې په يوه قطعه کې ويلي دی. دا قطعه افضل خان په تاريخ مرصع کې اخيستې ده (د پښتو ادبياتو تاريخ ۱۶۲ - ۱۶۳ مخونه).

(۴) عجب خان: د احم د خوشحال خان زوی دی. اشرف خان هجري يې په يوه بيت کې د سخن شناسۍ يادونه کړې ده. او افضل خان يې په تاريخ مرصع کې يو بيت راوړی دی. (فرهنگ ادبيات پښتو ۲/ ۲۷۷)

(۵) بهرام خان: دی د خوشحال خان زوی دی، د زوکړې تاريخ يې ۱۰۵۳ هـ ق او مړينې هغې يې ۱۱۲۴ هـ ق دی. دلوی خان ددې بيت: «عطار دې نور قلم له لاسه کښېږدي چې په دا خوبې بهرام املا انشا کا» له مخې ادبپوهانو ويلي دي، چې بهرام خان هم د پښتو شاعر او ليکوال و. اما اثار يې تر اوسه نه دي ليدل شوي.

(۲۰۰) انشا دوکتور سهيل: پټې شاعرانې ، شمشاد (مجله) د خوشحال فرهنگي ټولنه د ۱۳۷۵ هـ ش کال دويمه گڼه ۳۶۷ مخ

(۶) **عبدالرحمن خان:** دا هم د خوشحال خان زوی دی، چې د شاعرۍ یادونه یې اشرف خان هجري کړې ده، دده کلام هم تر اوسه تر موږ نه دی رسیدلی. د خان له زامنو، لور او مېرمنې سر بېره دده د کورنۍ وروستيو غړيو، لميسانو او کړوسيانو په شاعرۍ او نثرنگارۍ کې د خان د سبک اغېزې منلې دي او دده د سبک په پېروانو کې شماره شي. يوازې شيدا او کامگار له دې ستنه عدول کړی دی او هندي سبک يې خوښ کړی دی. د خان د کورنۍ نور وروستي غړي چې دده د سبک پيروان بلل کېږي دادي:

(۱) **بابا سعيد خټک:** ښاغلي هميش خليل د بابا سعيد پښتو ديوان دوه ځله چاپ کړی دی او د دري ديوان له وجوده يې موږ خبر کړي يو. د ده پر غزلو او قصيدو د خوشحال خان د سبک اغېزې ښکاره دي. ښاغلي هميش خليل ويلی دي، چې دی د خوشحال خان د کورنۍ يوفرد و او ژوند يې تر ۱۱۲۴ هـ ق پورې يقيني بللی دی (۲۰۱).

(۲) **افضل خان خټک:** د اشرف خان هجري زوی او د خوشحال خان لمسی دی چې له بهرام سره يې د شخړو يادونه ځای ځای پدې کتاب کې هم راغلې ده. دده زوکړه ۱۰۷۵ هـ ق کال ښودل کېږي او دمړينې کال يې استاد رشاد د وروستۍ څېړنې له مخې ۱۱۵۳ هـ ق سم راڅېړي. افضل خان هم د سياسي او فرهنگي سيرت خاوند دی. پر سياسي چال چلند او د کورنۍ له غړيو سره يې پر کړنو ډېرې نيوکې شته، خو د پښتو د ودې او د پښتنو د ښه ژوند لېوال سړی و.

(۲۰۱)، (۲۰۲) خليل هميش: ورکه خزانه لومړی ټوک دارالتصنيف، بيلك ارب پريس پېښور، ۱۹۶۰ م، ۳۶۸ مخ، ۳۵۶ مخ.

ده تاریخ مرصع لیکلی دی. چې یوه برخه یې د نعمت الله هروي د مخزن ترجمه ده. په پاتې برخو کې یې د خپل نیکه ټول کښلي یا د پښتونه عیناً راغبرگ کړي دي. ځینې نور مطالب یې پرې خپله لیکلي دي. له دې سربېره افضل خان کلیله و دمنه یا عیار دانش هم د علمخانه یې دانش په نامه په پښتو ژباړلی دی. افضل خان د پښتو نثريو درنه ذخیره موږ ته راپریښې ده. منظومات یې هم شته. دده په غوښتنه ډېر اثار په پښتو ترجمه شوي دي. او له دې سربېره د لوی خان ټول اثار ده ترتیب او تنظیم کړي دي.

(۳) خوشحال خان شهید: د سعد الله خان زوی او د

افضل خان لمسی، د پښتو غزل سرا شاعر دی. د خوشحال سبک پېروي یې ډېره ښه کړې ده. د پلار د سردارۍ په زمانه کې د تېري حاکم و. د احمد شاه بابا په پوځي کار روایو کې دخپل سړی و او په ۱۱۷۲ کال په جنگونو کې وژل شوی دی.

(۴) نواز خټک: دا سړی لومړی ځل ارواښاد دوست محمد

خان کامل پرموږ راوپېژاند. بیا وروسته ښاغلي همېش خلیل په ورکه خزانه کې ځای ورکړ. دا سړی د سعد الله خان لمسی او د افضل خان کړوسی ښودل شوی دی. ^(۲۰۲) خو پروفیسور افضل رضا د خوشحال خان شهید زوی ښودلی دی. ^(۲۰۳) دی هم د پښتو غزل سرا شاعر او د هغه سبک پیرو دی، چې خان یې اساس ایښی دی.

دخان د کورنۍ له غړیو چې ورتېر شو، د سیمې ځینې نورو شاعرانو په نظم او نثر کې هم د خان د سبک اثرونه منلي دي، او یایې هم دخان د شاگردانو اغېز منلی دی او په ادبي څېړنو کې دده پیروان بلل شوي دي. زه دلته د دوی یوازې نومونه اخلم:

^(۲۰۳) د پښتو غزل، ۱۰۹ مخ.

(۱) شاعران: اشرف خليل، فيض محمد، فاضل، حسين، عليم، موسى، افضل، عبدل، عثمان، ابراهيم، فضل او احسن ځينو ادبپوهانو، لکه استاد رښتين^(۲۰۴) او پروفیسور رضا (پښتو غزل، ۱۱۶ مخ) مسري خان گگياني هم د خوشحال خان د سبک په ملگرو کې یاد کړی دی. د مسري خان د دیوان له مطالعې دا نظر په دسري زړه ته پرېوزي.

ما د پښتو ادبیاتو تاریخ کې دا شاعر د خوشحال په پیروانو کې نه دی یاد کړی. دلته باید دا خبره وکړو چې ځینو ادبپوهانو ځینې نور شاعران هم د خوشحال بابا د سبک په پیروانو کې شامل بللي وو. دا هغه وخت و، چې ددغو خلکو آثار نه وو کتل شوي. کله چې یې آثار وکتل شول، نو ښکاره شوه چې دا شاعران د بابا د سبک پیروان نه دي. دا ډله شاعران ما د پښتو ادبیاتو تاریخ (۱۶۷-۱۶۸ مخونه) کې په نڅېه کړي دي.

(۲) نثر لیکونکي: محمد مظفر د تاریخ اعثم کوفي ژباړن، عبدالحلیم، د اختیارات بدیعي او نورو د پروا اثارو مترجم، فخر الدین صاحبزاده، مسعود بن عبدالله (دواړه د آدم خان درخانۍ د کیسې لیکونکي). د قاید الاثم الی البيت الحرام لیکوال او نور.

د خان بابا د سبک په پیروانو کې یو هم په ژانري او موضوعي پراختیا کې د خان پایي ته نه دي رسېدلي، خو په هنري ارائیه او دلیک په روش کې د ده د سبک د پیروانو په اثارو کې ښايي ځینې داسې برجسته گۍ ترسترگو شي، چې د سبک د موسس پر اثارو څه برلاسی و ښیي. دا کار طبیعي هم دی، که به داسې یو حرکت او تمایل په ادبیاتو کې ونه لیدل شي، نو به دا وایو چې د انکشاف څرک په ادبیاتو کې نه ترسترگو کېږي.

(۲۰۴) رښتين، پوهاند صديق الله: د پښتو ادبي مکتبونه، یو نیورسټي بک ایجنسي، پېښور، ۱۹۸۸ م. نوميالي شاعران، ۱۲۷ مخ.

ښاغلي ضیا جعفري یو ځای د خان او پېروانو د اثارو د پرتلنې پر وخت دغسې خبره کړې ده (ترجمه) :

« عبدالقادر خان له خپل پلار نه هم سلیسه او زیاته صافه ژبه لیکلې ده او د پښتون نثر د سلاست او روانۍ خواته یې یو قدم وچت کړی دی » (۲۰۵)

ددې بحث په پای کې دا یادونه لازمه بولم ، چې که خان بابا له یوې خوا ګرانییه او نه پناه کېدونکي اثار خپلې ژبې او خپلو خلکو او فرهنگ ته ډالۍ کړي دي ، ددې تر څنګه یې د خپلې کورنۍ د غړیو یوه ډله هم خپلې ژبې او فرهنگ ته د خدمت لپاره وروزله. دې ډلې هم په خپل وار سره د پښتو ژبې د اثارو په بډاینه کې پوره برخه واخیسته او پر هغې لارې یې قدمونه کښېښودل ، چې خان د خپلې ژبې او ادب د روزنې په منظور ایستلې وه.

اتم خپرکی

((۸))

مفکر ، عالم او فیلسوف خوشحال خان

مگر زه یې چې گویا په شاعري کړم

پښتانه به پوهول ایزد تعال

د خوشحال خټک په ژبه برکت شه

چې ویل کا په پښتو له هره بابه

ما په تېرو دوو خپرونو کې په عام ډول زموږ فرهنگ ته د خان پریڅښنو خبرې وکړې او هم مې هغه نظریې او خبرې راوړې چې د لوی خان د شاعری او لیکوالۍ د څنگه والي پر مساله یې رڼا اچوله او دده څېره یې تر یوه حده د لیکوال او شاعر په توګه موږ ته راوښودله.

اوس به پدې خپرکي کې دده د اثارو پر فکري ، نظریاتي او علمي خواوو خبرې وشي او زیار به وایستل شي ، چې دده د خپلو اثارو او دنورو پوهانو نظریوته په پاملرنه دده پر علمي او فکري صلاحیتونو او نظریو خبرې وکړو.

د خوشحال په اثارو کې د اجتماعي علومو دبېلا بېلو څانگو او حتی د طبيعي علومو د ځينو څانگو مستقل اثار او د نورو اثارو په ترڅ کې ضمني بيانونه میندل کېږي. هغه علوم چې ده په خپلو بېلا بېلو اثارو کې بيان کړي دي ، دا دي :

الف، ديني او فقهي علوم :

تاسې دده د اثارو په لړ کې وليدل چې خان هدايه اوځينې نور فقهي او ديني اثار ترجمه کړي ، چې تر اوسه موږ نه دي تر لاسه کړي ، خو په ديني او فقهي اثارو کې يې فضل نامه او د نام حق پښتو ترجمه زموږ په واک کې دي .

ب: تصوف :

موږ پوهېږو چې خان په خانقاه کې ناست صوفي نه و خو دده د مطالعې وسعت ، د شرق د سترو صوفيانو له اثارو سره دده اشنایي او بيا دده دخپل دوران لویو روحاني او علمي شخصیتونو ، لکه لوی ولی الله حضرت شېخ رحمکار گاکا صاحب ، مولانا عبدالحکیم سیالکوتي او شاه اویس ملتاني سره دده ناسته ولاړه ، دا ټول روابط او مطالعات دده پړوان ، ذهن او ضمیر اغېزمن وو. د عرفان او سلوک پلوشو يې هم زړه روښانه کړی او د باطن په صیقل کې يې ترې گټه اخیستې وه .

استاد کامل په دې باب ویلي دي (څه د علمي تبحر او مطالعې د پراختیا او څه دروابطو په وجه د خان په کلام کې د صوفیانه مذاق د لوړې پایې نظمونه پیدا کېږي) (خوشحال خان خټک ، ۲۵۲ مخ) . لکه چې استاد کامل ویلي دي د خان د کلیات پرخینو نظمونو صوفیانه رنگ خپلې وزرې غوړولې دي . دا لاندې صوفیانه قطعه يې د کتو ده :

دجهان ننداره ګوره

راشه وغږوه سترګې

د اسمان ننداره ګوره

چې ښایست لري په ستوریو

په هر شان ننداره ګوره

ددې خپل وجود په باغ کې

دباغوان ننداره ګوره

چې هر گل وته نظر کړې

(خوشحال خان خټک ۲۵۳ مخ)

باید ووايو چې د خان صوفیانه ویناوو هم زموږ د خپرونکیو پام وراړولی دی. ارواښاد استاد حمزه شینواری (۱۹۰۷ - ۱۹۹۴) د خان د یوه بیت :

((په هر څه کې ننداره د هغه مخ کړم
چې له ډېرې پیدایې ناپدید شو))

په عارفانه تشریح کې یو کتاب لیکلی دی، چې د (خوشحال خان خټک یو شعر) نومېږي.

ج . اخلاقي مضامین :

د خان د کلیات یوه برخه د اخلاقي مسایلو بیان ته وقف شوې ده. له دې سربېره د اخلاقنامې په نامه یې د اخلاق محفني اووه لس فصله هم پدې نیامت ترجمه کړي دي، چې له مطالبو او حکایاتو یې پښتانه پند واخلي او په خپله اخلاقي روزنه کې ترې استفاده وکړي.

دا خبره باید هېره نه کړو ، چې تر خان د مخه چې موږ کوم پښتو اثار لرو، په زیاترو کې دیني او اخلاقي مسایل بیان شوي دي. البته خان ددغو اثارو په ترجمه او نظمولو سره زموږ د ژبې د دیني او اخلاقي اثارو پله درنه کړې ده او اخلاق محسني او هدایه او نام حق تر خان پخوا چانه وو پښتو کړي - که وي تر موږه نه دي رسېدلي - خان تر اوسه پدې برخه کې داوولیت حق لري.

د : طب :

تر خان د مخه په پښتو کې موږ داسې اثار نه لرو چې طبي موضوعات او مسایل دې پکې بیان شوي وي. خوشحال خان خټک لومړنی عالم دی، چې د خپل دوران د مروج طب نسخې او لارښوونې یې په پښتو نظم کړي دي. ما دمخه دده طبی اثار بنودلي دي.

ارواښاد پروفیسور تقویم الحق کاکا خېل (۱۹۹۹ م) له طب سره د خان تعلق په اړه ډېره ښه توجیه وړاندې کړې ده ، چې دلې یې راوړل مفید

ایسي: ((خوشحال خان خټک ددې هر څه سره سره طبیب او حکیم هم و. طب دهغه کسب نه و، او نه دطب عمومي استعمال ته هغه وزگار و. خو طب په هغه زمانه کې د علم و ادب یوه حصه وه او د ضرورت مطابق ددې علم حاصلول ضروري وو په انساني طب کې هغه خپل تجربات راجمع کړي دي)) (۲۰۶)

دطب نامې له مطالعې څرگندېږي چې ځینې نسخې یې د خان د خپلو تجربو زېږنده ده. ځینې نسخې یې د زاړه طب له بېلا بېلو کتابونو را اخیستې او بیايې چې نسخه ترې جوړه کړې خپله یې هم ازمیلې ده. لکه چې په طب نامه کې یوځای لولو:

په لوی طب کې مې لیدلي بیا په خودمي ازمایلي (۲۰۷)

ه: هیئت او نجوم:

د خان د کلیات له ځینو اشارو او ځینو نظمونو په ډاگه څرگندېږي، چې ده د هیئت په علم کې مطالعه درلوده. په یو غزل کې یې راغلي دي:

ودې زېږي فرزند

د بابا په غولي، وند

د مریخ په کوکب شوی

شوخ، بی باک بلا لوند

د زهره په ستوري زیږه

خوښ، خرم خوشحال خورسند

(۲۰۶) طب نامه (مقدمه)، ۷ مخ.

(۲۰۷) خټک، خوشحال خان، طب نامه، پښتو (اکادمي، پېښور، خوشحال

ریسرچ سل، جدون پریس، ۱۹۸۵ م، ۳۹ مخ.

نحس او سعد اووه ستوري
نر دا نورشته لا بلند

(د خوشحال خان خټک کلیات، ۱/۴۶)

یو بل ځای ستور پوهنه کې د خپل صلاحیت په باب وایي:

چې کوکب مې یاري نه کا
په دا څه که کوکب دان شوم

(دیوان، ۲/۳۲۳)

ادبپوهانو هم زیاتره په نجوم او هیئت کې دخان لاس لرلو ته اشارې کړې دي. پروفیسور محمد نواز خان طایر، خوشحال خان خټک د یو ذهین او وچت خیاله هیئت دان په توګه پر موږ راپېژندلی دی (۲۰۸).

و، جغرافیا:

دخان د بیاض له ځینو کښنو او په سواتنامه کې دسوات د جغرافیې حدودو له ښوولو دا خبره څرګندېږي چې خان په جغرافي مسایلو پوهېده. له دې سربېره دخان په دیوان کې د فصلونو د تغیر، د میاشتو، ورځو فلکي اجرامو او دې ته ورته ځینو نورو مسایلو په باب هم اشارې او یادونې لري. لکه پروفیسور طایر چې کښلي دي (ترجمه) «دزمکې ګرځېدل دفلکي اجرا-موحرکات، دستوریو اوسیاریو مشاهده له ډېرې پخوا زمانې دمفکرینو او فلاسفه وو ترکتنې لاندې وو. خوشحال هم پر دې موضوع پوره قلم فرسایي کړې ده.....» (خوشحالنامه ۱۴۲ مخ)

دخان دا ډول اثار د طبیعي جغرافیا له بېلابېلو څانګو سره اړه پیدا کوي. او موږ دده په اثارو کې د جغرافیا په ځینو څانګو پورې مربوط اثار موندلای شو. دا اثار او اشارې موږ ته دا افاده راکوي چې خان د پخوانیو جغرافیا والو

(۲۰۸) طایر، پروفیسور، محمد نواز خان: جغرافیه دان خوشحال، خوشحالنامه،

۱۴۲مخ

اثر لوستي وو. ماته خپله ترڅانه دمخه په پښتو اثارو کې جغرافي مسایل او بیانونه نه دي تر سترگوشوي.

ز: تاریخ:

دخان په کلیات کې ځینې واغلي قصیدې، قطعې، ترکیب بند ذوالقافیتین او ځینې نور پارکي تاریخي ارزښت لري. دخان د بیاض نوشتې زیاتره تردغه حکم لاندې راځي او موږ دخان له دغو لیکلیو او نظم کړیو موادو د هغه دوران د تاریخ په لیکلو کې ښه استفاده کولای شو. خوشحال خېرونکیو ډېرو دخان بابا په اثارو کې تاریخي موادو ته اشارې کړې دي او دی یې مورخ بللی دی.

ما چې د ۱۹۴۹ م کال چاپ یوه درسي کتاب کې دخوشحال کوم بحث لیدلی دی^(۲۰۹) په هغه کې تر بېلا بېلو عناوینو لاندې پر خان بحث شوی دی، یو بحث یې (مورخ خوشحال خان) دی. دغه راز ښاغلي شاه جهان انور هم پر خوشحال خان بابا خپله یوه څېړنه کې د (مورخ خوشحال) تر سرلیک لاندې دخوشحال خان پر هغو اثارو خبرې کړې دي، چې تاریخي ارزښت لري او دی یې ښه مورخ بللی دی.^(۲۱۰) ښایي ځینې ښاغلي دا اعتراض وکړي چې تاریخ لیکل خوځانته میتودونه لري، ایا دخوشحال ددغو څو نظمونو او د بیاض دنوشتو له مخې موږ ده ته مورخ ویلی شو؟ ددغسې احتمالي اعتراضونو او پوښتنو په ځواب کې زما په پوهه سرې ویلای شي، دده کوم منظم تاریخ زموږ په لاس کې نشته چې سرې یې دتاریخ دمیتودولوچي له نظره وگوري. دده په ځینو نظمونو کې تاریخي پېښې بیان شوې دي، او د ځینو واقعاتو یادښتونه یې لیکلي دي، چې لمسی یې په تاریخ مرصع کې اخیستي دي. دغه اثار

^(۲۰۹) محمد ایاز خان پښتو انرژگایید، ما ستر خان گل منظور کتبخانه، منظور عام

پریس، پېښور، ۱۹۴۹، ۵-۱۸ مخونه.

^(۲۱۰) انور، نور شاه جهان: د خوشحال خان خټک قطعات او متفرقات (سریزه

دیوان خوشحال خان خټک ۲۹۰-۲۹۴ مخونه.

تاريخي ارزښت لري او په تاريخ ليکنه کې د استفادې وړ دي. په تاريخ پوهېدنه او له تاريخ سره مينه دده له اثارو څرگندېږي.

د تاريخ يو معاصر متخصص دوکتور وقار علي شاه کاکاخېل ، د خوشحال خټک پر تاريخ ليکنه يو ځانگړی کتاب ليکلی دی او دده د تاريخي ارزښت لرونکي اثار يې پکې څېړلې دي او په تاريخ کې يې د خوشحال خان خټک د صلاحيتونو په باب کښلي دي.

((تاريخ نويسي يو گران فن دی ، ولې سړی چې د خان بابا په کلام کې د تاريخ نويسي ځينې نمونې وگوري ، نو گوته په خوله حيران پاتې شي چې دا فن هم د خوشحال خان بابا لاس کې و . او نه صرف ، دا چې هغه پزې پوهېدو ، بلکه پوره پوره عبور يې پرې لرلو . د خان بابا پدې فن کتابونه ليکل کېدای شي...))^(۲۱۱)

ح: اتنوگرافي او اتنولوجي :

د خان اثار له دې پلوه هم غني مواد لري . په تاريخ مرصع کې د خان ديباض ځينې راغلې نوشتې ، د دستار نامې ځينې بخښنه او دمنظومو اثارو ځينې يادونې او اشارې ، د نن ورځې اتنولوجست او اتنوگرافر ته د کار مواد برابرېږي . کانديد اکادميسين محمد ابراهيم عطايي د خان ځينې اثار له دې جهته کتلي دي .^(۲۱۲)

ط: کلتوري اتروپالوجي :

ارواښاد کانديد اکادميسين محمد صديق روهي په خپله يوه ليکنه کې په دې اړه راوړي دي :

(۲۱۱) کاکا خېل دوکتور وقار علي شاه: خوشحال خان خټک او تاريخ نويسي ،

يونيورسټي بک ايجنسي ماسټر پرنټرز ، پېښور ۱۹۹۲ م ، ۲ مخ .

(۲۱۲) عطايي ، کانديد اکادميسين محمد ابراهيم : د خټکو په ادبي اثارو کې د

اتنوگرافيکي څېړنو لپاره د پاملرنې وړ مواد : هجري ياد . د زلمی هېواد مل په زيار ، پښتو ټولنه ، کابل دولتي مطبعه ۱۳۶۴ هـ ش . ۱۰۳ - ۱۳۴ مخونه .

((دسواتنامې له لوستلو نه په اسانۍ سره پوهېدای شو چې خوشحال خان د(کلتوري انټروپالوجي) متخصص دی او تر اوسه پورې پښتنو کې داسې شخص نه دی پیدا شوی ، چې دده په اندازه د پښتنو اجتماعي سایکالوجي تشخیص کړي)) (۲۱۳)

د استاد روهي په لوړه اقتباسي ټوټه کې راغلي وو ، چې پښتنو لادخان په سويه بل څوک نه دی پیدا کړی چې د پښتنو اجتماعي روان تشخیص کړي . ده ته دخپلې ټولنې او خپلو خلکو روان ډېر ښه معلوم و . اجتماعي نیمګر تیاوې يې ښې ورڅرګندې وې او ده هم هغه د علامه اقبال خبره بې باکانه او یا په عامه اصطلاح بې هر اسه په خپلو تلپاتې اثارو کې منعکسې کړې .

ی: بازداري:

موږ دخان د اثارو د معرفۍ په څپرکي کې دده دپښتو او دري ځانګړیو بازنامو یادونې ولوستې دغسې په کلیات کې په دې ارتباط دوې قصیدې ، دوې پښتو غزلې ، او یوه دري غزله ، هم لري . پدې اثارو کې دباز او نورو ښکاري مرغانو د ډولونو روزلو او ددوی د ناروغیو د علاج ، ښکار او دې ته ورته مسایلو په باب بیانونه راغلي دي . زموږ دفرهنگ په تاریخ کې دخان دا کار بې ساری دی . دی لومړنی افغان عالم دی ، چې دې مسالې ته یې توجه کړېده او د پښتو لمن ته یې دباز دارۍ مسایل هم ورغور ځولي دي . له دغو اثارو سربېره خان ددستار نامې دهنرونو دبرخې اووم هنر دښکار تشریح ته وقف کړی دی . (۲۱۴)

پروفیسور تقویم الحق کاکا خېل لیکلي وو ، چې : ((د هغه (خوشحال) زیات شعف خو د مرغیو د طب سره و او پدې سلسله کې دهغه باز نامه جواب نه لري)) (دطب نامې مقدمه ، ۷مخ) خان د بازونو له ښکار سره لېونی مینه

(۲۱۳) خوشحال خان خټک دمفکورو یولنډ جاج ، خوشحال خټک کلیات ، ۱۲/

پنځم مخ

(۲۱۴) دستار نامه ، ۵۴-۶۷مخونه .

درلوده او پر بازونو ښکار یې د هر چا کار نه یاله. په یوه غزله کې یې ویلي دي

د بازونو ښکار د چا دی د زردار
هم زردار هم بې پروا قلندر وار
دهغه سړي څه کار دی په بازونو
چې بنده دی د درم او د دینار
د ښکار کار په مصلحت په سیالی نه دی
د ایو عشق دی چې یې ورکا کرد کار
زه خوشحال به د بازونو ښکار پرې نږدم
خو زوندي یم دا مې کار دی دا روزگار

(کلیات ، ۵۹ / ۱)

دهمدې مینې له امله یې د بازونو د تربیې لارې چارې په نظم و نشر په پښتو او دري ژبو په بېلا بېلو اثارو کې راوښودلې. د بازونو دناروغیو د علاج لپاره یې تجربې وکړې او خپلې دغه تجربې یې هم په کتابونو او دفتر ونو وڅېړلې.

په یو غزل ډوله نظم کې یې چې د باز یوه ناروغي او بیا یې دناروغۍ علاج ښودلې ، نو بیا په پای کې ویلي دي:

دا سنگت او که د اوبو سره باز چښینه
فایده یې تجربه ده د خوشحال
که یوه ذره لونگ ، هم پکې وینه
په ښښه کې یې ساته په ماه و سال

ک ، حربي مسايل :

موږ تاسې پوهېږو چې خوشحال خان خټک په یوه داسې کورنۍ کې پیدا شوی و ، چې د خپلې سردارۍ ، منصب او جاگیر د سانتي لپاره جنگ ته اړ و . د

وخت د حکومتونو لپاره یې له خپلو او پردو دواړو سره جنگونه کول. سیمې او قبیلې یې په توره ایلولې. تاسې خپله ولوستل چې خان خپله جنگي سردار و. د حکومت په طرفدارۍ او پر ضد یې په لسگونو جنگونو کې گډون کړی و.

خان په خپلو اثارو کې هر ځای خپلو جنگي کار روایتونه اشارې لري، خپلې ماتې او بریاوې دواړه یادوي، په جنگونو کې د خپلو ټپونو خبرې کوي او دا وایي چې یو پرهار به مې جوړ نه و، چې بل به راپورې شو. ددې ټولو خبرو مانا داده، چې خان دخپل وخت د جنگونو په فنونو پوهېده او دجنگ ډولونه او شرایط ور معلوم وو. ده پخپلو یادښتونو (بیاض) او دستار نامه کې دحرب په فنونو او ډولونو هم خبرې کړې دي، او دخان خبره ترې ددې فن دیوماهر په توگه راڅرگندېږي.

په دستار نامه کې یو ځای لولو: ((درې وجې دجنگ لویې وجې دي: یوصف جنگي، بل قذاقي، بل شبخون)) دهغه زمان په جنگونو کې د جنگ له دغو روشونو استفاده کېده.

که څه هم خان یو جنگیالی سردار و، خو ددې ترڅنگه د یو پوه او مدبر مفکر په توگه پدې پوهېده، چې هغه کار چې سیاست او تدبیر کولای شي، جنگ یې نشي کولای. خان یو ځای ویلي دي:

خو په نورو په توږیو په نیزوشي
صد چندان شي په تدبیر په هنرونه

(کلیات ۱/ ۲۴۷)

ل، ادبپوهنه :

دخان په اثارو کې موږ ځینې داسې بیانونه او خبرې هم پیدا کولای شو، چې د ادبپوهنې د ځینو څانگو په کالب کې د مطالعې ځای لري. که به موږ د پښتو ادبپوهنې په دغو څانگو کې کار کوو، د خان دغه وړ اثار یې د اساس حیثیت پیدا کوي.

د خان په دستار نامه کې یو بحث دی (هنر د شعر چې پیرو د علم دی)
پدې بحث کې خان د شعر او د شعر د لوازمو په باب خبرې لري. د شرفي
شاعري ژانرونه ، لکه : قصیده ، غزل ، رباعي ، قطعه ، مخمس ، مسدس او
نور را معرفي کوي او تعریفوي.

د پښتو په زړو اثارو کې ماته خپله تر خان د مخه او وروسته تر معاصر
دوران پورې بل داسې اثر نه دی ښکاره چې دا وړ معلومات دې ولري. د خان
دا لنډې یادونې په پښتو کې د ژانر پوهنې اساس ېږدي.

دغه راز په سواتنامه کې دی د اخوند دروېزه د مخزن الاسلام یو نقد وړ-
اندې کوي، چې دا نقد هم په خپله برخه کې یو پخوانی نقد دی او زموږ د
ادبي کره کتنې د تاریخ په پیلامه کې د مطالعې ځای لري. ددې نقد څو
بیتونه دا دي:

دروېزه چې بیان کړی خپل کتاب دی
نوم یې مخزن الاسرار کړی خباب دی
که یوه مسره په شل بله په سل ده
نامربوطه ناموزونه پښه ویل ده
قافیه یې لا م و دال سره وهلی
په ردیف کې یې نون واو سره پیلې
قصیده دبو صیري ترجمه کړې
عربي یې تر پښتو مضحک راوړې
هر هر بیت د قصیدې چې درمرجان دی
په پښتو کې تر اوریشو لا ارزان دی

* * *

مسالي یې نظم کړې په پښتو دي
درته څه وایم چې څه دي د ایستودې

په دا هسې شان کتاب يې مباحثات دي
دجامي تر هفت اورنگ ورته ناولات دي
کنده پز، دکنده خور سره جوړېږي
خاص په خاص او عام په عام ويل خوښېږي

(سواتنامه، د کابل چاپ، ادبي څېړنې ۲۵۲ - ۲۵۳ مخونه)
د خان په دستار نامه کې د بېلا بېلو علومو او فنونو، لکه: موسيقي،
نقاشي، شطرنج، تجارت، تيراندازي، زراعت او نور په باب خبرې او
بيانونه شته او له دغو علومو او فنونو د خان د خبرتيا او پوهېدنې
ښکارندويي کوي. د خان دستار نامه له دې پلوه د څېړنې ډېر مواد لري چې
له بده مرغه د چاپ لاندې وړاوېنټي. ارواښاد کانديد اکادميسين محمد
صديق روحي پر ځای ويلي دي: ((سره له دې چې د دستار نامې له ليکلو
څخه د خوشحال خان هدف د مشرۍ د اوصافو او خواصو او د پښتنو دپاره د
ليډر شپ د خصوصياتو بيانول دي، خو په ضمن کې يوزيات شمېر فلسفي
، تربيتي او اجتماعي مسايل طرح شوي دي، چې زياتو څېړنو ته انتظار
باسي)) (۲۱۵)

* * *

تر دې ځايه مو د خان پر علمي صلاحيتونو يوه تته رڼا واچوله، اوس به
دخان د اثارو پر فکري ارزښتونو څه خبرې وکړو او دده مفکورې او نظريې به
لږ څه وڅېړو.

۱ د ښوونې او روزنې نظريه:

د خوشحال خان د ستارنامه کې ډېر مهم او اساسي مسايل بيان شوي دي.
ارواښاد استاد روحي په خپلو بېلا بېلو مقالو کې د خان دا ډول نظريې
څېړلي دي. يو ځای يې کښلي دي:

(۲۱۵) روحي، محمد صديق: د خوشحال د روزنې فلسفه، د زيري فوق العاده مجله،
۱۳۵۵ هـ ش، ۷ مخ.

((د خوشحال خان دستار نامه د ښوونې او روزنې ټول عمده مسایل ، لکه د ښوونې او روزنې ایډیال او هدف ، تعلیمي نصاب ، د تدریس میتود ، د چاپیریال او وراثت موضوع او داسې نور په ډېره عالمانه توګه څېړي)) استاد روحي ويلي دي چې خوشحال خان د ښوونې او روزنې په برخه کې له اروپایي فیلسوفانو سره د پرتلې وړ دی. استاد زیاتوي:

د ساري په ډول انګرېز فیلسوف جان لاک د سپینې لوحې Tabularasa د نظریې په وړاندې کولو سره په فلسفه کې انقلاب راووست. په تعجب سره وینو چې خوشحال خان بابا په همدې وخت کې د سپینې لوحې نظریه وړاندې کړې ده. جان لاک (۱۷۰۹-۱۶۳۲ م) عقیده درلوده ، چې د ماشوم ماغزه د سپینې لوحې په شان دي او له تجربې نه مخکې په ماغزو کې کومه فطري مفکوره نشته. خوشحال خان (۱۶۸۹-۱۶۱۳ م) وايي: ((ډ هلك زړه لکه سپین کوره کاغذ هسې دی ، هر څه چې پرې وکاږې هغه حرف پرې پرېوزي)) د جان لاک جنټلمین د خان د (دستار سړي) سره ورته والی لري. خوشحال خان په ښوونه او روزنه کې د جنس ، طبقې او اجتماعي-اقتصادي موقف توپیر نه کوي. د خان په نظر بادار او غلام ، ناراوښخه ټول د علم په زده کړه مکلف دي. پدې برخه کې دده نظر یې د کامینیوس له نظریو سره ورته والی لري.

دغه راز خان بابا د نرانو او ښځو لپاره سره جلا نصاب ټاکي ، تشویق ته هم ارزښت ورکوي او د چاپیریال او وراثت کومه نظریه چې خوشحال خان وړاندې کړې ده ، د استاد روحي په قول دا نظریه د زیاترو څېړنو په وسیله تایید شوې ده. (۲۱۶)

په ښوونه او روزنه کې د خان د نظریو د څېړلو او د غربي فیلسوفانو له نظریو سره د کتنې په صورت کې استاد روحي یو ځای ويلي دي: ((د خوشحال د ستار نامه منځو معیارونو ته اشاره کوي چې د دستار سړي دپاره لازم شرایط

(۲۱۶) د خوشحال خان د مفکورو لنډ جاج ، د خوشحال خټک کلیات ، ۲/ پنځم - اتم

مخونه .

گڼل کېږي. د ښوونې او روزنې د فلسفې په تاریخ کې دپلوتارک (مورالینه) او دکوینتیلیان (د بلاغت اصول) چې د محتویاتو له پلوه د خوشحال له دستار نامې سره پوره شباهت لري، د نور ماتیف فلسفې غوره نمونې دي. هماغسې چې پلوتارک، کوینتیلیان، کامینیوس او داسې نور د ښوونې او روزنې د نور ماتیف فلسفې په وړاندې کولو سره د فیلسوفانو په حیث شهرت موندلی دی، خوشحال خان هم ددغه لقب مستحق دی....» (۲۱۷)

ددې خبرې یادونه ضرور ده، چې خان ته په ځینو نورو ځایونو کې د فلسفې خطاب شوی دی. د مثال په ډول محمد ایاز خان چې په خپل ترتیب کړي درسي کتاب (۱۹۴۹ م کال چاپ) پر خوشحال بابا کوم بحثونه کړي دي، یو بحث دی، (فلسفې خوشحال). د استاد روهي او نورو له څېړنو دا راوړي چې خان ته موږ په زغرده د ښوونې او روزنې فیلسوف ویلی شو. د خان د کلیات له دقیقې مطالعې څرگندېږي چې د خان پر ځینو پارکو د فلسفې افکارو نری شمال لگېدلی دی.

دخان بابا په اثرلو کې د جمال دتصور لټون هم د فلسفې نظریو څرک پر لاس راگوي. ارواښاد پروفیسور تقویم الحق کا کا خېل په خپله یوه مقاله کې چې (خوشحال خان کا تصور جمال) نومېږي، دخپل عصر پر فلسفه باندې د خوشحال خان د عبور او پوهې خبرې کړې دي. (۲۱۸) له فلسفې نه د خان خیر تیا، لکه د نورو پوهنو په څېر دده پر ځینو اثارو خپلې اغېزې ښکاره کړې دي. د فلسفې افکارو د بېلا بېلو څانگو له نظره د خان د اثارو کتل هم د یوه تیسس موضوع کېدای شي.

(۱۱۷) روهي، کانديد اکادميسين محمد صديق: د خوشحال د ښوونې او روزنې

فلسفه، ادبي څېړنې، ۲۱۱ مخ.

(۲۱۸) کا کا خېل، پروفیسور تقویم الحق: خوشحال خان کا تصور جمال،

خوشحالنامه، ۱۳۹-۱۳۱ مخونه.

۲ ملی نظريه :

په مخنيو خپرکو کې مو ولوستل چې خان د خپل ژوند په يوه خاصه زمانې مقطع کې له يو فکري تحول سره مخامخېږي، او دده په اصطلاح لويې اندېښنې ورسره پيدا کېږي. ددغسې اندېښنو د عملي کولو لپاره فرهنگي پشته وانه هم ضرور ده. ده د همدې اړتيا په بنا چې لادهند مغلو د رنښور په کوټ کې بندي و، د مشرۍ د خصوصياتو د څرگندولو لپاره يې دستار نامې غوندې يو کتاب وکېښ، چې د استاد حبيبي په قول دده د جهاندارۍ د نظريو ښکارندويي کوي. کله چې له بنده خوشې شو کورته راغی، او هغه وخت راوړسېد چې عملي مبارزه پيل کاندې، له نورو مشرانو سره جرگې مرکې وکړي، خلک اتفاق او اتحاد ته راوبولي او د پردو پر ضد توره په لاس ميدان ته راووزي. نو يې دخپلې نظريې د تقويې لپاره ځينې داسې اثار نظم کړل، چې دده ملی نظريه جوړوي او دی په افغانانو کې د يو منظم ملي (نشنلستي) فکر بنسټ ايښودونکي په توگه راپېژني.

تر خان دمخه روښانيانو هم له مغلي واکمنو سره په توره مبارزه وکړه، خو په نظرياتو لحاظ ددوی په لاس ته راغليو کتل شويو اثارو کې لکه د خان هغې څه ځانگړې اشارې نه ليدل کېږي.

د خان په کليات، سواتنامه او فراقنامه کې موږ دا وړ يادونې ډېرې پيدا کولای شو، چې دا يادونې په عام ډول دده د ملي نظريې بنسټ جوړوي. زه به دلته د نمونې لپاره خوبيتونه راواخلم:

په يوه ژبه خبرې په پښتو کړو
ولې هيڅ نه شوله يو بل خبردار

د افغان په ننگ مې وتړله توره
ننگيالی د زمانې خوشال خټک يم

درست پښتون تر کندهاره تر اټکه
سره یو د ننگ په کار پټ و اشکار

زه په لویو اندېښنو کې
دی په کور کې دی غران

ومغل وټه به نن کرم اټک پوله
ملک به خلاص کرم دمغل له غلاغوله

د یوې رباعۍ په یو نیم بیتي کې یې ویلي دي

غم د یارانو درد د وطن لري
داهم خای د تعجب دی که یې ویني
چې مغل کاندې بازیې په افغان

دا لوړ راوړل شوي بیتونه او دده د کلام ځینې نورې برخې په کامل ډول
یو ملي (نشنلستي) فکر ارائه کوي.

دلته باید دا خبره یادې کړو چې په غرب کې د نشنلېزم مفکوره د خان له
زمانې وروسته پیدا شوې ده. دوکتور راج ولیشاه خټک لیکلي دي: «د ژبې په
بنا د قومیت تصور چې په مغرب کې د فرانس له انقلاب نه پس پیدا شوی
دی... خوشحال خان خټک هغه پرمېنی عالم دی، چا چې په پرمېنی ځل د
پښتون نشنلېزم تصور وړاندې کړو».

(پښتو ادبي تحریکونه، ۱۶۰)

استاد روهي بیا د خوشحال خان نشنلستي مفکورو په باب وایي چې دا
مفکوره یې د ایتالیایي هېواد پال مبارز مادژیني له مفکورو نه کمه ده.
(د خوشحال خان خټک سوانح، ادبي څېړنې، ۲۳۳ مخ)

(۳) انتقادي مفکورې:

د خان په دیوان (کلیات)، شواتنامه او فراقنامه کې موږ له ځینو داسې نظمونو سره مخامخېږو چې د خان د انتقادي افکارو ښکارندويي کوي او دا اثار موږ ته رابښي، چې خان له قضایاوو سره انتقادي برخورد لري. ځینې مسایل په منظم ډول نقد وي.

دده په اثارو کې موږ ادبي نقد، اجتماعي اوسياسي او دده پر خپل ځان نقدونه پیدا کوو. په تېر بحث کې موږ د ادبي نقد مساله یاده کړه، دلته به یې په سیاسي او اجتماعي نقدونو او پر خان انتقاد خبرې راوړو، دلته زه څو نمونې راوړم:

الف سیاسي انتقادونه:

خان د خپل دوران په سیاسي نظام ډیرې نیوکې او کره کتنې لري، د باچا اعمال او ځینو درباریانو کره وړه غندي. زما په پوهه ددغو انتقادي برخوردونو او هجوو تر منځ باید موږ ترییر قایل شو. زه له فراقنامې دده ددغه ډول انتقادونو نمونې دلته را اخلم:

یا پاچاه په خان جهود دی
د مومن ازار یې سود دی
په دا منځ کې داور خدای دی
ور معلوم د هر چارای دی
بادشاهان چې ستم ناک شي
په خلل د خلقو ژواک شي
بادشاهان چې نا انصاف شي
خلق خوار په هر اطراف شي
بادشاهان چې بې تمیز شي
چې عزیز وی نباعزیز شي
خدای خبر په دا بادشاه دی
چې گمراه دی ډیر گمراه دی

که رشتیا وایم ابلیس دی
 دک په مکر په تلبیس دی
 ظلم کار دی ستم کار دی
 نه په زویه نه په پلار دی
 ټول ارکان دده گورگان دي
 تعیین شوي په جهان دي

* * *
 پلار ترلی پادشاهي کا
 سل ناحقه گمراهي کا
 د داد خواهر وزیر اهوښه
 لور په لور او جار ملکونه
 سکه وروني قتل کړي
 ده بي مال گنجونه وړي
 د سکه و راره عورته
 په ستم کړه فضیحه
 زر ناسبازي زر فساد
 دم وهه له عدله داده
 په دا هومره رسوايي
 دم وهه له پارسايي
 الحذر له دې زمان
 الامان له دې سلطان
 دا بادشاه نه دی بلادی
 چي راغلی په دنیا دی

(فراقنامه، د کابل چاپ ۱۳۶۳ هـ ش)

په يوه رباعي کې د درباري خانانو او امراگانو وضعې ته دا وړکړه کتنه کوي:

دا چې خانان دي يا امراگان دي
په هند کې گرځي په هر مکان دي
غوښي هډونه دمظلومانو خوري
زما تر فهمه واړه ددان دي

(ديوان ۱۸۰/۲)

ب : اجتماعي انتقادونه : خان خپله ټولنه او د ټولنې جوړونکي
اقشار تر هر چاښه پېژندلي او هغه يې انتقاد کړي. دده کليات او په نورو
اثارو کې په تېره سواتنامه ددا ډول انتقادونو ډېرې ښې نمونې وړاندې کولای
شي. دلته يې څو نمونې وړاندې کوم:
دسوات دخلکو کره وړه داسې ښيي:

چې د سوات په ملک کې ما نينداره وکړه
بل ولس تر يو سفزيو نشته خوار

زورزياتي خود پسندي خصلت د واړو
هر سړي يې طمع خواست وټه تيار

که په کور کې مال دولت لري سترگوې
ملکان يې لا تر نورو دي مردار

حقه چار به د عزيزکاندي ناحقه
که په بدې رشوت مومي يو دينار

ختکی له ختکي نه رنگ اخلي
عالمان ، شېخان يې لا دي نابۀ کار

چي مې وليدل له بورو خبر نه يم
هـا خو واره يا غوايه دي يا حمار

(کليات ، ۶۹/۱)

پښتانه د بدنيتۍ ، د خصومت دي
په حيا په شجاعت يې وکره شاش

قديمي د پښتنو جهل ، خر توب و
اوس په طمع په حرص درومي له ميانه
که رښتياوايم شېرشاه دا هېي نه و
لکه موږ يونن پيدا له کوهستانه

که په نور خلکو کې ښه سړي موندل شي
ولې ښه سړي به لږ وي افغانان
د عقيت دي کهه دديودې که ددد دي
د الام له نسله نه گڼم افغان
که هر خو ورته د پښد خبرې وايي
د پلار پند يې هم نه لگي په ځان
هره چار د پښتانه تر مغل ښه ده
اتفاق ور څخه نشته ډېر ارمان
د بهلول او د شېرشاه خبرې اورم
چې په هند کې پښتانه وو پادشاهان

شپر، اووه پېری یې هسې پادشاهي وه
چې په دوی پوری درست خلک وو حیران
یا هغه پښتانه نور وو، داڅه نور شول
یا د خدای دی اوس داهسې شان فرمان
که توفیق داتفاق پښتانه مومي
زور خوشحال به دوباره شي په دا خوان

(کلیات ۱/ ۱۵۳-۱۵۴ مخونه)

دا جاهل شېخان، شېخان نه دي شيطان دي
چې فساد یې پیدا کړي له تهليله

دا چې وټانه شېخان پیران دي
بد خوا دخلقوبد خوا دخان دي
علم وعمل بویه مرشد د لاري
چې دایمي نه وي واړه سګان دي

(دیوان ۲/ ۱۷۲ مخ)

ملاهر کوره په خان مغرور یې
بحث جڈل کړې په هر چا سور یې
زه دي دننه په حال خبریم
زما په پوهه پوتش تنبور یې

پښتانه واړه بدخوی دي
کورپه کور کاندې غورزی
یو چې سرکاندي په پورته
بل یې ووهي مغزی

دمغل دسـترگوته یـي
ای خوشـحاله نن اغـزی

ج: پر ځان انتقاد: خوشحال خان دیوه زړه وراو سترگه ورنقاد په
حيث که د نورو اعمالو ته کره کتنه کوي خپله ټولنه او خلک راسپړي، دغسې
يې خپل ځان هم هېر نه دی، پر ځان هم انتقادونه لري. يوځای يې ويلي دي:
دمغل نمک مې وخوړ شپږ پېړۍ
ما د زرو پکې روغې کړې پېړۍ

رعيت مې يوسفز يه، درست خټک وو
په عزت او په حرمت کې مې څه شک و

دمغل د پاره ماتوړې وهلي
پښتو به راته کړې ډېرې ښکځلي

که ورکړ به که ښکې او که يوسف دي
دپوهمه د ما د تبخ په تاسف دي

پښتانه مې په زرگونو دي وژلي
په سرونو به يې خړه غوايه وولبلې

لا تر اوسه د سرونو يې انبار دی
په اټک په پېښور کې يې منار دی

په دوران د اورنگزېب پادشاه په بند شوم
بې قصيره ، بې گناهه دردمند شوم

درې ، خلور کاله په بند د اورنگزېب شوم
خدای چې خلاص کړم انتقام ته ناشکېب شوم

نن د وارو پښتنو په ننگ ولاړ يم
دا چې هسې په هر در ، هر درنگ ولاړ يم

چې پښتون شوم په داهسې سپينه ږيره
نور مې خدای مه کړه مغل وایم په څيره

دا پوهېږم چې مغل لره که ورشم
تر اوله به زه لا ، په چار بهتر شم

مخامخ به یو خو ورځې به نمانځه شم
پسې شابه حرام خور کېدی ټکا نځه شم

په ورتله به بیا خدمت را څخه غواړي
پښتانه چې سره وژنو دیو پرې ویاړي

(سواتنامه ، د ادبي څېړنې ، ۲۴۵-۲۴۶ مخونه)

خان له دې لوړه انتقاد سره بهر پر خپل خان نور انتقادونه هم لري او
خپلو ټولو کړو وړو ته کره کتنه کوي. دخان دا لوړه کره کتنه د هغو کسانو
لپاره ډېر ښه ځواب دی ، چې وايي خان تر نیول کېدو او بند دمخه دمغلي

دربار منضېدار و ، هغوی ته یې تورې وهلې ، خو کله چې مغلو بند کړ ، نویې بیا د عقدې له مخې خپل فکري مسير بدل کړ او د مغلي دربار پر ضد شو . ارواښاد استاد روحي پدې برخه کې یوه توجیه لري ، چې زما په پوهه په زړه پورې ده : ((... هیڅوک د مور له گېډې نه عالم فیلسوف او سیاستمدار نه زېږېږي بلکې ټولنیز شرایط : (روزنه ، طبقاتي او اجتماعي موقف ، د ژوند پېښې ناسته ولاړه ، د شعور سطح او نور) د انسان پر شخصیت باندې اغېزه کوي . ډنړۍ یو زیات شمېر انقلابيون ، له لومړۍ ورځې څخه انقلابيون د نیا نه دي راغلي ، هر وخت چې دوی سمه اراذه پیدا کړې ده ، له هماغه وخته د کړېدت مستحق دي) (ادبي څېړنې ، ۲۴۵) .

دخان د اشارو انتقادي پانگه ډېره ګټه وړه او زموږ د زاړه ادب یوه درنه فکري ذخیره جوړوي د ارایې روش یې کله مخامخ اوسک سیخ وي او کله هم د طنز او ادبي نغښتو په کالب کې . ارواښاد لوی استاد پوهاند عبدالحی حبیبی ، دخان د انتقادي اشارو د ځانګړنو په باب یوځای کښلي وو : ((د خوشحال د هنر یوه غوره پانگه هغه ده ، چې دې ازاد او ډکړه کتنې خاوند شاعر د خپل عصر او ضايع او اخلاق اوسیاسته او دخلکو کړه وړه یعنې ځان او جهان دواړه په کره سترګه کتلی او په خپل شعر کې یې په خورا ساده ګۍ او ملاحظت او ازاده ژبه او کله کله په طنزي او هنري توګه هم انتقاد کړی دی ...)) (۲۱۹) .

د لوی استاد په خبرو کې د طنز یادونه وشوه . دخان د طنزونو او نقدونو په اړه یو وخت ما د استاد اجمل خټک په اردو رساله (پښتو ادب) کې لوستي وو . (ترجمه) : ((طنز او مزاح او نقد (کره کتنه) چې د ادب د پرمختللي دوران پیدا وړدي ، خوشحال خان یې له نن نه درې نیم سوه کاله مخکې په پښتو شاعري بنسټ ایښی دی)) . (۲۲۰) د استاد اجمل خټک خبرې پر خپل

(۲۱۹) حبیبی ، پوهاند عبدالحی : خوشحال خان په شعر کې انتقادي پانگه ، عرفان

مجله ، د ۱۳۶۰ هـ ش کال ۳۰- ګڼه ، ۶۴-۶۵ مخونه

(۲۲۰) خټک ، اجمل : پښتو ادب ، اټک کی اسپار ، ۱۱۰ مخ

ځای د اهمیت وړدي ځکه چې د خان د اثارو دغه ابتکاري اړخ ته يې نظر وراوښستی دی. د خان د اثارو ډېر اړخونه دغسې نوې او ابتکاري خو اوې لري او د نن ورځې له ادبي او علمي معیارونو سره برابر راڅېړي. د خان د اثارو پیاوړي انتقادونه، چې دخپل قوم ځان، قبیلې، کورنۍ، ټولنې او د وخت حکومت او عمالو ډېر رازونه يې موندل، پکې رابرسېره کړي دي او پرته له ملاحظې او وېرې يې بیان کړي دي، که ترڅه هم وي پرچا بد نه لگي او دیواجماعي مصلح، ملي بومیا او یو مشر دپندونو په څېر دمننې اولوستې وړ دي. علامه اقبال لاهوري، له همدې امله خان ته دحکیم ملت او افغانشناس خطابونه ورکړي وو. علامه ویلي دي:

خوش سرود ان شاعر افغان شناس
ان که بیند باز گوید بی هراس
ان حکیم ملت افغانیان
ان طیب علت افغانیان
راز قومی دیدو بی باکانه گفت
حرف حق باشوخی رندانه گفت

د خان بابا اثار دومره جامع او پراخ دي، دومره عام او خاص موضوعات پکې رانغښتل شوي او دومره باریکو او تالیکو نکاتو ته پکې اشاري شوې چې کتابونه او دفترونه يې خپرلو ته په کار دي. دهغه دوران د فرهنګي، سیاسي او اجتماعي وضعې یو کامل جاج موږ د خان له اثارو اخیستلای شو.

دپېښو او مسایلو په بیان او ارائه کې خان د هیڅ ډول ملاحظې خیال نه دی ساتلی. څه يې چې لیدلې، کتلي او حس کړي دي، هغه يې همغسې بیان کړي دي. که به ده د ملاحظو خیال ساتلی او یایې څه پټولای نو به يې پر خپل ځان، خپله قبیله او خپله کورنۍ ډېر شدید او بې رحمانه انتقادونه نه کول.

دی که د مغلو منصبدار و اوکه بیایې ضد و، خپل خان هغسې نیسي ، لکه چې و.

دخان د فکر او نظر جاج اخیستل او دده پر علمي صلاحیتونو بحث کول اسانه خبره نه ده. ما پدې څپرکي کې دخان دخپلو اثارو او خوشحالپوهانو د اثارو پر بنا څو اساسي اوکلي کرښې راوايستلې ، پر فروعاتو او جزئیاتو یې لاډېر کار ته اړتیا ده. بویه چې نور ښاغلي دالار پسي ښه وپالي.

نتیجه او وړاندیزونه

دا حاضر کتابگوټی چې په پیل کې یوه سربزه او بیانا په اتو څپرکیو کې د لوی خان خوشحال خان خټک احوالونه له زویګرې او کوچنیوالي تر ځوانۍ او بیا تر مړینې پورې لاند لاند بیانوي ، دده د منصبدارۍ ، بند او بیانا د مبارزې د دوران حالونه هم تر ممکنه حده لاند راښيي او له هغو بېخینو او لورینو مو خبروي چې لوی خان خوشحال خان خټک پر خپل فرهنگ کړي دي.

ددې لنډې څېړنې په پای کې ویلای شو چې :

۱/ د پښتنو په سیاسي تاریخ کې خوشحال خان د یو سیاسي او ملي نهضت بنسټ ایښودونکی دی ، چې دانهضت د روښانیانو په ملي مبارزو پسې جوخت راوتوکېد او د روښانیانو له نهضت نه یې جوت او څرګند توپیرونه درلودل او د تورې تر څنګ یې د ملت دیو ځای کولو او ددوی د وینولو لپاره فرهنگي پښتوانه هم ورته برابره کړې وه.

د خوشحال خان خټک له خپلو ځینو اشارو ، یادونو او د دستار نامې له لیکلو او هدفونو سرې پوهېدای شي چې خان د پښتنو د افغاني حکومت د جوړولو خوښه لیدل ، حتی دا ارمان یې هم ښودلی که همسنگره ، همدله او همرازه ځوانان ورسره وي د پنجاب نیول هم ورته بېخي اسان کار دی. په هند کې د افغانانو د لرغونو حکومتونو او پادشاهيوله بیانونو ، د بهلول

اوشېرشاه بیا بیا یادونې او دمغلو پر لاس دپښتنو دحکومت نسکورېدلو پر مساله تأسف، دده د ژورو او لویو اندېښنو ښکارندويي کوي او دا خبره هم دسړي زړه ته غورځوي چې په هند کې د افغانانو دحکومت د بیا احیا فکر هم ورسره و.

۲/ د پښتنو په اجتماعي تاریخ کې دخوشحال خان غوندي پیاوړی اجتماعي مصلح اودخپلې ټولنې او خلکو اجتماعي کمېټو او روان پوه شخصیت د اسلامي دوران په یو ولسو لومړنیو پېړیو کې بل نه دی تېر شوی. د خان په اشارو کې چې د پښتنو اجتماعي روان او ددوی اجتماعي ناروغۍ په کوم ډول تشرېح شوې او ښودل شوې دي، له بده مرغه چې په دې څلور سوو کلونو کې یې ډېر جزیي تغیر هم نه دی کړی. هغه رواني او اجتماعي ناروغۍ چې د هغه په وخت په پښتنو کې وې حتی، د اوسني دوران په تعلیم یافته دلوړو زده کړو خاوند او جهان دیده پښتون کې هماغسې لیدل کېږي. دبېسواده او کلیوال پښتون په برخه کې خو دا پوښتنه هیڅ مطرح کېدای نشي. له دې یادونو دا مساله دسړي ذهن ته پرېوزي چې پښتنو کې د اجتماعي رشد مساله ډېره سوکه روانه ده. ډېر لږ پښتانه بنایي موږ اوس ومومو چې پر هغو ناروغیو نه وي اخته چې لوی خان موږ ته په نخښه کړې دي. دا لاڅه کوي، دهند په نیمه وچه کې له مارگلې او د سند ه د ایالت له حدودو نیولی تر تامیل او شرقی بنگاله پورې په میلیونونو خواړه پښتون کې د خپلې ژبې اوفرهنگي خصوصیاتو له لاسه ورکولو سره سره لاتراوسه دپښتنو د اجتماعي ناروغیو ځینې توکي، لکه بې اتفاقي، تربگني او هنډه لیدل کېږي.

۳/ د پښتنو په لرغوني فرهنگي تاریخ کې دخوشحال خان خټک هسې بل لوی مفکر او د ژوند د چارو دسمون لپاره بل داسې نظر یه پردازنه دی تېر شوی. تر خان دمخه موږ یو بل مفکر هم لرو، چې هغه بیایزید روښان دی، مگر دهغه فکرې چوکاټ محدود دی، او د عرفان پر محور چورلې. اجتماعي اوملي مسایلو ته که متوجه شوی هم دی هغه دخوشحال خان په

اندازه جامعیت ، صراحت او پراختیا نه لري. خوشحال خان ته موږ د پښتنو دملي اجتماعي او فرهنگي سمون ډېر ستر نظریه پرداز ویلای شو. خوشحال خان که له یوې خوا پښتانه اتفاق ، تورې ، جنگ او د پردو له یو-غه خلاصون ته هڅوي ، ددې تر څنګه دوی اجتماعي پرمختګ ، د ژوند ښه والي او آبادۍ ته یې هم پام دی. د سواتنامي زیاتره بیانونه د خان د اجتماعي اصلاح د نظریو ښکارندويي کوي. په کلیات کې هم موږ د غسې بیانونه وینو. ۴ / خان ته دخپلې ژبې او خپلو خلکو علمي فقر تر هر چا ښه څرګند او ډاډې ويلي یې وو.

« چایې پلو د جمال وانخیست پښتو لاهسي بکره پوټه ده »

هسې تشه بیا بېزه خبره یې نه وه کړې او په تمام قوت ده د خپل قوم فرهنگي فقر احساس کړی و. په شعوري ډول یې خپلې ټولې قواوې ددې ژبې د خدمت لپاره په کار اچولې وې. روان پوهان عقیده لري چې شعور بشپړ په کار اچول یو نادر عمل دی. موږ وینو چې خان دخپلې ژبې د فکري هنري او فرهنگي ذخیرې د پیاوړتیا لپاره د دغه نادر عمل مرتکب شو. دوکتور دروېش د خوشحال د رواني څېړنې په ترڅ کې یو ځای لیکلي دي « دشعور د پوره قوت په کار راوستل هغه نادر عمل دی چې خوشحال ته یې د امتیاز تاج په سر کړی دی » (۲۲۱)

خان دخپلو شعوري فرهنگي هڅو په نتیجه کې : ده د پښتو نظم ذخیره په کمي لحاظ پیاوړې کړه او په کیفي لحاظ یې دومره زموږ ادبیات ښکلی ، رنگین او له محتوا ډک کړل ، چې د

(۲۲۰) دوکتور دروېش د خوشحال نفسیاتي څېړنه ، ج ۱ ، خوشحال ، ۱۰۶ مخ

خوشحال په برکت موږ د سیمې او حتی نړۍ له کلاسیکو ادبیاتو سره
خان په یوه ردیف کې د ودرېدو جوگه بولو.

پښتو نظم دده د هڅو په نتیجه کې بشپړ شو. ما نادا چې پښتو د خان په
شاعري کې د شرقي شاعري کابو ټول صنفونه خپل کړل.

په نظم او نثر کې یې ځانگړې لارې وایستې، چې د خپلو مشخصاتو له
پلوه د پښتو سبکپوهنې په تاریخ کې ساری نه لري. ډېر پیروان یې
وموندل او پیروانو یې هم ډېر څه زموږ ژبې ته ورکړل.

خان له فکري او فرهنگي هڅو سر بېره خپل زامن داسې وروزل چې زیاتره
د وچتې پایې شاعران او لیکوال شول. د پښتو څولۍ یې له رنگارنگ

گلانو ډکه کړه. یوه مېرمن یوه لور او یو ورور یې هم شاعران وو.

خان او دده کورنۍ له پښتو سر بېره د افغانستان پر بله ژبه (دري) هم
اثار وکښل او د هغې ژبې له غني فرهنگ نه یې اثار په پښتو وژباړل. دا

دواړه فرهنگونه یې سره نژدې کړل او د افغانستان د قومونو او ولسونو
د فرهنگي اتحاد او همکارۍ کوم اساسات چې پخوانیو ایښي وو،

روښانيانو ښه وپالل، خان او دده کورنۍ یې په روزنه کې ډېره ستره ونډه
واخیسته.

(۵) د پښتنو په تاریخ کې د خان هسې گڼ اړخیز یا څو بعدي شخصیتونه

ډېر لږ پیدا شوي دي او که دي هم د گوتو په شمار دي او هغه نبوغ چې لوی

خدای (ج) ده ته ورکړی و، بل چا ته لازموږ په تاریخ کې دغسې نبوغ نه دی
په برخه شوی. زه خپله د پروفیسور طایر له دې خبرو: «که په حقیقت کې

وکتی شي، نو که په پښتو نخوا کې چېرې هم څوک نابغه زېږېدلی دی، نو
هغه د خان علیین مکان د ذات دی» (روهي ادب، ۲۹۲ مخ) سره سل په سلو

کې موافق یم او دا پر زیاتوم، چې خان داسې نابغه و، چې له خپل نبوغ نه یې
د خپل فرهنگ په گټه ښه استفاده وکړه.

که څه هم دخوشحالپوهنې بنسټ څه کم درې سوه کاله دمخه په پټه خزانه

کې محمد هوتک ایښی دی او د نولسمې پېړۍ په دویمه لسیزه کې الفښتن

دا پوهنه په نوې بڼه او نوي رنگ بيا پيل کړه او له هغه دوره تر دې دمه دېرو
خپرونکیو او فرهنگي تحليلگرو د خان د جوړ کړي نه زمولېدونکي فکري
او فرهنگي بڼې د بېلابېلو ګلاتو او ګلبوتو ننداره کړې او ددې ګلبوتو او ګلاتو
په وصف کې يې څه ليکلي او ويلي او يا يې دا بڼې خلکو ته تفسیر او تشرېح
کړې دي، خو زما په پوهه دخان له دې بڼه لاد استفادې ډېر نور موارد شته او
د ګلاتو او ګلبوتو او نورو جوړوونکیو توکیو د پېژندنې لپاره يې لانور کار ته
ارتيا ليدل کېږي.

معاصر فرهنگي شخصيت او په خوشحالپوهنه کې د ځينو باريکو نکټو
راسپړونکی ارواښاد کانديد اکادميسين سر محقق محمد صديق روهي يو
ځای ډېر په ځای ليکلي دي: «له علمي تحقيقاتو څخه دا خبره اثبات ته
رسېدلې ده، چې د خوشحال په اثارو کې داسې مهم او جالب ټکي شته، چې
کېدای شي د غرب له مفکرينو سره دده افکار مقایسه کړو. پدې اساس
خوشحال خان خټک نه يوازې د پښتو نځوانلی شخصيت دی، بلکې د خپل
عصر يو جهاني شخصيت هم ګڼل کېږي. دا د پښتنو ليکوالو او محققانو
وظیفه ده، چې ددغه عظيم انسان افکار او اثار د دنيا په مشهورو ژبو نورو
خلکو ته هم وروپېژني» (۲۲۲).

د استاد روهي لورې يادونې ته په پاملرنه، زما په پوهه په خوشحالپوهنه
کې د غولاندې کارونو ته ارتيا ليدل کېږي.

الف: که څه هم دنولسمې او شلمې پېړيو په ترڅ کې د خان د اثارو
منتخبات دنړۍ په ډېرو ژونديو ژبو ژباړل شوي دي، مگر زما په پوهه په
اروپايي عمده ژبو دفراقتامې او سواتنامې او د کلياتو د يو منتخب ترجمې ته
نهایي ارتيا ليدل کېږي، دا کار بايد وشي. سربېره پر دې دخان په منشورو
اثارو کې د دستار نامې او د بياض د ځينو رسالو ترجمه تر منظر مو هغو هم
ضروري ايسي.

(۲۲۲) روهي، کانديد اکادميسين محمد صديق: خوشحال پېژندنه په معاصر
افغانستان کې، کابل مجله د ۱۳۶۶ کال لومړۍ ګڼه، ۱۹ مخ

ب: د خوشحالپوهنې د کارونو یوې منظمې بېلیوگرافي ته ډېره شديده اړتيا حس کېږي. که څه هم په ۱۳۵۸ / ۱۹۸۱ م کال ښاغلیو ستوده او مدرسي دغه کار په دریو ټوکونو کې بشپړ کړی دی، خو ما چې هغه وخت هغه بېلیوگرافي (کتابپوهنه) کتلې وه، نیمگړې راته ښکاره شوه. د اوسني او تاریخي افغانستان دننه ددې ساحې ډېر کارونه پکې نه دي راغلي اوس له چاپه هم څه د پاسه شل کلونه تېرېږي، پدې دوران کې هم د خان په باب ډېر کتابونه مقالې او رسالې لیکل شوې دي. دا اثار باید گرده پدې نوې بېلیوگرافي کې معرفي شي. دا بېلیوگرافي باید په یوه ژوندۍ اروپايي ژبه هم ترجمه شي. دلته باید دا خبره هم توضیح کړو، چې خوشحالپوهنه کې دخان په باب له لیکنو او مطالعاتو سر بهره دده د کورنۍ او سبک د پیروانو مطالعه هم شاملېږي. دا کار بویه چې دغه اصل ته په پاملرنه بشپړ شي.

(ج): د خوشحال خان د درې سوم تلین د بین المللي سیمینار د مقالو چاپ له دوو جھتونو ډېر مهم دی.

اول دا چې دهغه سیمینار تاریخي ارزښت پرې خوندي کېږي او دویم دا چې په هغو مقالو کې ځینې ډېرې عمده مقالې وې چې هغه باید چاپ شي.

(د): که څه هم ښاغلي دوکتور یار محمد مغموم خټک «د خوشحال فرهنگ» جوړ کړی او چاپ کړی دی، ددغه کار د سمون او بشپړتابه لپاره ضرور دی چې زموږ د استاد اکادمیسین پوهاند رشاد جوړ کړی د خوشحال فرهنگ هم بشپړ او چاپ شي. زه د خپل استاد له درانه حضور نه هیله کوم چې له خوشحال څېړونکیو سره د مرستې په خاطر دا کار ژر بشپړ کاندې.

(ه) د کابل پوهنتون، ننگرهار پوهنتون، پېښور پوهنتون کوتې پوهنتون او گومل پوهنتون په پښتو څانگو کې دې د خوشحالپوهنې کړسۍ تقویه شي او په نصاب دې یې تجدید نظر وشي. د نویو منابعو او معلوماتو په رڼا کې درسي مواد تهیه شي. د کندهار، هرات او مزار شریف په پوهنتونونو کې که د پښتو دیار څمنټونه جوړېږي، نو بویه چې هلته هم د

خوشحالپوهنې مضمون په نصاب کې شامل وي ، ځکه د پښتو ادبیاتو مطالعه به خوشحال خان نیمګړې څه چې ناشونې ده .

(و) : دخان پر باب په کښل شویو ، کتابونو ، رسالو ، مقالو ، او یادونو کې چې کومې تېروتنې راغلې دي ، دا تېروتنې باید یو څوک راټولې کړي او په یو ځانګړي اثر کې یې دې چاپ کړي ، چې نور څېړونکي د خوشحالپوهنې د خارجي منابعو دغه تېروتنې تکرار نه کړي .

(ز) د خوشحال په باب چې د نړۍ په کومو هېوادونو کې مقالې لیکل شوي ، دغه مقالې دې تشخیص ، دنورو ژبو مقالې دې په پښتو ترجمه او ټولې عمده مقالې دې ، په یوه مجموعه کې چاپ شي .

(ح) : د خوشحال فرهنګي ټولنه او د بابا په نامه په اکوړه کې دوه نور موجود انجمنونه باید خپل کار ونه له سره منسجم او خپل منځني روابط باید ټینګ او دوستانه کړي . د بابا د لوړ نامه او دده فرهنګي میراث دڅلولو په برخه کې باید کار وکاندي .

(ط) د پېښور پښتو اکاډمي کې جوړ شوی (خوشحال ریسرج سل) او ددې (سل) خپرنی ارګان (خوشحال ریویو) دې بېرته فعال شي او هغه رکود چې د (سل) او مجلې په کارونو کې راغلی و ، هغه دې تلافي شي .

(ی) د خان دري دیوان او دري بازنامه دې په ځانګړي ډول ترتیب او چاپ شي . دخان د ورکو اثارو د لټون سلسله دې جاري وساتل شي . د اکوړې شیدو ، تیري او نورو خان خېلو خټکو کتابخانې او د خطي اثارو مجموعه دې وپلټل شي او نایاب ، ناچاپ اثار دې ځینې راوايستل شي .

(ک) په اکوړې کې جوړه شوې د خوشحال خان لیبرري باید دومره بشپړه شي ، چې د خوشحالپوهنې لپاره په خاص ډول او د پښتو ادبیاتو لپاره په عام ډول یوازینی منبع وي . پښتو خطي اثار هم باید ورته ورتول شي .

ماخذونه

- (۱) اته، هرمان: تاريخ ادبيات فارسي، ترجمه، دکتر رضا زاده شفق، تهران، ۱۳۵۱ هـ ش.
- (۲) ارونووا، اوگېرس: خوشحال خان، خټک ستر روسي دايرة المعارف مسکو، ۱۹۹۰ م.
- (۳) اعتمادی گویا: اشعار دري خوشحال خان، ننگيالی پښتون، کابل، ۱۳۴۵ هـ ش.
- (۴) الفښتن، مونت ستوارت: گذارش سلطنت کابل (افغانان) ترجمه، محمد اصف فکرت، بنياد پژوهشهای اسلامي، ايران، ۱۳۷۳ هـ ش.
- (۵) الفت، گل پاچا: ادبي بحثونه، پېښور، ۱۳۷۳ هـ ش.
- (۶) انځور، زرین: د زنجیرونو شاعر (د اشرف خان هجري ژوند ليک)، کابل، ۱۳۶۴ هـ ش.
- (۷) انځور، زرین: د صدر خوشحال خان ژوند او اثار، لاهور، ۱۹۹۶ م.
- (۸) انشا، دوکتور سهیل پټې شاعراني، شمشاد مجله، پېښور، ۱۳۷۵ هـ ش.
- (۹) انوشه، حسن: د انشنامه ادب فارسي، جلد سوم، تهران، ۱۳۷۵ هـ ش.
- (۱۰) انيولېسن، جونز: An Introduction To Pakhto، کوپن هاگن، ۱۹۶۸ م.
- (۱۱) بارکزی، حنان: د حنان بارکزي ديوان، د محمد دين ژواک له مقدمې سره، کابل، ۱۳۳۶ هـ ش.
- (۱۲) بېچکا، ژېري: (خوشحال خان د اسيا او افريقا دليکوالو فرهنگي، لومړی ټوک، پراگ، ۱۹۶۷ م.

- (۱۳) بریکوتي ، شېر افضل خان : دپښتو شعر او ادب تاريخ ، لاهور ۱۹۹۵ م
- (۱۴) تړی، پوهاند دوکتور حبيب الله : پښتانه ، پېښور ، ۱۳۷۷ هـ ش
- (۱۵) تړی، پوهاند دوکتور حبيب الله : دپښتو غزل په غنا کې د خوشحال خان خټک برخه ، (ناچاپه مقاله)
- (۱۶) تړی، پوهاند دوکتور حبيب الله : د خوشحال خان د ظهور اقتصادي او اجتماعي عوامل ، تنگيالی پښتون ، کابل ، ۱۳۴۵ هـ ش
- (۱۷) تقوی ، نعیم : پښتو کا عظیم شاعر ، کراچي ، ۱۹۸۱ م
- (۱۸) جاوېد ، پوهاند دوکتور عبدالاحمد : نگاهی به اشعار دری خوشحال خان خټک ، کابل ، ۱۳۶۴ هـ ش
- (۱۹) جلال الدین : په پښتو ادب کې د مثنوي پیدایښت تاریخي او تکاملي سیر ، پېښور ، ۱۳۷۸ هـ ش
- (۲۰) جعفري، ضیا : پښتو ادب ، کراچي ، ۱۹۵۶ م
- (۲۱) جیمز دارمستتر : د پښتونخوا د شعر هار و بهار ، د حبيب الله رفیع په زیار ، کابل ۱۳۵۶ هـ ش
- (۲۲) حبیبی، پوهاند عبدالحی : تاریخ مختصر افغانستان ، چاپ دوم، پشاور ، ۱۳۶۸ هـ ش
- (۲۳) حبیبی، پوهاند عبدالحی : پښتانه شعراء ، لومړی ټوک ، لاهور ، ۱۹۹۳ م
- (۲۴) حبیبی، پوهاند عبدالحی : د خوشحال خان د جهاندارۍ نظریه ، تنگيالی پښتون ، کابل ، ۱۳۴۵ هـ ش
- (۲۵) حبیبی، پوهاند عبدالحی : تاریخچه شعر پښتو ، طلوع افغان ، کندهار ، ۱۳۱۴ هـ ش
- (۲۶) حبیبی، پوهاند عبدالحی : دپتي خزاني - دری ژباړه (له پتي خزاني سره یوځای تهران - ۱۳۳۹ هـ ش

- (۲۷) حبيبي، پوهاند عبدالحی: د پښتو ادب په تاریخ کې قصیده، کابل، ۱۳۵۷ هـ ش.
- (۲۸) حبيبي، پوهاند عبدالحی: تاریخچه سبکهای اشعار پښتو، کابل، کالنی، کابل، ۱۳۱۹ هـ ش.
- (۲۹) حبيبي، پوهاند عبدالحی: د خوشحال خان په شعر کې انتقادي پانگه، عرفان (مجله)، کابل، ۱۳۶۰ هـ ش.
- (۳۰) پروفیسور حمید الله (صاحب زاده): پښتو غزل، لاهور ۱۹۹۳ م.
- (۳۱) خټک، اجمل: لعل او ایرې، پلوشه، کلیزه گڼه پېښور، ۱۹۹۸ م.
- (۳۲) خټک، اجمل: پښتو ادب، اټک کې اسپار، (د چاپ کال نه لري).
- (۳۳) خټک، افضل خان: تاریخ مرصع، د دوست محمد خان کامل مومند په زیار، پېښور، ۱۹۷۴ م.
- (۳۴) خټک، دوکتور اقبال نسیم: خوشحال خان او جمالیات، پېښور، ۱۹۸۷ م.
- (۳۵) خټک، دوکتور اقبال نسیم: د خوشحال د فن نظریه، جشن خوشحال، لاهور، ۱۹۸۶ م.
- (۳۶) خټک، پروفیسور پرېشان: پښتون کون؟ پشارو، ۱۹۸۴ م.
- (۳۷) خټک، دوکتور خالد خان: خوشحالیات، خوشحالنامه ۱۹۸۰ م.
- (۳۸) خټک، خوشحال خان: د خوشحال خان خټک کلیات، لومړی ټوک، کابل، ۱۳۵۹ هـ ش.
- (۳۹) خټک، خوشحال خان: طب نامه، د پروفیسور تقویم الحق کاکاخېل په زیار، پېښور، ۱۹۸۵ م.
- (۴۰) خټک، خوشحال خان: دستار نامه، د پروفیسور پردل خان خټک په زیار، پېښور، ۱۹۹۱ م.
- (۴۱) خټک، خوشحال خان: د خوشحال خټک کلیات، دویم ټوک، کابل، ۱۳۶۹ هـ ش.

- (۴۲) خټک ، خوشحال خان : دیوان خوشحال خان خټک ، دویمه حصه ، پېښور (د چاپ کال نه لري)
- (۴۳) خټک ، خوشحال خان : فراقنامه ، د زلمي هېواد مل ، په زیار ، کابل ، ۱۳۶۳ هـ ش .
- (۴۴) خټک ، خوشحال خان : باز نامه ، د زلمي هېواد مل په زیار ، کابل ، ۱۳۶۴ هـ ش .
- (۴۵) خټک ، خوشحال خان : فالنامه د مصحف ، د حبیب الله رفیع په زیار ، پېښور ، ۱۹۸۵ م .
- (۴۶) خټک ، خوشحال خان : نام حق ، د همېش خلیل په زیار ، پېښور ، ۱۹۹۶ م .
- (۴۷) خټک ، خوشحال خان : اخلاقنامه ، د همېش خلیل په زیار ، پېښور ، ۱۹۸۲ م .
- (۴۸) خټک ، خوشحال خان : سواتنامه د همېش خلیل په زیار ، پېښور ، ۱۹۸۶ م .
- (۴۹) خټک ، دوکتور راج ولیشاه : د پښتو ادبي تحریکونه ، پېښور ، ۱۹۸۹ م .
- (۵۰) خټک ، سرفراز خان عقاب : خوشحالیات ، پېښور ، ۱۹۷۵ م .
- (۵۱) خټک ، سرفراز خان عقاب : خوشحال نامه ، د زلمي هېواد مل په زیار ، کابل ، ۱۳۶۵ هـ ش .
- (۵۲) خټک ، سرفراز خان ، عقاب : تاریخ مرصع د چا دی ؟ پښتو مجله پېښور ، ۱۹۶۹ م .
- (۵۳) خټک ، عبدالقادر خان : د عبدالقادر خان خټک دیوان ، د نورالله ولسپال په زیار ، کابل ، ۱۳۶۸ هـ ش .
- (۵۴) خټک ، عبدالقادر خان : گلدسته ، د خیال بخاري په زیار ، پېښور ، ۱۹۸۹ م .

- (۵۵) خديجه بېگم: د خوشحال خان ژونداو اثار، (تيسس) ناچاپ، پنجاب، ۱۹۴۲ م.
- (۵۶) دوكتور دروېش: د خوشحال نفسياتي څېړنه، جشن خوشحال، لاهور، ۱۹۸۶ م.
- (۵۷) دورن، پروفيسور برنهارد: پښتو منتخبات (مقدمه) د محمد صديق روهي پښتو ژباړه كابل، ۱۳۵۶ هـ ش.
- (۵۸) راورتي، هانري جارچ: د گلشن روه، هر تفرد، ۱۸۶۰ م.
- (۵۹) راورتي، هانري جارچ، د پښتو گرامر مقدمه، لندن، ۱۸۶۰ م.
- (۶۰) رسا، سيد رسول: ارمغان خوشحال، پېښور، ۱۹۶۴ م.
- (۶۱) رشاد پوهاند عبدالشكور: د خوشحال په ديوان كې د گلستان او بوستان د وړېمو څرك، د زرغونې ياد، د زلمي هېواد مل په زيار، كابل، ۱۳۶۲ هـ ش.
- (۶۲) رشاد، پوهاند عبدالشكور: د گلشن روه، د درېيم چاپ مقدمه، كابل، ۱۳۵۶ هـ ش.
- (۶۳) رښتين، پوهاند صديق الله: نوميالي شاعران، ۱۳۷۰ هـ ش.
- (۶۴) رښتين، پوهاند صديق الله: خوشحال او د هغه نثر څېړنه، ننگيالی پښتون، ۱۳۴۵ هـ ش.
- (۶۵) رښتين، پوهاند صديق الله: د پښتو ادب تاريخ، درېيم چاپ، پېښور، ۱۳۷۷ هـ ش.
- پوهاند صديق الله: د پښتو ادبي ميتودونه پېښور، ۱۹۸۸ م.
- (۶۶) رښتين، پوهاند صديق الله: د پښتو نثر هندهاره، پېښور، ۱۹۹۲ م.
- (۶۷) رضا، پروفيسور، محمد افضل: د پښتو غزل، پېښور، ۱۹۷۸ م.
- (۶۸) رضا، پروفيسور، محمد افضل: اردو كي قديم پښتون شعراء، پشاور، ۱۹۶۸ م.
- (۶۹) رضواني، ميراحمد شاه: بهارستان افغاني، لاهور، ۱۸۹۸ م.

- (۷۰) رضواني، میراحمد شاه: شکرستان افغاني، لاهور، ۱۹۰۵ م.
- (۷۱) رفیع، حبیب الله: ادبي ستوري، دویم ټوک، کابل، ۱۳۵۹ هـ ش.
- (۷۲) رفیع، حبیب الله: زنځیري، پېښور، ۱۹۸۵ م.
- (۷۳) رفیع، حبیب الله: د فالنامه مصحف، مقدمه، پېښور، ۱۹۸۵ م.
- (۷۴) روهي، کانديد اکادميسين محمد صديق: د خوشحال خان دښوونې او روزنې فلسفه، ادبي څېړنې، کابل، ۱۳۶۰ هـ ش.
- (۷۵) روهي، کانديد اکادميسين محمد صديق: د خوشحال خټک سواتنامه، ادبي څېړنې، کابل، ۱۳۶۰ هـ ش.
- (۷۶) روهي، کانديد اکادميسين محمد صديق: د خوشحال خټک لنډه پېژندګلوي، د خوشحال خټک کلیات (مقدمه) لومړی ټوک کابل، ۱۳۵۹ هـ ش.
- (۷۷) روهي، کانديد اکادميسين محمد صديق: د خوشحال په اثارو کې د مضمون او شکل تنوع، زیری (جریده) ۱۳۵۸ هـ ش.
- (۷۸) روهي، کانديد اکادميسين محمد صديق: د امیر کروړ او خوشحال د حماسي شعرونو پرتلنه د امیر کروړ یاد، د زلمی هېواد مل په زیار، کابل ۱۳۶۴ هـ ش.
- (۷۹) روهي، کانديد اکادميسين محمد صديق: د خوشحال خان د مفکورو یولنډ جاج د خوشحال خټک کلیات دویم ټوک، کابل ۱۳۶۹ هـ ش.
- (۸۰) روهي، کانديد اکادميسين محمد صديق: د خوشحال خان د روزنې فلسفه، زیری، کابل ۱۳۵۵ هـ ش.
- (۸۱) روهي، کانديد اکادميسين محمد صديق: خوشحال پېژندنه په معاصر افغانستان کې، کابل مجله کابل، ۱۳۶۶ هـ ش.
- (۸۲) زیارتي، قاضي عبدالسلام: ادبي سوغات، پېښور، ۱۳۷۰ هـ ش.
- (۸۳) سعید، سراج الدین او مولوي صالح محمد هوتک: تذکره الشعراء، د څېړندوی عبدالله بختاني په زیار، کابل، ۱۳۶۶ هـ ش.

- (۸۴) سنگروال ، شہسوار : د پښتو ادبیاتو معاصر تاریخ ، پېښور ، ۱۹۹۷ م.
- (۸۵) شفق ، مشتاق الرحمن : کلام خوشحال رنگین دبوډی ټال ، جشن خوشحال ، لاهور ۱۹۸۶ م.
- (۸۶) شیدا ، فضل حق : د خوشحال خان حماسي شاعري ، پېښور مجله پېښور ۱۹۷۶ م.
- (۸۷) شینواری ، سر محقق دوست : د پښتو اولسي ادب لارې ، کابل ، ۱۳۵۶ هـ ش.
- (۸۸) کاکا خېل ، پروفیسور تقویم الحق : د طب نامه ، (مقدمه) پېښور ، ۱۹۸۵ م.
- (۸۹) کاکا خېل ، پروفیسور تقویم الحق : خوشحال خان کا تصور جمال ، خوشحالنامه پېښور ، ۱۹۸۰ م.
- (۹۰) کاکا خېل ، وقار علي شاه : خوشحال خان خټک او تاریخ نویسي ، پېښور ، ۱۹۹۲ م.
- (۹۱) صمیم ، محمد اصف : گام په گام له خوشحال سره ، پېښور ، ۲۰۰۰ م.
- (۹۲) طایر ، پروفیسور محمد نواز خان : روحي ادب ، پېښور ۱۹۸۶ م.
- (۹۳) طایر ، پروفیسور محمد نواز خان : جغرافیه دان خوشحال خوشحالنامه ، پېښور ، ۱۹۸۰.
- (۹۴) دوکتور سید عبدالله : کلام خوشحال میں شعر عرب کی جھلک ، خوشحالنامه ، پېښور ، ۱۹۸۰ م.
- (۹۵) عثمان ، دوکتور عارف : خوشحال خان خټک او دده ادبي مکتب ، کابل ، ۱۳۶۱ هـ ش.
- (۹۶) عمر خېل ، قاضي عبدالسلام : نسب افغانه ، رامپور ، ۱۹۱۴ م.
- (۹۷) عطایي ، کاندید اکادمیسین محمد ابراهیم : د پښتو پر شفاهي داستان یوه خپرنه ، کابل ۱۳۷۰ هـ ش.

(۹۸) عطایي کاندید اکادمیسین محمد ابراهیم : دختکویه ادبي اثارو کې د اتنوگرافیکي څېړنو لپاره د پاملرنې وړ مواد ، دهجري یاد دزلمی هېواد مل په زیار ، کابل ، ۱۳۶۴ هـ ش .

(۹۹) فرهادي روان ، دوکتور عبدالغفور : امیر علي شېر نوایي خوشحال خان خټک درمیدان مشاعره ، امیر علي شېر نوایي د زلمی هېواد مل په زیار ، کابل ، ۱۳۶۰ هـ ش .

(۱۰۰) کاکړ ، پیر محمد : دپیر محمد کاکړ دیوان ، د استاد بینوا په زیار ، کابل ، ۱۳۲۵ هـ ش .

(۱۰۱) کامل ، دوست محمد خان : خوشحال خټک (اردو) اداره اشاعت سرحد ، پشارو ۱۹۵۱ م .

(۱۰۲) کامل ، دوست محمد خان : خوشحال خان او د اوسکي شاعري ، اټک کي اسپار ، د رضا همداني او فارغ بخاري په زیار ، لاهور ، (چاپ کال نه لري) .

(۱۰۳) کامل ، دوست محمد خان : دکلیات خوشحال خان خټک مقدمه ، پېښور ، ۱۹۵۲ م .

(۱۰۴) کرو ، سراولاف : پښتانه ، دالحاج شېر محمد کریمي پښتو ژباړه ، پېښور ۱۳۷۸ هـ ش .

(۱۰۵) کیا ، دکتر زهرا خانلري : فرهنگ ادبیات فارسي ، تهران ، ۱۳۶۶ هـ ش .

(۱۰۶) لاهوري ، علامه محمد اقبال : کلیات اشعار فارسي علامه محمد اقبال لاهوري ، به کوشش احمد سروش ، تهران ، ۱۳۴۳ هـ ش .

(۱۰۷) مارگنستېرن ، گیورگ : پښتو ادبیات ، اسلامي دایرة المعارف ، لومړی چاپ ، ۱۹۶۰ م .

(۱۰۸) محمد ایاز خان : پښتو انرژگانید ، پېښور ، ۱۹۴۹ م .

- (۱۰۹) مخلص ، علي محمد : حالنامه ، به کوشش نورالله ولسپال ، کابل ، ۱۳۶۴ هـ ش .
- (۱۱۰) مشتري ، عبدالقدير : فهرست نسخه های خطي پستوی ارشيف ملي ، کابل ، ۱۳۶۵ هـ ش .
- (۱۱۱) موتمن ، زين العابدین : تحول شعر فارسي ، تهران ، ۱۳۷۱ هـ ش .
- (۱۱۲) مومند ، قلندر : پښتو ته د خوشحال بخښنې ، توريالی پښتون ، کابل ، ۱۳۵۰ هـ ش .
- (۱۱۳) ميلنزي : خوشحال خان ، د ختيځو ادبياتو فرهنگ ، لندن ، ۱۹۷۴ م .
- (۱۱۴) نورزی ، پوهندوی دوکتور گل محمد : سريزه د خوشحال خټک کلیات ، لومړی ټوک ، کابل ، ۱۳۵۹ هـ ش .
- (۱۱۵) نوميالی ، کانديد اکادميسين محمد انور : دپښتو په کتبي ادبياتو کې د خوشحال دوران ، لېمه ، مسکو ، ۱۹۹۹ م .
- (۱۱۶) نیاز ، پروفیسور جهانزېب : د دیوان خوشحال خان خټک د بیا چه ، پېښور (د چاپ کال نه لري) .
- (۱۱۷) هاشمي : رفیع الدین : اصناف ادب ، لاهور ، ۱۹۹۸ .
- (۱۱۸) هاشمي ، عبدالقدوس : تقویم تاریخي ، اسلام آباد ، ۱۹۸۷ م .
- (۱۱۹) هاول اوکرو : د خوشحال خان خټک اشعار ، پېښور ، ۱۹۸۸ م .
- (۱۲۰) هجري ، اشرف خان : دیوان هجري (پښتو) د همېش خليل په زیار ، پېښور ۱۹۵۸ م .
- (۱۲۱) هجري ، اشرف خان : دیوان اشرف خان هجري (فارسي) به کوشش همېش خليل ، پېښور ، ۱۹۹۴ م .
- (۱۲۲) همېش خليل : ورکه خزانه لومړی ټوک ، پېښور ، ۱۹۶۰ م .
- (۱۲۳) هروي ، نعمت الله : مخزن افغاني ، دویم ټوک د سيد محمد امام الدین په زیار ، ډاکه ، ۱۹۶۲ م .



- (۱۲۴) هوتک، محمد: پټه خزانه، د عبدالحی حبیبی په زیار، دویم چاپ، د دارالتالیف ریاست، تهران، ۱۳۳۹ هـ ش.
- (۱۲۵) هېواد مل، زلمی: د غلام محی الدین افغان افکار او اثار، کابل پوهنتون، ۱۳۶۰ هـ ش.
- (۱۲۶) هېواد مل، زلمی: په هند کې د پښتو ژبې او ادبیاتو د ایجاد او ودې پړاوونه، لاهور، ۱۹۹۴ م.
- (۱۲۷) هېواد مل، زلمی: د خوشحال خان خټک د فراقنامې مقدمه، کابل ۱۳۶۳ هـ ش.
- (۱۲۸) هېواد مل، زلمی: دهند د کتابخانو پښتو خطي نسخې، کابل ۱۳۶۳ هـ ش.
- (۱۲۹) هېواد مل، زلمی: فرهنگ ادبیات پښتو، جلد دوم، کابل، ۱۳۶۵ هـ ش.
- (۱۳۰) هېواد مل، زلمی: د پښتو نثر اته سوه کاله، لاهور ۱۹۹۶ م.
- (۱۳۱) هېواد مل، زلمی: فرهنگ زبان و ادبیات پښتو، جلد اول، کابل، ۱۳۵۶ هـ ش.
- (۱۳۲) هېواد مل، زلمی: رشد زبان و ادب دری در گستره فرهنگی پښتو زبانان، پشاور، ۱۳۷۶ هـ ش.
- (۱۳۳) هېواد مل، زلمی: خوشحال خان خټک، وېباز نامه نگاری، مجله، خراسان، کابل، ۱۳۶۵ هـ ش.
- (۱۳۴) هېواد مل، زلمی: فرهنگ ادبیات پښتو، جلد سوم، کابل، ۱۳۶۶ هـ ش.
- (۱۳۵) هېواد مل، زلمی: د پښتو ادبیاتو تاریخ، لومړی ټوک، پېښور، ۱۳۷۹ هـ ش.
- (۱۳۶) هیوز دپادری: کلید افغانی، لاهور، ۱۸۷۲ م.
- (۱۳۷) یوسفزی، مشتاق مجروح: زرکښی، پېښور، ۱۹۹۸ م.

په دې کتاب کې:

- ◀ د خوشحال کورنۍ زوکړه، د کوچنيوالي اونوي ځوانۍ حالونه
- ◀ د قبيلې مشر، سردار او منصبدار خوشحال
- ◀ دمغلي امپراتورۍ قيدي خوشحال
- ◀ مبارز او ملي اتل خوشحال
- ◀ په کړاوونو کې راگير خوشحال
- ◀ فرهنگيالي خوشحال
- ◀ ليکوال او شاعر خوشحال
- ◀ مفکر، عالم او فيلسوف خوشحال

پر عمومي سرليکونو سر بېره تر نورو لسگونو عنوانو لاندې د خوشحال بابا پر ژوند، مبارزې، فرهنگي نوښتونو او برياو ورڼا اچول شوې ده. پر خوشحال بابا د ليکل شويو اثارو په لړ کې دا خورا ډېر مهم اثر دی چې کېدای شي د ژبو او ادبياتو پوهنځي په پښتو خانګه کې د (خوشال پېژندنې) مضمون په برخه کې د يو تدریسي کتاب په توګه تدریس شي.

د افغانستان د کلتوري ودې ټولنه - جرمني

VEREIN ZUR FÖRDERUNG DER
AFGHANISCHEN KULTUR E.V

د خپرونو لړ (۳۱)